
பூகம்பம்‌ 


மண்டையை உடைத்துக்‌. கொண்டேன்‌: 
ம்ஹும்‌! தலைப்பு மூளைக்கு எட்டவே இல்லை. சே! சே: 
மூன்று மாதங்களாகப்‌ பேனாவை உறங்கவிட்ட பிழை 
அல்லவா இது? 

என்‌ வரையில்‌ அதைச்‌ சோம்பலென்று சொல்ல 
முடியாது. வழக்கப்படி நடு இரவு வரையில்‌ 
விழித்துக்கொண்டுதான்‌ இரு த்தேன்‌. என்றாலும்‌, 
அந்த விழிப்பு வேறு வேலைக்குப்‌ பயன்படுத்தப்‌ 
பட்டதே யன்றிக்‌ கதை எழுதுவதற்கு அல்ல. நான்‌ 
என்ன செய்வது? எழுதக்‌ கை குறுகுறுக்கத்தான்‌ 
குறுத்தது. ஆனால்‌, சிந்தனைக்கே பொழுதுகிடைக்காத 
போது, எதை எழுதுவது? எப்படி எழுதுவது? 

அன்று தெய்வச்‌ செயலாக இந்தச்‌ சங்கடத்தி 
லிருந்து ஓர்‌ மீட்சி கிடைத்தது. ஆம்‌, சிந்தனைக்குப்‌ 
பொழுதுசெலவிடாமலே உருக்கமான கதைக்கு ஏற்ற: 
சம்பவம்‌ ஒன்று வழியில்‌ கிட்டிற்று. அதை உடனே 
ஏட்டில்‌ ஏற்றிவிடுவதென்று உட்கார்ந்தேன்‌. ஆனால்‌, 
எழுத உட்கார்ந்தபோது எழுந்த வேகம்‌, கதைக்குத்‌ 
தலைப்புத்‌ தேட ஆரம்பித்ததும்‌ எங்கேயோ ஓடி 
ஒளிந்துகொண்டது. மூண்று மாதங்களாகச்‌ சிந்தனை 
யில்‌ செலுத்தப்படாத மூளை மந்தமாகிவிட்டது போல 
வேலை செய்ய மறுத்தது. 

னல்‌, காலம்‌ என்‌ மூளையைப்போல மர்‌ 

மாக இருக்கவில்லை. அது தன்‌ போக்கில்‌ ஓடிற்று. 5 

சுவர்க்‌ கடிகாரம்‌ முழு மணியையும்‌ அடித்தது. 
பிறகு, ஒன்று, இரண்டும்‌ அடித்துவிட்டது. நானும்‌: 
விடுவதாக இல்லை. எவ்வளவு நேரமானாலும்‌ இந்தக்‌ 

கதைக்குச்‌ சரியான தலைப்பிட்டு, ஒரு வரியேனும்‌ 
எழுதாமல்‌ எழுந்திருப்பதில்லை என்று உடகாரநது 
விட்டேன்‌. சிந்தனைச்‌ சக்கரம்‌ வழி தெரியாத பாதை 
களில்‌ தாறுமாறாக ஓடித்‌ தத்தளித்துக்கொண்‌ டிருந்த 
போது-- 

கடகடவென்று ஒரு பேரோசை! 

ரெயில்‌ நிலையத்துக்கு அருகில்‌ வசிப்பவன்‌ 
நான்‌; ஆதலின்‌ அத்தகைய ஓசை எனக்குப்‌ புதிதல்ல. 
இரவும்‌ பகலும்‌ இடைவிடா து ஓடிக்கொண்டிருக்கும்‌ 
மின்சார ரெயிலின்‌ கடபுடாச்‌ சப்தம்‌, நீடித்த நோயா 
ளிக்குச்‌ சகஜமாகிவிடும்‌ மருந்தைப்‌ போல எனக்குப்‌ 
பழக்கமான துதான்‌. ஆயினும்‌, இன்று அத்தகைய 
சப்தம்‌ என்னைச்‌ சிந்தனையிலிருந்து புரட்டித்‌ தள்ளி 
விட்டதென்றால்‌, அதற்குக்‌ காரணம்‌ மூளை சரிவர 
வேலை செய்யாததில்‌ மாத்திரமல்ல; அந்தச்‌ சப்தத்‌ 
தோடு சப்தமாக, என்றுமில்லாத புதுமையாக என்‌ 
உடலும்‌ கிடுகிடுவென்று நடுங்கிற்று. . 

உடல்‌ நடுக்கம்‌ மட்டுமா? முன்னால்‌ மேசைமீது 
சுழன்றுகொண்‌ டிருந்த மின்சார விசிறியின்‌ இறக்கை 
கள்‌ படபடத்தன; அமர்ந்திருந்த நாற்காலி ஆடிற்று; 
பாதங்களை. ஊன்றியிருந்த சிமிண்டுத்‌ தளம்‌ குலுங்‌ 
கிற்று. ஜன்னல்‌ - வாசற்‌ கதவுகள்‌ தந்தி அடித்தன; 
ஆ! இதென்ன? என்‌ வீடே தாண்டவமாடுகிறதே! 

ஒரு கணம்‌ உடல்‌ புல்லரித்துச்‌ சுவாசம்‌ நின்று 
விட்டது போன்ற பீதி எழுந்தது. ஆமாம்‌; பூமித்‌ 
தாய்‌ அல்லவா தன்மீது சுமத்தப்பட்டு வரும்‌ பாவத்‌. 
தின்‌ பளுவைத்‌ தாங்கமாட்டாது குமுறிக்‌ கதறுகிறாள்‌! 

பூகம்பம்‌! பூகம்பம்‌! 

தலைகால்‌ தெரியாத நடுக்கத்துடன்‌, அண்டை 
அயலார்கள்‌ வீட்டுக்‌ கதவுகளைத்‌ திறந்து. அடித்துப்‌ 
புரண்டு வெளியே ஓடிக்கொண்‌ டிருந்தபோது, நான்‌ 

குலுங்கும்‌ உடலுடன்‌ நடுங்கும்‌ கைகளில்‌ பேனாவைப்‌ 
பிடித்து அவசரம்‌ அவசரமாக எழுத ஆரம்பித்தேன்‌! 
ஆம்‌; மூன்று மணி நேர மூளை உடைப்புக்கு 
எட்டாத கதையின்‌ தலைப்பு, அந்த விநாடியில்‌ 
எனக்குக்‌ கிடைத்துவிட்ட து-— பூகம்பம்‌! 
பூகம்பம்தான்‌! 


என்‌ கதையின்‌ நாயகி வருந்தி அழைத்த 
பூகம்பம்‌! | 


A 


முன்னாள்‌ காரியாலயத்தை விட்டுக்‌ கிளம்பிய 
போது இரவாகிவிட்டது. பதவி உயர உயர, மனித 
ருக்குப்‌ பொறுப்பும்‌ அதிகமாகிறதல்லவா? ஆனால்‌, 
விசித்திரமாக எனக்குக்‌ கிட்டிவந்த பதவி உயர்வு 
_,நிரந்தரமானதாக இருந்ததில்லை. ஒரு நாள்‌, இரண்டு 
நாட்கள்‌; சில சமயங்களில்‌ ஒரு மாதம்‌, இரண்டு 
மாதங்கள்‌--இதற்கு அதிகமாக என்‌ பதவி ஏற்றம்‌ 
நீடித்ததில்ல்‌. ஹாமாயூனின்‌ ஆட்சியின்போது 
ஓடக்காரன்‌ ஒருவன்‌ ஒரே ஒரு நாள்‌ அரச பதவி 
வகித்தான்‌ என்று கேள்விப்பட்டிருக்கிறோமே; அது 
-போல, நானும்‌ எங்கள்‌ தொழிற்சாலை மானேஜர்‌ வர 
முடியாதபோது, அல்லது லீவில்‌ போகும்போது 
அவருடைய சிம்மாதனத்தில்‌ அமர்ந்து ஆட்சி புரி 
வேன்‌. தொழிற்சாலைக்‌ காரியதரிசியாகப்‌ பல காலம்‌ 
வேலை செய்து வந்தவன்‌ நான்‌. இப்பொழுது என்னை 
வேறோர்‌ இலாகாவுக்கு மாற்றிவிட்டார்கள்‌. இருந்தா 
லும்‌ அதன்‌ நிர்வாக நுணுக்கங்களைப்‌ பயின்‌ றவன்‌ 
என்பதற்காக, மானேஜர்‌ வராத நாட்களில்‌ 
அவரிடத்தை நிரப்ப என்னையே அனுப்பி வந்தார்கள்‌. 

அத்தகைய தாற்காலிக வேலை உயர்வு ஒன்று 
மறுநாள்‌ நிகழவிருந்தது. தொழிற்சாலை மானேஜர்‌ 

வருடா ந்தர விடுமுறையில்‌ வெளியூர்‌ புறப்பட்டார்‌. 
சற்று நீடித்த காலம்‌ நிர்வாகத்தை ஏற்க வேண்டி 
யிருந்ததால்‌, வேலை ஒப்புக்கொள்ளும்‌ படலம்‌, அன்று 
மாலை காரியாலய நேரத்துக்குப்‌ பின்னர்‌ ஆரம்பமாகி 
இரவு வரையில்‌ நீண்டது. 

மறு நாள்‌ தொடங்கவிருந்த அரசாட்சிக்கான 

தாரங்களைப்‌ பெற்றுக்‌ கொண்டு வீட்டுக்கு 
ரெயிலேறிய போது, இரவு ஒன்பது மணி பகல்‌ முழு. 
வதும்‌ இடுப்பொடிய வேலை செய்த அசதி உடம்பில்‌' 
நிறைந்திருந்தாலும்‌, உள்ளத்தில்‌ ஊக்கமும்‌ உற்சாக 
மும்‌ ஊற்றெடுத்துக்கொண் டிருந்தன. மானேஜர்‌ 
வேலை சற்று விட்டேற்றியான வேலை. பொறுப்பு 
அதிகம்‌ உண்டு; ஆயினும்‌ அவகாசம்‌ வேண்டிய 
அளவு கிட்டும்‌. எனவே, அந்த அவகாசத்தைப்‌ பயன்‌ 
படுத்தி, மூன்று மாதங்களாக உறங்கிக்கொண்டிருந்த, 
பேனாவுக்குச்‌ சரியான வேலை கொடுத்துவிடவேண்டும்‌ 
என்று, அதற்கான சிந்தனைகளில்‌ மனத்தைச்‌ 
செலுத்தியயண்ணம்‌ பிரயாணம்‌ செய்துகொண் 
டிருந்தேன்‌. 

வீட்டை நெருங்க இரண்டு ஸ்டேஷன்களே 
இருந்தன. ஆனால்‌, இடையே நடு வழியில்‌ ஓரிடத்தில்‌ 
மின்சார ரெயில்‌ தொடர்ந்து பல தடவை நீண்ட 
ஊதல்‌ ஊதிற்று. 'எதற்காக இப்படி ஊதுகிறது?' 
என்று . ஜன்னல்‌ வழியாக வெளியே எட்டிப்‌ பார்த்த 
பொழுது வேகத்தைச்‌ சட்டெனக்‌ குறைத்து நின்றும்‌ 
விட்டது. 

“விபத்து! விபத்து!'' என்று கூவியவாறு 
வண்டியில்‌ இருந்த பிரயாணிகள்‌ பொலபொலவென 
உதிர்ந்து முன்னால்‌ ஓடினார்கள்‌. | 

பம்பாய்‌ மின்சார ரெயில்‌ பிரயாணிகளின்‌ ௮௧ 
ராதியில்‌, 'விபத்து' என்றால்‌ வண்டி விபத்துக்குள்ளா 
யிற்று என்று அர்த்தமல்ல; ஏதோ ஓர்‌ உயிர்ப்பிண்டம்‌: 

ரெயிலின்‌ ரத்தப்‌ பசிக்கு இரையாயிற்று என்பதுதான்‌ 
அர்த்தம்‌. சதா சர்வகாலமும்‌ கும்பல்‌ நிறைந்த 
மின்சார ரெயிலில்‌ இத்தகைய விபத்து சாதாரண 
நிகழ்ச்சி, நாள்‌ தவறினாலும்‌ இந்த ரெயில்‌ சாவுகள்‌ த. 
தவறவிட முடியாது. இருந்தாலும்‌ அச்சம்‌ தரும்‌ 
அல்லது அருவருக்கும்‌ காட்சிகளைப்‌ பார்க்க ஆர்வம்‌ 
எங்களை உந்தாமலிருப்பதில்லை. எனவே, ரெயிலுக 
குப்‌ பலியான துர்ப்பாக்கிய ஜீவனைப்‌ பார்க்க விரை நீ 
தோடிய கும்பலுடன்‌ . நானும்‌. கலந்துகொண்டேன்‌. 
வண்டிக்கு முன்னால்‌ ஒரே கூட்டம்‌. உள்ளே . 
நுழைந்து பார்த்தபொழுது, அங்கே. அங்கங்கள்‌ 
துண்டிக்கப்பட்டு ரத்தப்‌ பெருக்கில்‌ மித ந்த உயிரிழந்த 
சடலம்‌ எதையும்‌ காணவில்லை. பதிலாக, உடம்பில்‌ 
வடுக்கூடப்‌ படாத, உயிருள்ள அழகுப்‌ பிம்பமான ஒர்‌ . 
இளமங்கையை ரெயிலை . ஓட்டுபவன்‌ . பிடித்துக்‌ 
“கொண்டு நின்றான்‌. 
“ நான்‌. மாத்திரம்‌ என்ன, அங்கே. கூடி 
நின்ற ஒவ்வொருவரும்‌.அவனை . அள்ளி விழுங்கிவிடு 
வது போன்று பார்த்தோம்‌. ஆம்‌, அவள்‌ சாதாரணப்‌ 
பெண்ணாக இருக்கவில்லை; . அந்தக்‌. காரிருளில்‌ ஓர்‌ 
- பேரொளியாகப்‌ பிரகாசித்தாள்‌. அங்கு நின்‌ ற கூட்டத்‌ 


துக்கு அரசி போல விளங்கினாள்‌. 
அவளுக்குப்‌. பதினைந்து பதினாறு வயதுக்கு 
மேல்‌. இராது. இளமை, பூரித்து. நின்ற ' உடற்‌ 
கட்டு. மழைக்‌... காலத்து . மாந்தளிரைப்‌ போன்று 
செம்மை. பளபளத்த மேனி. சிருஷ்டி கர்த்தாவான. 
சிற்பி உதாரணமாகச்‌ செய்து . அனுப்பியதுபேரன்று 
அவள்‌ உடலின்‌ . ஒவ்வோர்‌ அணுவிலும்‌ கவர்ச்சி: 
மிதந்தது. ப்ட்‌ உரை 1000 
ஆனால்‌ அந்த அழகுப்‌ “பிம்பம்‌ அப்பொழுது 
அழுது கதறிக்கொண் டிருந்தாள்‌. எவருக்கும்‌ பிடி 
படாத பாஷையில்‌ ஏதோ புலம்பினாள்‌. அடிக்கடி” 

கால்கள்‌ இரண்டையும்‌ உதைத்துப்‌ பூமியைக்‌ காட்டிக்‌ 
காட்டி என்னவோ கூவினாள்‌. 

ஆவல்‌ பதிந்த பொருள்மீது ஆதுரம்‌ பிறப்பது 
இயற்கைதானே! அங்கே கூடியிருந்த ஒவ்வொருவ 
ரும்‌ அந்த எழிலரசியைப்பற்றி அறியத்‌ துடித்தனர்‌. 
ஆனால்‌ அவள்‌ பேசிய மொழி எவருக்கும்‌ தெரியவில்‌ 
லையே. வண்டி ஓட்டுபவரின்‌ கூற்றுப்படி, அவள்‌ 
ரெயில்‌ தண்டவாளத்தின்மீது படுத்துக்‌ கிடந்தா 
ளாம்‌. தூரத்திலே அதைக்‌ கவனித்துவிட்டதால்‌, 
அவர்‌ பல தடவை 'விஸில்‌' அடித்தார்‌. அவள்‌ எழுந்‌ 
திருக்கவில்ல்‌. எனவே, வண்டியை நிறுத்திக்‌ கீழே. 
இறங்கி வந்தார்‌. அப்பொழுதுங்கூட அவள்‌ தண்ட. 
வாளத்தின்மீது படுத்துக்கொண்டுதான்‌ இருந்தாள்‌. 
அவர்‌ குரல்‌ கொடுத்தார்‌. அவள்‌ கண்‌ விழித்துப்‌ 
பார்த்தாள்‌. ஆனால்‌ படுத்த இடத்திலிருந்து எழுந்‌: 
திராமல்‌ வண்டியை ஓட்டுமாறு சைகை செய்தாள்‌. 
கடைசியில்‌ அவர்‌ அவளைவலுக்கட்டாயமாகப்‌ பிடித்து: 
இழுத்து நிறுத்திக்கொண்‌ டிருந்தார்‌. 

கூட்டம்‌ சேர்ந்துவிட்டது. கார்டும்‌ வந்துவிட்‌ 
டார்‌. ஆனால்‌, யார்‌ வந்து என்ன செய்ய? அவளிடம்‌. 
பேசி, தற்கொலை செய்துகொள்ளத்‌ துணிவடையும்‌ 
வண்ணம்‌ அவளை விரட்டிவிட்ட சோகச்‌ சம்பவத்தை 
அறிந்து சொல்லுபவர்கள்‌ எவரும்‌ அங்கில்லையே!' 

இறுதியில்‌ கூட்டத்தை விலக்கிக்கொண்டு விகா: 
ரத்‌ தோற்றமுடைய குள்ளன்‌ ஒருவன்‌ ஓடிவந்தான்‌. 
"வழி விடுங்கள்‌; வழி விடுங்கள்‌” என்று கூவிக்‌. 
கொண்டு வந்த வேகத்தைப்‌ பார்த்தபோது அவ: 
னுக்கு அவள்‌ பேசும்‌ மொழி தெரியும்போல்‌ இருக்‌ 
கிறது என்று எல்லாரும்‌ நினைத்தோம்‌. 

ஆமாம்‌; அவன்‌ அவள்‌ பாஷையை ஏன்‌ 
அவளையே அறிந்தவன்தான்‌. உள்ளே நுழைந்து 
அந்தச்‌ சொர்ண பிம்பத்தைப்‌ பார்த்ததும்‌ “ஸீதா!” 
என்று வீரிட்டான்‌. 

னால்‌, அவள்‌ அவனை லட்சியம்‌ செய்யவே 
இல்லை; தலையைத்‌ தூக்கி அயலானைப்‌ பார்ப்பது 
போல ஒரு பார்வை பார்த்துவிட்டு, மீண்டும்‌ தன்‌ 
போக்கில்‌ முகத்தை மூடிக்கொண்டு அழ ஆரம்பித்து 
விட்டாள்‌. 
அவன்‌ அவளிடம்‌ என்ன என்னவோ கேள்விகள்‌ 
எல்லாம்‌ கேட்டான்‌. ஆனால்‌, அவள்‌ வாய்‌ திறந்து 
பதில்‌ ஏதும்‌ தரவில்லை. கடைசியில்‌ அவன்‌ ஆர்வத்‌ 
துடன்‌ நின்ற கூட்டத்தை நோக்கி, கச்சிதமாக 
இரண்டொரு வார்த்தைகளில்‌ அவள்‌ யார்‌ என்பதை 
விளக்கினான்‌. சீதா அஸ்ஸாம்‌ மாகாணத்துத்‌ திப்ரு 
காரைச்‌ சேர்ந்த ஓர்‌ அநாதை. அவனுடைய 
அண்டை வீட்டில்‌ வசித்து வந்தவள்‌. சமீபமாக 
அங்கு ஏற்பட்ட பூகம்ப அமளியில்‌ எல்லாவற்றையும்‌ 
இழந்து வெளியேறியவர்களுள்‌ அவளும்‌ ஒருத்தி. 
'இங்கே எப்பொழுது வந்தாள்‌? எப்படிப்‌ பிழைக்‌ 
கிருள்‌? எங்கே வசிக்கிறாள்‌? எதற்காகச்‌ சாகத்‌ 
துணிந்தாள்‌?” என்பது ஒன்றும்‌ அவனுக்குத்‌ தெரி 
யாது. அவன்‌ அவளைப்‌ பம்பாயில்‌ இன்றுதான்‌ 
பார்க்கிறான்‌. 
கார்டு அந்தப்‌ பெண்ணைச்‌ சட்டப்படி போலீசில்‌ 
ஒப்படைக்கப்போவதாக அறிவித்தார்‌. ஆனால்‌ அந்தக்‌ 
குள்ளனோ, அப்படிச்‌ செய்ய வேண்டாம்‌ என்றும்‌, 
தன்னுடன்‌ அனுப்பிவிடுமாறும்‌ மன்றாடிக்‌ கேட்டுக்‌ 
கொண்டான்‌. அவர்‌ அவன்‌ கோரிக்கைக்கு இணங்க 
வில்லை. “என்‌ கடமையை நிறைவேற்றியாக வேண்‌ 
டும்‌. ரெயிலை நடுவழியில்‌ நிறுத்தித்‌ தாமதப்படுத்திய 
தோடு, தற்கொலை செய்துகொள்ளவும்‌ முயன்றவளை 
நான்‌ வெறுமனே விட்டுச்‌ சென்றால்‌, என்‌ வேலைக்குச்‌ 
சீட்டுக்‌ கிழித்துவிடுவார்கள்‌. அடுத்த ஸ்டேஷன்‌ 
போலீஸ்‌ அதிகாரிகளிடம்‌ இவளை ஒப்படைத்து 
விடுகிறேன்‌. பிறகு வேண்டுமானால்‌, அவர்கள்‌ 

அநுமதி பெற்று அழைத்துச்‌ செல்லவழி பார்‌. என்று 
கூறி, அவளையும்‌ அவனையும்‌ தமது வண்டியில்‌ ஏறச்‌ 
செய்து, ரெயில்‌ புறப்பட 'ஸிக்னல்‌” கொடுத்தார்‌. 

, அடுத்த ஸ்டேஷனில்‌. அவர்கள்‌ மூவரும்‌ 
போலீஸ்‌ கட்டிடத்தை நோக்கிப்‌ போவதை நான்‌ 
கண்டேன்‌. 2. 

- சாதாரணமாக, நாள்தோறும்‌ இதுபோன்ற 
சம்பவங்கள்‌ எத்தனை யோபம்பாயில்‌ நடப்பது உண்டு. 
அவற்றைப்‌ பார்ப்போம்‌; ரசிப்போம்‌; பிறகு விட்டு 
விடுவோம்‌. ஆனால்‌ இந்தச்‌ சம்பவத்தை என்னால்‌ 
அவ்வளவு எளிதாக மறக்கமுடியவில்லை. ஏனென்றால்‌ 

 கதைக்குக்‌ கருத்துத்‌ தேடித்‌ திரிந்த என்‌ மனம்‌ 
“இந்த நிகழ்ச்சியின்மீது தனது கற்பனைக்‌ கொடியைப்‌ 
படரவிடத்‌ தீர்மானித்துவிட்ட து. 

என்‌ கற்பனைக்‌ கண்முன்பு கதைக்கு உரிய 
௬ற்றுப்‌ படலம்‌ ஒன்று விரிந்தது... இரண்டு துருவங்‌ 
கள்‌; ஒன்றை ஒன்று நெருங்க முடியாத, ஒன்றுடன்‌ 
ஒன்றை ஒப்பிட முடியாத, இரு துருவங்கள்‌. ஒன்று, 
அந்தப்‌ பெண்‌ சீதா; அழகின்‌ அச்சு; அவள்‌ வட துரு . 

வம்‌. மற்றொன்று, அந்தக்‌ குள்ளன்‌; குரூபத்தின்‌ 
அவதாரம்‌; அவன்‌ தென்‌ துருவம்‌. இவர்கள்‌ இ 
வரையும்‌ இணைத்துப்‌ பிரித்து ஒர்‌. அழகிய கதை 
புன யலாமே! ப ல்‌ 
்‌. இந்தச்‌ சிந்தனையில்‌ மனம்‌ ஓட அன்று வீடு 
வந்து சோந்தேன்‌. ல. | 
மறு நாள்‌ 

அன்று தொழிற்சாலை மானேஜர்‌ கிரீடத்தைத்‌ 
தாங்கி, சுழலும்‌ சிம்மாதனத்தில்‌, சுழலும்‌ சாமரத்தடி 
யில்‌ அமர்ந்து அரசாட்சி செலுத்திக்கொண்‌ டிருந்‌ 

தேன்‌. அதாவது கண்க ளை மூடிக்கொண்டு 
என துருவக்‌ கதையை எப்படி விரிக்கலாம்‌ என்ற 
சிந்தனையில்‌ ஆழ்ந்திருந்தேன்‌. 

அப்பொழுது “ஸாப்‌” என்றொரு குரல்‌ என்‌ 
மோனத்தைக்‌ கலைத்தது. 

நெற்றிக்‌ கண்ணைத்‌ திறந்த சிவத்தைப்போல, 
சினத்துடன்‌ விழித்தபோது, திடுக்கிட்டு விட்டேன்‌. 
என்‌ முன்னால்‌, என்‌ சிந்தனையில்‌ உழன்ற கதையின்‌ 
தென்‌ துருவம்‌-அந்தக்‌ குள்ளன்‌ - நின்‌ றுகொண்டிருந் 
தான்‌! அவன்‌ சட்டையில்‌ எங்கள்‌ தொழிற்சாலைத்‌ 
தொழிலாளிகளின்‌ அடையாளமான வில்லை 
தொங்கிற்று. 

நீ!” என்று கதாசிரியனின்‌ வியப்புடன்‌ கத்த 
இருந்தவன்‌, அந்தத்‌ தொழிற்சாலைச்‌ சாம்ராஜ்யத்தின்‌ 
வ்‌ அரசன்‌ என்பதைச்‌ சட்டென உணர்ந்து, 
“என்ன வேண்டும்‌?” என்று அதிகாரத்‌ தோரணை 
யுடன்‌ கேட்டேன்‌. 

“லேட்டாகி விட்டது, ஸாப்‌.”' 

“மணி என்ன ஆயிற்று, தெரியுமா??? 

“பத்து அடித்துவிட்டது; ஆனால்‌ ன க - 
ஓர்‌ முக்கிய அலுவல்‌ நிமித்தம்‌ போலீஸ்‌ ஸ்‌ே ௮ 
னுக்குப்‌ போகவேண்டி யிருந்தது; அதனால்தான்‌... 

தொழிற்சாலை மானேஜர்‌ என்ற நினைவு, அவ 
னுடைய இந்தப்‌ பதிலைக்‌ கேட்டதும்‌ பறந்து போய்‌ 
விட்டது. ஆம்‌, நேற்றிரவு முதலாக நானும்‌, அந்தத்‌ 


துருவக்‌ கதையை விரிக்கச்‌ சம்பவங்களுக்காக மண்‌ 
டையை உடைத்துக்கொள்ளுகிறேன்‌; ஒர்‌ அடிகூட 
முன்னால்‌ நகர முடியவில்லை. அத்தகைய நிலையில்‌, 
இதோ என்‌ முன்னால்‌, அந்தக்‌ கதையின்‌ நாயகனே, 
என்‌ அதிகாரத்துக்கு உட்பட்ட சிப்பந்தியாக வந்து 
நிற்கிரன்‌ அவனைத்‌ தூண்டித்‌ துருவினால்‌, உண்மை 

வரலாறு கிடைக்கக்கூடும்‌; அது கிட்டாது போனாலும்‌. 
கதையை வளர்க்க ஏதாவது நிகழ்ச்சியாவதூ 
அவசியம்‌ கிடைக்கத்தான்‌ கிடைக்கும்‌. 

எனவே, தோரணையை மாற்றிக்கொண்டு, அதற 
கான பாதையில்‌ சம்பாஷணையைத்‌ திருப்பினேன்‌. 
“நீ இந்தத்‌ தொழிற்சாலையில்‌ புதிதாக வேலைக்குச்‌ 
சேர்‌ ந்தவனா? உன்‌ பாட்ஜ்‌ நம்பர்‌ என்ன!" 

“அமாம்‌ ஸாப்‌; நான்‌ இங்கே வேலைக்கு வந்து 
மூன்று மாதங்கள்தான்‌ ஆகின்றன. என்‌ பாட்ஜ்‌ 
நம்பர்‌ ஆயிரத்து இருநூற்று அறுபத்தேழு."' 

அவனுடைய டைம்‌ கார்டை' மிஷினில்‌ 
அச்சடித்து எடுத்துக்கொண்டே, “உன்‌ பெயர்‌ என்ன 
அப்பா?” என்று பேச்சைத்‌ தொடர்ந்தேன்‌. 

“பிரஸாத்‌, ஸாப்‌.'' 

“வங்காளத்துப்‌ பெயர்‌ போலிருக்கிறதே!" 


“ஆமாம்‌; நான்‌ வங்காளிதான்‌.”' 


நான்‌ சிறிது திகைத்தேன்‌; நேற்று இதே 
ஆசாமி, தன்னைத்‌ திப்ருகார்‌ வாசி என்று 
சொன்னானே! இதை மனத்தில்‌ வைத்துக்கொண்டு, 
அவனை ஆழம்‌ பார்க்கும்பொருட்டு, “ஏனப்பா, நீ 
நிறையப்‌ பொய்‌ சொல்லுவாய்‌ போலிருக்கிறதே!” 
என்றேன்‌. 

அவன்‌ என்‌ கேள்வியின்‌ மூலத்தைப்‌ புரிர்‌ 
கொள்ளவில்லை. “இல்லை ஸாப்‌; தனம்‌, போலீஸ்‌ 
ஸ்டேஷனுக்குத்தான்‌ போயிருந்தேன்‌. இன்னுங்‌ 
கூடப்‌ போன காரியம்‌ ஆகவில்லை. மறுபடியும்‌ 
இரண்டு மணிக்குப்‌ பிறகு போக வேண்டும்‌. தயவு 
செய்து அதற்கும்‌ எனக்கு அநுமதி தர வேண்டும்‌” 
என்று குழைந்தான்‌. 

“அப்படி என்னப்பா வேலை போலீஸ்‌ 
ஸ்டேஷனில்‌? ஏதாவது கேசில்‌ மாட்டிக்கொண்டு: 
விட்டாயா?” 

“நான்‌ இல்லை, ஸாப்‌; எங்களூர்க்காரப்‌ பெண்‌. 
ஒருத்தி.” 

“ஓ! பெண்பிள்ளை விவகாரமா? சரிதான்‌,சரிதான்‌; 
கண்ட பெண்பிள்ளைகளுக்கெல்லாம்‌ வக்காலத்து 
வாங்கிக்கொண்டு போக, இங்கே லீவு தர முடியாது.” 

“ஸாப்‌...'” அவன்‌ மீண்டும்‌. குழைந்து கும்பிட்‌ 
டான்‌. “அவளுக்கு வேறு நாதியே கிடையாது, ஸாப்‌. 
தயவுசெய்து இன்று ஒரு நாள்‌ மாத்திரம்‌ எனக்கு...” 

கதையைக்‌ கிரகிக்கும்‌ தருணம்‌ வந்துவிட்டது. 
கூடிய விரைவில்‌ அதை விரிவாகவே கேட்டறிய 
விரும்பினேன்‌. ஆனால்‌, வேலை நேரத்தில்‌ அவனை 
நிறுத்தி வைத்து, தொழிற்சாலைக்குச்‌ சம்பந்தமற்ற 
விஷயங்களைச்‌ சொல்ல வைத்துக்கொண்‌ டிருப்பது, 
மானேஜராகிய நானே செய்யக்‌ கூடாத காரியம்‌ 
அல்லவா? எனவே, அவனைப்‌ போய்‌ வேலையைச்‌ 
செய்யும்படி கூறி, ஒரு மணிக்குப்‌ பிறகு சாப்பாட்டு 
ஒழிவு நேரத்தில்‌ என்னை வந்து பார்க்குமாறு' 
பணித்தேன்‌. 

இடைவேளைக்குச்‌ சங்கு ஊதியதும்‌ பிரஸாத்‌ 
என்‌ அறைக்கு வந்தான்‌. ஹோட்டலிலிருந்து 
எனக்காக டிபன்‌ வரவழைத்து வைத்திருந்தேன்‌. 
அதில்‌ ஒரு பகுதியை அவனிடம்‌ கொடுத்து, “முதலில்‌ 
இதைச்‌ சாப்பிடு, பிரஸாத்‌; பாவம்‌, காலைமுதல்‌ எதை. 
யும்‌ சாப்பிடாதவன்போல இருக்கிறதே உன்‌ 
தோற்றம்‌'' என்றேன்‌. | 

என்‌ உபசரிப்பு அவனைத்‌ திகைப்பில்‌ஆழ்த்திற்று. 
ஆயினும்‌ நான்‌ கொடுத்த பொட்டலத்தைக்‌ கையில்‌ 
எடுத்துக்கொண்டு, முகத்தில்‌ நன்றிபரவ, “வந்தனம்‌, 
ஸாப்‌; நான்‌ இதைப்பிறகு சாப்பிட்டுக்கொள்ளுகிறேன்‌, 
முதலில்‌ அந்தப்‌ பெண்ணை விடுவித்துவர எனக்கு 
அநுமதி தாருங்கள்‌” என்றான்‌. 

முன்னாள்‌ இரவு நிகழ்ச்சிகளின்போது நான்‌ 
அங்கு இருந்ததைக்‌ காட்டிக்கொள்ளாமலே, பிரஸாத்‌ 
திடமிருந்து விஷயத்தைக்‌ கேட்டறியவேண்டுமென்று 
ஏற்கனவே தீர்மானித்திருந்தேன்‌. ஆகவே சொன்‌ 
னேன்‌, “ஏன்‌ அப்பா இப்படிப்‌ பறக்கிறாய்‌? அந்தப்‌ 
பெண்‌ யார்‌? எதற்காகப்‌ போலீஸாரிடம்‌ சிக்கிக்‌ 
கொண்டிருக்கிறாள்‌? ஏதாவது திருடிக்‌ கிருடி...' 

“ஐயோ, அதெல்லாம்‌ ஒன்றுமில்லை,ஸாப்‌; அவள்‌ 
ஒரு செல்வச்‌ சீமானின்‌ மகள்‌; சமீபத்தில்‌ எங்களூரில்‌ 
ஏற்பட்ட பூகம்பத்தில்‌ எல்லாவற்றையும்‌ இழந்து 
அநாதையானவள்‌. மேலும்‌, அவளுடைய இளமைக்கு, 
அழகுக்கு இன்று விரும்பினாலுங்கூட ஒரு கோடீசுவர 
னுக்கு மனைவியாகியிருக்க முடியும்‌. ஆனால்‌...?' அவன்‌ 
தயங்கினான்‌. 

“ஆனால்‌ என்ன பிரஸாத்‌?” 

“இல்லை ஸாப்‌; எந்த அழகினால்‌ அவள்‌ குபேர 
விலாசம்‌ பண்ணியிருக்க முடியுமோ, அது அவள்‌ 
வரையில்‌ கொடிய நெருப்பாகவே ஆயிற்று; அவள்‌ 
மீது ஆசை வைத்தவர்களை யெல்லாம்‌ அது 
சுட்டெரித்ததோடு மாத்திரமல்ல; அவளையும்‌ அணு 
அணுவாக எரித்துக்கொண்டுதான்‌ வருகிறது. ஸாப்‌, 
தான்‌ கூறும்‌ இந்தத்‌ தத்துவம்‌ உங்களுக்கு விசித்திர 
மாகத்தான்‌ இருக்கும்‌. ஆனால்‌ உண்மை என்னவோ 
அதுதான்‌. ஆண்டவன்‌ உலகத்து எழிலையெல்லாம்‌ 
திரட்டி அவளை உருவாக்கினான்‌. ஆனால்‌ அந்த 
எழிலினால்‌ அவளும்‌ இன்பம்‌ அடையவில்லை; மற்ற 


13 


வரும்‌ அதை அநுபவிக்க முடியவில்லை. ஸாப்‌, 
அவளுடைய கதையை ஆரம்பத்திலிருந்து கேட்டா 
லன்றி இந்தத்‌ தத்துவம்‌ உங்களுக்கு ' விளங்காது. 
உங்களுடைய ஓய்வு நேரம்‌ வீணாகாதென்றால்‌, 
அதை நான்‌ சொல்லத்‌ தயாராகவே இருக்கிறேன்‌. 
ஆனால்‌..." 

“சும்மா, சும்மா “ஆனால்‌ போடாதே, பிரஸாத்‌. 
கதை கேட்பதை, அதிலும்‌ முற்றும்‌ விசித்திரமான 
தத்துவ வாழ்வுடைய ஒரு பெண்ணின்‌ கதையைக்‌ 
கேட்பதைவிட, ஓய்வு நேரத்தை வேறு சிறந்த 
வழியில்‌ பயன்படுத்திவிட முடியாது. இதோ இருக்கும்‌ 
நாற்காலியில்‌ உட்கார்ந்து கையில்‌ வைத்திருக்கும்‌ 
பொட்டலத்தை அவிழ்த்து வயிற்றை நிறைத்துக்‌ 
கொண்டே கதையையும்‌ சொல்‌.” 

பிரஸாத்‌ தயங்கியவாறே நாற்காலியில்‌ உட்‌ 
கார்ந்து கொண்டான்‌. ஆனால்‌ உணவுப்‌ பொட்‌ 
டலத்தை அவன்‌ பிரிக்கவே இல்லை. “சாப்பாடு கிடக்‌ 
கட்டும்‌, ஸாப்‌; நேற்றிரவு முதல்‌ அவள்‌ பச்சைத்‌ தண்‌ 
ணீர்‌ கூடப்‌ பல்லில்‌ படாமல்‌ ஜெயிலில்‌ கிடக்கிறாள்‌. 
நாதியற்ற அவளுக்குத்‌ தெரிந்த ஒரே ஒருவனான 
நான்‌, அவளை விடுவிக்காமல்‌ உண்ணும்‌ உணவு 
உணவாகுமா? முதலில்‌ கதையைச்‌ சொல்லுகிறேன்‌, 
கேளுங்கள்‌” என்று ஆரம்பித்தான்‌. 

பிரஸாத்‌ கூறிய கதை இதுதான்‌: 

இருபத்தைந்து வருஷங்களுக்கு முன்பு, 
தேவேந்திர ராய்‌ செளதுரி என்பவர்‌, தமது பிறப்பிட 
மாகிய கல்கத்தா நகரை விட்டு, அஸ்ஸாம்‌ மாகாணத்‌ 
தைச்‌ சேர்ந்த ஸின்னமாராத்‌ தேயிலைத்‌ தோட்டம்‌ 
ஒன்றில்‌ பிரதம இஞ்சினீயர்‌ வேலையை ஏற்று அங்கே- 

குடியேறினார்‌. அப்பொழுது அவருக்கு முப்பது 
வயது இருக்கும்‌. கட்டழகர்‌ அவர்‌. ஸின்னமாரா மலைக்‌ 
காட்டில்‌ ஓங்கி வளர்ந்துநின்ற விருட்சங்களை ஒத்த 
கம்பீரமான தோற்றம்‌. உருக்கி வார்த்து ஒருமித்தது 
போன்ற அழகு நிறைந்த அங்கங்கள்‌. வாலிபப்‌ பிரா 
யத்திலிருந்தே பிரம்ம சமாஜத்தில்‌ சேர்ந்து நைஷ்டி 
கப்‌ பிரம்மசாரியாகக்‌ காலங்கடத்தி வந்தவர்‌. அவ 
ருக்குச்‌ சுற்றம்‌ சுகம்‌ என்று யாரும்‌ கிடையாது. அதா 
வது, அவருடைய வாழ்க்கை பற்றற்ற நிஷ்கவலை 
யான வாழ்க்கை. ஒரே ஓர்‌ ஏழை அரநாதைச்‌ 
சிறுவன்‌! வெளிநாடு சென்று இஞ்சினீயரிங்‌ படிப்பை 
முடித்துக்கொண்டு கல்கத்தா திரும்பியதும்‌, ராய்‌ 
செளதுரி, அவனைக்‌ கல்கத்தா வீதிகளில்‌ வயிற்றை 
நிரப்பப்‌ பிச்சையெடுக்கும்‌ நிலையில்‌ கண்டார்‌. அவர்‌ 
மனம்‌ அந்தச்சிறுவனின்‌ நிலைக்கு இரங்கிற்று. அவனை 
ரட்சிப்பதென வீட்டுக்கு அழைத்துவந்தார்‌. சமையல்‌ 
வேலையில்‌ அவனைப்‌ பழக்கித்‌ தம்முடன்‌ வைத்துக்‌ 
கொண்டு, சகோதரனைப்போலக்‌ காப்பாற்றி வந்தார்‌. 
அந்தப்‌ பையன்‌ அமீன்‌ குமாருடன்தான்‌ அவர்‌ 
ஸின்னமாராவில்‌ குடியேறினார்‌. 

ராய்‌ செளதுரி பிழைப்பில்‌ இஞ்சினீயரென்‌ 
ரூலும்‌, வெறும்‌ மிஷின்‌ மனிதரல்ல. எதிலும்‌ 
இச்சையற்ற பிரம்ம சமாஜத்தவரானாலும்‌, இயற்கை 
யின்‌ எழிலில்‌ ஈடுபட்டவர்‌. அந்த ஈடுபாடே, அவரை 
நாகரிகம்‌ நிறைந்த கல்கத்தா நகரை விட்டு, இந்த 
ஸின்னமாரா மலைக்காட்டுக்கு இழுத்து வந்தது. 

தேயிலைத்‌ தோட்டத்துப்‌ பிரதான உத்தியோகஸ்‌ 
தர்களுக்கென்று கட்டியிருந்த சகல வசதிகளும்‌ 
நிறைந்த பங்களாக்களில்‌ ஒன்று ராய்க்கும்‌ தரப்பட்‌ 
டிருந்தது. ஆனால்‌ உறங்கும்‌ நேரம்‌ மாத்திரமே 
அவர்‌ வீட்டில்‌ தங்குவது வழக்கம்‌, காலையில்‌ பத்து 
மணிக்குத்‌ தேயிலைத்‌ தொழிற்சாலை வேலை தொடங் 

கும்‌. அவரைப்போன்ற அதிகாரிகளெல்லாம்‌ அந்‌ 
நேரம்வரை மிதமான காலை இளங்குளிரைச்‌ சுகமாக 
அநுபவித்து நித்திரை செய்துகொண்‌ டிருப்பார்கள்‌. 
ஆயினும்‌, ராய்‌ செளதுரியோ, பொழுது விடியுமுன்‌ 
னரே வீட்டை விட்டுக்‌ கிளம்பிவிடுவார்‌. கால்‌ போன 
போக்கில்‌ மலையினூடே நடப்பார்‌. இயற்கையின்‌ உத 
யத்தோடு மனம்‌ ஒன்றிவிடுவார்‌. தொழிற்சாலையின்‌ 
முதற்‌ சங்கின்‌ ஒலி, ஒன்பதரை மணிக்கு அந்த மலைக்‌ 
காடெங்கும்‌ எதிரொலிக்கும்‌. அந்தச்‌ சப்தம்‌ காதில்‌ 
விழுந்த பிறகுதான்‌ ராய்‌ வீடு திரும்புவார்‌. மாலை 
யிலும்‌ இப்படித்தான்‌; ஐந்து மணிக்குத்‌ தொழிற்‌ 
சாலையிலிருந்து திரும்பியதும்‌, தேத்‌ தண்ணீர்‌ 
அருந்திவிட்டு வெளிக்‌ கிளம்பினாரானால்‌, நன்றாக 
இருட்டிய பிறகுதான்‌ அவரை வீட்டில்‌ காணலாம்‌. 

ஸின்னமாராவில்‌ நிறையத்‌ தேயிலைத்‌ தோட்டங்‌ 
கள்‌ உண்டு, ஒவ்வொரு தோட்டத்திலும்‌ கொழுத்த 
சம்பளம்‌ வாங்கும்‌ உத்தியோகஸ்தர்கள்‌ பலர்‌ இருந்த 
னர்‌. அவர்கள்‌ பொழுதுபோக்குக்காகக்‌ 'கிளப்‌' ஒன்று 
,நடத்திவந்தார்கள்‌. ராய்‌ அதில்‌ ஓர்‌ அங்கத்தினர்‌ தான்‌ 
என்றாலும்‌, ஒரு நாள்கூடக்‌ கிளப்புக்குப்‌ போனது 
கிடையாது. உடனொத்த உத்தியோகஸ்தர்கள்‌ அவ 
ரைப்பற்றிக்‌ கேலியாகப்‌ பேசுவார்கள்‌. - “இந்த நாக 
ரிக மனிதன்‌ காட்டுமிராண்டி யாகிவிட்டான்‌; எந்த 
“நாகர்‌” பெண்ணின்‌ கோலத்தைக்‌ கண்டு இப்படிக்‌ 
காட்டிலும்‌ மேட்டிலும்‌ பித்துப்‌ பிடித்து அலைகி 
ரூனோ? தடிப்‌ பிரம்மசாரிகளை நம்பவே கூடாது, 
ஐயா!" 

அது என்னவோ, அவர்கள்‌ வேடிக்கைப்‌ பேச்சு, 
கடைசியில்‌ உண்மையாகவே ஆகிவிட்டது. ராய்‌ 
செள துரி ஸின்னமாராவுக்கு வந்து ஒரு வருஷத்‌ 
துக்கு அதிகமான பின்னர்‌, ஒரு நாள்‌ அதிகாலையில்‌, 
பெரிய நாகர்‌ படையொன்று, தம்பட்டம்‌ முழக்கி, 

கொம்பு நாதத்தைக்‌ கிளப்பியவாறு, களியாட்டமிட்‌ 
டுக்‌ கொண்டு, ராயின்‌ வீட்டை நோக்கி வந்தது. 
அந்தக்‌ கூட்டத்தின்‌ மத்தியில்‌ செவ்வரளி மாலை 
அணிந்து, கட்டழகியான இளம்பெண்‌ ஒருத்தி நின்று 
கொண்டிருந்தாள்‌. 


அஸ்ஸாம்‌ காடுகளில்‌ வாழும்‌ பழங்குடிகள்‌ இந்த 
நாகர்கள்‌. நாகரிகத்தை வெறுத்து, தங்கள்‌ 
பண்டைப்பழக்கவழக்கங்களை விடாமல்‌ கடைப்பிடித்து 
வரும்‌ முரட்டுச்‌ சாதியினர்‌. இன்றளவும்‌, போதிய 
ஆடை அணியாது திரிந்து வருபவர்களென்றால்‌, 
இவர்களைப்பற்றி வேறு என்ன சொல்ல வேண்டும்‌! 
தேயிலைத்‌ தோட்டங்களுக்கு ' அருகில்‌ வசித்து 
வந்தாலும்‌, அங்குள்ள மக்களோடு கலந்து பழகாமல்‌, 
ஒதுங்கிச்‌ செல்லும்‌ இயல்புடையவர்கள்‌. 


நாகர்கள்‌ அழகர்களல்ல. கறுப்பாகவும்‌ விகார 
மாகவும்‌ இருக்கும்‌ இவர்களின்‌ பொதுத்‌ தோற்றம்‌. 
தலைமயிர்‌ வேறு, பலருக்கு, நீக்ரோக்களைப்‌ 
போல, குட்டையாகச்‌ சுருண்டிருக்கும்‌. அதனால்‌ 
தான்‌ போலும்‌, அவர்களிடையே தப்பித்‌ 
தவறிச்‌ சிவந்த மேனியும்‌, தகுந்த உடலழகும்‌ 
உடைய குழந்தைகள்‌ பிறந்துவிட்டால்‌, ஆணாக 
இருந்தால்‌ “அழகு ராஜா' என்றும்‌, பெண்ணானால்‌ 
'அழகு ராணி' என்றும்‌ பெயரிட்டு, அவர்களைப்‌ 
பொதுச்‌ சொத்தாக, தங்கள்‌ குலப்‌ பொக்கிஷமாகக்‌ 
கருதிக்‌ கொண்டாடி வளர்ப்பார்கள்‌. எந்த விசேஷம்‌ 
ஆகட்டும்‌, எவ்விதக்கோலாகலம்‌ ஆகட்டும்‌, அவற்றி 
லெல்லாம்‌ முதல்‌ இடம்‌, முதல்‌ அந்தஸ்து, இத்தகைய 
அழகு ராஜா-ராணியருக்குத்தான்‌. அடிக்கடி, அவர்‌ 
களை அலங்கரித்து வைத்துச்‌ . சுற்றிவந்து நடன 
மிட்டுக்‌ களிப்பார்கள்‌. 

இத்தகைய அழகு ராணி ஒருத்திதான்‌ அன்று 
தன்‌ இனத்தவர்‌ புடைசூழ ராய்‌ செளதுரியின்‌ 
பங்களா வாசலில்‌ வந்து நின்றாள்‌. 

நடந்த விஷயம்‌ இதுதான்‌: 

நாகர்களில்‌ கலப்பற்ற இனம்‌ :ரேங்கமா” என்ற 
சாதியினர்‌. அவர்கள்‌ தங்களை மற்ற நாகர்களை விட 
உயர்‌ ந்தவரெனக்கருதுபவர்கள்‌.வேறுசாதியின ருடன்‌ 
கலந்து பழகாமல்‌ ஒதுங்கி வாழ்ந்தாலும்‌, அஸ்ஸாமி 
மொழியை ஓரளவு பேசக்கூடிய காட்டு மக்கள்‌ இந்த 
ரேங்கமாக்களே. ராய்‌ செளதுரியின்‌ பங்களாவுக்கு 
இரண்டு மைல்களுக்கு அப்பால்‌, ஒரு காட்டாற்றின்‌ 
கரையில்‌ இந்த ரேங்கமாக்களில்‌ சிலர்‌ வசித்து 
வந்தனர்‌. 

இயற்கை அழகில்‌ ஈடுபட்டுத்‌ தம்மை மறந்து 
காட்டில்‌ சுற்றி அலைந்த ராய்‌, ஒவ்வொரு நாளும்‌ 
இந்த ஆற்றின்‌ கரையில்‌ சிறிது நேரம்‌ அமர்ந்து 
பொழுதைத்‌ தள்ளுவது வழக்கம்‌. இரண்டு பக்கங்‌ 
களிலும்‌ ஓங்கி உயர்ந்த மலைத்தொடரும்‌, கண்ணுக்கு 
எட்டியவரையில்‌ பச்சைப்‌ பசேலென்ற பசுமரக்‌ காடு 
களும்‌, அவற்றின்‌ நடுவே சலசலத்து ஓடும்‌ அந்த 
நீரோடையும்‌ அமைந்த இடம்‌ ராய்க்கு மிகப்‌ பிடித்‌ 
திருந்தது. அடிக்கடி அந்தப்‌ பக்கமாக அம்மலைச்‌ 
சாதியினர்‌ போவார்கள்‌; வருவார்கள்‌. ஆனால்‌, ராய்‌ 
அவர்கள்மீது கவனம்‌ செலுத்தியதுமில்லை; அவர்‌ 
களும்‌ அவரிடம்‌ பேச முயன்‌ றதில்லை. 


காட்டாற்றின்‌ ஓரமாகக்‌ குண்டுப்‌ பாறை ஒன்‌ 
உண்டு. முட்டியளவு தண்ணீரில்‌ இறங்கிச்‌ சிறிது 
தூரம்‌ சென்றுதான்‌ அந்தப்‌ பாறையை அடைய 
வேண்டும்‌. அந்தப்‌ பாறையின்‌ மீதுதான்‌ ராய்‌ தினந்‌ 
தோறும்‌ அமர்ந்திருப்பார்‌. 
பூ. 2 

அன்றும்‌ அப்பாறையில்‌ உட்கார்ந்தவாறு, 
பார்வையையும்‌ சிந்தனையையும்‌ எதிரே விரிந்திருந்த 
அழகிய பள்ளத்தாக்கின்‌ காட்சியில்‌ செலுத்தியிருந்த 
போது, பின்னாலிருந்து ஒர்‌ மெல்லிய கரம்‌ தேக்கு 
இலை ஒன்றில்‌ காட்டுப்‌ பழங்களை வைத்து அவர்‌ 
முன்‌ நீட்டிற்று. ராய்‌ திடுக்கிட்டுத்‌ திரும்பிப்‌ பார்த்‌ 
தார்‌. பின்னால்‌ எழிலுருவான நங்கை ஒருத்தி பழங்‌ 
களை அருகே வைத்துவிட்டு முகத்தில்‌ மலர்ச்சி 
பொங்க நின்றுகொண்டிருந்தாள்‌. ராய்‌ தீவிரப்‌ பிரம்ம 
சாரியே எனினும்‌, வாலிப ரத்தம்‌ அவர்‌ உடலில்‌ 
ஓடிய காலம்‌ அல்லவா? அதிலும்‌ அந்தப்‌ பெண்‌ 
நின்றகோலம்‌!....... 

எத்தனையோ நாகர்‌ பெண்கள்‌, போதிய ஆடை 
யின்றி அந்தக்‌ காடுகளில்‌ நடமாடுவதை அவர்‌ கண்‌ 
டிருக்கிறார்‌. கண்டதும்‌ கூச்சத்துடன்‌ பார்வையைத்‌ 
திருப்பிக்கொள்ளுபவர்‌, இன்று இமையை மூட 
முடியாமல்‌ தத்தளித்தார்‌. காரணம்‌, அந்தப்‌ பெண்‌ 
நாகர்குலப்‌ பெண்ணைப்‌ போலவே காணப்படவில்லை. 
இளமை திட்டுத்‌ திட்டாகக்‌ கொப்புளித்து நின்ற 
உடலிலே கருமை பரவியிருக்கவில்லை. நீல நிற 
வானில்‌ முழுமதி எழுந்தாற்போல, பொன்னுக்கும்‌ 
வெள்ளிக்கும்‌ இடையேயுள்ள ஓர்‌ கவர்ச்சியான 
நிறத்தவளாக இருந்தாள்‌ அவள்‌. அவளது ஒவ்‌ 
வோர்‌ அங்கமும்‌, ஒவ்வொரு காந்தக்‌ கல்லாக 
ராயின்‌ மனத்தைக்‌ கட்டிப்‌ பிடித்து இழுத்தது. முகத்‌ 
தில்‌ மலர்ந்திருந்த மந்தகாசமும்‌, கண்களிலிருந்து 
வீசிய ஆசைக்‌ கனலும்‌, அவர்‌ உள்ளத்தில்‌ குளுமைக்‌ 
கொந்தளிப்பைக்‌ கிளப்பின. 

அவர்‌ அவளைப்‌ பார்த்துக்கொண்டே இருந்தார்‌. 
அவளும்‌ ஆடாமல்‌ அசையாமல்‌ அப்படியே நின்றாள்‌. 
எத்தனை நேரம்‌ சென்றதோ, அவர்களுக்குத்‌ தெரி 
யாது. கடைசியில்‌ அவள்தான்‌ “களுக்‌ கென்று 

சிரித்துவிட்டுப்‌ பேச ஆரம்பித்தாள்‌; “சாப்பிடுங்கள்‌?” 
என்றாள்‌, தேக்க இலையிலிருந்து இலந்தைப்‌ பழம்‌ 
ஒன்றை எடுத்து, அவர்‌ வாயருகில்‌ கொண்டுபோய்க்‌ 
கொண்டே. ஏற்கனவே நிலையின்‌ நிச்‌ சுழன்றுகொண் 
டிருந்த ராயின்‌ உள்ளத்தைத்‌ தேனினும்‌ இனிய 
அவளுடைய குரலோசை இன்னும்‌ மயக்கிற்று. 

்‌ அவர்‌ வாய்‌ தானாகவே திறந்தது. அதுதான்‌ 
தருணமென்று அவள்‌ அந்த இலந்தைக்‌ கனியை 
அவருக்கு ஊட்டினாள்‌. ராய்‌ அந்த அமுதக்‌ கனியைச்‌ 
சுவைத்துக்கொண்டே, “'நீ யார்‌? ஏன்‌ எனக்கு இந்த 
உ பசாரமெல்லாம்‌?'' என்று கேட்டார்‌. 

“நான்‌ அழகு ராணி; நீங்கள்‌ அழகு ராஜா” 
என்று கூறிக்கொண்டு அவள்‌ இன்னொரு பழத்தை 
அவருக்கு ஊட்டினாள்‌. 

ராய்க்கு என்ன பதில்‌ பேசுவதென்றே தெரிய 
வில்லை, பேசாமல்‌ அவள்‌ கொடுத்த பழங்கள்‌ 
அனைத்தையும்‌ தின்றுகொண்டே இருந்தார்‌. இலை 
காலியானதும்‌, “இன்னும்‌ கொண்டு வரட்டுமா?” 
என்று கேட்டாள்‌ அவள்‌. 

வேண்டாம்‌; இப்படி உட்கார்‌” என்றார்‌ ராய்‌. 
அவள்‌ சிறிதும்‌ சங்கோசமின்றி அவரை ஓட்டி 
உட்கார்ந்துகொண்டாள்‌. அவள்‌ கரங்கள்‌ சர்வ 
சுதந்தரமாக அவர்‌ இடுப்பைச்‌ சுற்றி... 

ராயின்‌ உடலெங்கும்‌ ஓர்‌ புத்துணர்ச்சி பரவிற்று. 
அவர்‌ அறிவடைந்த பிறகு முதல்‌ ஸ்திரீ ஸ்பரிசம்‌ 
அதுதான்‌. எனவே அதன்‌ போதை அவரை ஆட்‌. 
கொண்டதில்‌ வியப்பில்லை. அந்தப்‌ புது இன்பவெறி 
முகத்தில்‌ பிரதிபலிக்க அவர்‌ கேட்டார்‌: “நீ நாகர்‌ 
பெண்ணா?" 

“ஆமாம்‌; நீங்கள்‌....?”' 


“நான்‌ வங்காளி. உன்‌ பெயர்‌ என்ன?” 

“அழகு ராணி,” 
“அதுதான்‌ தெரிகிறதே; உனக்கு இடப்பட்ட. 


பெயர்‌.” 

“அதுவும்‌ அழகு ராணிதான்‌; எங்கள்‌ பாஷை 
யில்‌ *தாஸீ' என்பார்கள்‌. 

ராய்‌ பெரிதாகச்‌ சிரித்தார்‌. “அப்படி என்றால 
என்ன அர்த்தம்‌ தெரியுமா?” 

அதுதான்‌ சொன்னேனே, “அழகு ராணி” 
என்று!” 

“அது உங்கள்‌ பாஷையில்‌; சம்ஸ்கிருதத்தில்‌ 
“தாஸி' என்ற சொல்லுக்கு ரொம்ப மோசமான 
அர்த்தம்‌.” 

“என்னவோ?” 

சொல்லட்டுமா? கோபித்துக்கொள்ள 
மாட்டாயே? 

“கோபமா? உங்களிடமா? அழகு ராஜாவிடமா?”' 

“வட மொழியில்‌ 'தாஸீ' என்றால்‌ உடலை 
விற்பவள்‌ என்று அர்த்தம்‌.” 

“பூ! இதுதானா? அப்படியானால்‌ இந்தப்‌ பாஷை. 
யிலும்‌ அது எனக்குப்‌ பொருந்திய பெயர்தான்‌.” 

ராய்‌ திடுக்கிட்டார்‌. ஆனால்‌, அவர்‌ திகைப்பை 
அவள்‌ உடனே மாற்றிவிட்டாள்‌. 

“என்‌ உடலை நான்‌ ஒருவருக்கு விற்றுவிட்‌ 
டேனே” என்று கூறி நகைத்தாள்‌ அவள்‌. 

ராய்க்கு ஏமாற்றமாகப்‌ போய்விட்டது. ''ஆனால்‌, 
நீ விவாகமானவளா?'' என்று அழாக்‌ குறையாகக்‌ 
கேட்டார்‌ அவர்‌. 

“இல்லை; ராணிக்கு ஏற்ற ராஜா இப்பொழுது 
தானே சிக்கியிருக்கிறார்‌?”' 

கதையை வளர்த்துவானேன்‌? முதல்‌ சந்திப்பிலே 
முளை விட்ட அவர்கள்‌ காதல்‌, நாளொரு வளம்‌ 
பெற்றுச்‌ சடுதியில்‌ வேரோடி, அசைக்க முடியாத 


மரமாக வளர்ந்துவிட்டது. 

தூஸீ அந்தக்‌ காட்டாற்றின்‌ கரையில்‌ வசித்து 
வந்த நாகர்களின்‌ பொதுச்‌ சொத்து. அதாவது 
அங்குள்ளவர்களின்‌ ஒரே அழகு ராணி. ராணியாகவே 
அவள்‌ வாழ்வு கழிந்து வந்தது. நாகர்கள்‌ ஆணும்‌ 
பெண்ணும்‌ . அவளைக்‌ கண்ணிமைபோலப்‌ போற்றி 
வளர்த்து வந்தார்கள்‌. ஆனால்‌, பருவம்‌ இருக்கிறதே, 
அது படுபோக்கிரியாயிற்றே! I 
நாகர்களிடையே நிலவி வந்த மற்றொரு வழக்கம்‌ 
அழகுராணி ஒருத்தி, ஒர்‌ அழகு ராஜாவையே மணக்க 
வேண்டும்‌ என்பது. துரதிருஷ்டவசமாக, அந்தப்‌ 
பிராந்தியத்தில்‌ பல காலமாக அழகு ராஜா ஒருவன்‌ 
கூடப்‌ பிறக்கவில்லை. எனவே, காட்டில்‌ மலர்ந்த மலர்‌ 
போல மனம்‌ கருகியிருந்தாள்‌ தாஸீ. அழகு, ஒருபுறம்‌ 
தனக்குப்‌ பெருமையைத்‌ தந்து, மற்றொரு புறம்‌ 
வாழ்க்கை இன்பத்தைப்‌. பறித்துக்‌ கொண்டதை 
எண்ணி உள்ளம்‌ புழுங்கினாள்‌ அந்த யுவதி. 
இந்த நிலையில்தான்‌, ஒருநாள்‌, இதே பாறையில்‌ 
ராய்‌ செளதுரியை அவள்‌ கண்டாள்‌. கண்டதும்‌, 
அவரே தனக்கு ஏற்ற அழகு ராஜா என்ற நினைவு 
அவளிடம்‌ உண்டாகிவிட்டது. ஆனால்‌, மறைந்‌ 
திருந்து அவர்‌ எழிலைப்‌ பருகித்‌ திருப்தி அடைந்து 
வந்தாளேயன்றி, நெருங்கிப்‌ பழகி, இன்பம்‌ துய்க்க 
அவளுக்கு உடனே துணிவு ஏற்படவில்லை. ஏனென்‌ 
றால்‌, ரேங்கமர்களின்‌ குலாசாரப்படி அவர்கள்‌ வேறு 
நாகர்களுடனே சம்பந்தம்‌ செய்துகொஹ்ளா “டூ 

கள்‌. அப்படியிருக்க அவர்களுடைய அழகு ராணி 
தங்கள்‌ சாதி வழக்கத்தை விட்டு, ஒரு சாதாரண 
மனிதனுடன்‌, அதிலும்‌ நகர வாசி ஒருவனுடன்‌ 
உறவாடச்‌ சம்மதிப்பார்களா? உறவாவது? தங்கள்‌ 
இனத்திலில்லாமல்‌ பிறிதொருவனை ஓர்‌ பெண்‌ இச்சித்‌. 
தால்‌, அது சோரமாக அல்லவா, அவர்களால்‌ கருதப்‌ 
பட்டு வந்தது? ரேங்கமர்களின்‌ பஞ்சாயத்தில்‌, அதற்கு. 
ஒரே தீர்ப்புத்தான்‌. பிழை யாரிடம்‌ இருந்தாலும்‌, 
பெண்‌ இணங்காவிடில்‌ ஆண்‌ பிழை செய்ய முடியாது 
என்பது அவர்கள்‌ முடிவு பெண்ணுக்குத்தான்‌ 
தண்டனை. எத்தகைய தண்டனை?உயிருடன்‌ தீயிலிட்‌. 
டுப்‌ பொசுக்குவது! யாரும்‌ அந்தத்‌ தண்டனைக்குத்‌. 
தப்பிவிட முடியாது; சாதாரண ரேங்கமப்‌ பெண்ணா. 
னாலும்‌ சரி; அழகு ராணியானாலும்‌ சரி. 


தாஸீ ஏழெட்டு வயதுடையவளாயிருந்த போது, 
அவளுக்கு முந்திய அழகுராணி, சாதாரண ரேங்கமன்‌ 
ஒருவனுடன்‌ நட்புக்கொண்டதற்காக, இந்தத தண்ட 
னையை அடைந்ததைக்‌ கண்டிருந்தாள்‌. எனவே 
அந்த நிலை தனக்கும்‌ ஏற்பட்டு விடுமே என்ற 
அச்சம்‌, சில நாட்கள்‌ அவளைத்‌ தயங்க வைத்தது. 


ஆனால்‌, பசியோடு இருப்பவன் முன்பு அறுசுவை: 
உணவைப்‌ படைத்து, “இதைத்‌ தின்னக்‌ கூடாது; 
பார்த்துக்கொண்டுதான்‌ இருக்கவேண்டும்‌” என்றால்‌, 
எவ்வளவு நாட்கள்தான்‌, அவன்‌ தன்‌ பசியையும்‌ 
மனத்தையும்‌ கட்டுப்படுத்திக்கொண் டிருக்க முடியும்‌? 
கிட்டத்தட்ட ஒரு வார காலம்‌ தாஸீயின்‌ உள்ளக்‌ 
களத்தில்‌ உடலாசைக்கும்‌ உயிராசைக்கும்‌ பெருஞ்‌. 
சீமர்‌ நடந்தது. இறுதியில்‌ பருவத்தின்‌ பக்கபலத்தைப்‌ 
பெற்ற உடலாசைதான்‌ வென்றது. தாஸீ தீர்‌ 
மானித்துவிட்டாள்‌,--வாழ்நாள்‌ முழுவதும்‌ இப்படி 
வேதனைப்பட்டுச்‌ சாவதைவிட, ஒரு நாள்‌ ஒரு பொழு. 

தேனும்‌ உள்ளத்துக்கும்‌ உடலுக்கும்‌ இன்பமளித்து 
இறந்துவிடுவதென்று. இந்தத்‌ தீர்மானத்துடன்‌ 
தான்‌, அன்று அவள்‌, தங்கள்‌ குலாசாரப்படி, மண 
மகள்‌ மணமகனைச்‌ சந்திக்கப்‌ போகும்‌ தோரணையில்‌ 
கனிகளுடன்‌ தன்‌ மணாளனை அண்டி, நொடிப்‌ பொழு 
தில்‌ ராயின்‌ நைஷ்டிகப்‌ பிரம்மசரியத்தை மடியச்‌ 
செய்து வெற்றியும்‌ அடைந்தாள்‌. 

நாள்தோறும்‌ அவ்விருவரும்‌ உதயத்தையும்‌ 
அஸ்தமனத்தையும்‌ அந்தக்‌ கானக வெளியில்‌ தனித்‌ 
திருந்து கண்டார்கள்‌. ஆனால்‌, 'இயற்கையின்‌ இந்த 
நியதி, மனித வாழ்க்கையில்‌ ஏற்படும்‌ ஒவ்வொரு 
நிகழ்ச்சிக்கும்‌ ஒர்‌ எடுத்துக்காட்டு; எப்பொழுதுபிறப்பு 
உண்டோ அப்பொழுது இறப்பும்‌ உண்டு. எங்கு 
இன்பம்‌ சுரக்கிறதோ, அங்கே துன்பமும்‌ ஒரு காலத்‌ 
தில்‌ ஊற்றெடுக்கும்‌' என்ற உண்மைகளை அவர்கள்‌ 
உணர்ந்தார்களில்லை. இல்லை; இல்லை;தாஸீ உணர்ந்து 
தான்‌ இருந்தாள்‌; எல்லையற்றதாகத்‌ தோன்றும்‌ 
இந்தச்‌ சுகவாழ்வுக்குத்‌ திடீரென்று ஒரு நாள்‌ முற்றுப்‌ 
புள்ளி விழத்தான்‌ போகிறதென்று. ஆனால்‌ பாவம்‌, 
ராய்‌ அதை உணர்ந்திருக்கவில்லை. தம்முடன்‌ உற 
வாடுவதால்‌, தாஸீ அடையப்போகும்‌ தண்டனையைப்‌ 
பற்றிக்‌ கொஞ்சமேனும்‌ அறிந்திருந்தால்‌, அவர்‌ 
அவளைத்‌ திரும்பிக்கூடப்‌ பார்த்திருக்க மாட்டார்‌. 
முதல்‌ சந்திப்பிலே, அவரது இறுகிய உள்ளம்‌ உருகி 
ஓடிவிட்ட தெனினும்‌, அந்த உள்ளத்தைத்‌ திரும்ப 
உறையச்‌ செய்துவிடும்‌ வலிவு அவரிடம்‌ இருக்கத்‌ 
தான்‌ இருந்தது. ஆனால்‌, அவரோ, அவளை மணந்து 
மனைவியாக்கிக்‌ கொள்ள வேண்டும்‌ என்ற உறுதி 
யுடனே உறவாடினார்‌. ஆரம்ப நாளிலிருந்தே தமது 
இச்சையை அவளுக்குஅச்சுறுத்தினார்‌.ஆயினும்‌அவள்‌ 
உண்மையை வெளியிட்டு, கைக்கு எட்டிய இன்பத்தை 
வாய்க்கு எட்டாமற்‌ செய்துகொள்ள மனம்‌ வராத 

வளாய்‌, சும்மா சாக்குப்‌ போக்குகள்‌ காட்டி நாள்‌ 
கடத்திவந்தாள்‌. 

கடத்திய அந்த நாட்கள்‌ சும்மா இருக்கவில்லை. 
அவை, அவர்களுடைய காதலின்‌ முத்திரையை ஆழப்‌ 
பதித்துவிட்டன காஸீ கருத்‌ தரித்தாள்‌. முத்திரை 
மறைக்க முடியாதபடி வெளிப்பட்டதும்‌, ரேங்கமர்‌ 
களிடையே பரபரப்பு மிகுந்தது. தாஸீ பிழை செய்து 
விட்டாளென்பத, ஐயம்‌ தீர வெளியானதும்‌, வழக்கப்‌ 
படி அவர்களின்‌ பஞ்சாயத்துக்‌ கூடிற்று. அவள்‌ எதை 
யும்‌ மறைக்கவில்லை. தண்டனையை ஏற்கச்‌ சித்தமாக 
இருப்பதாய்ச்‌ சந்தோஷத்துடன்‌ கூறினாள்‌. ஆனால்‌ 
அவளுடைய அன்றைய நிலை, பஞ்சாயத்தாருக்கு ஒரு 
பெரும்‌ பிரச்னை யாயிற்று. ஆம்‌; பிழை செய்த ராணிக்‌ 
குத்தான்‌ அவர்கள்‌ தண்டனை அளிக்கலாமே யன்றி, 
அவள்‌ வயிற்றுச்‌ சிசுவைப்‌ பொசுக்க அவர்களுக்கு 
என்ன உரிமை இருக்கிறது? நெடுநேர வாதப்பிரதி 
வாதங்களுக்குப்‌ பிறகு அவர்கள்‌ ஓர்‌ முடிவுக்கு 
வந்தார்கள்‌; தாஸீயின்‌ உடலோடு ஒட்டிக்கொண் 
டிருக்கும்‌ இன்னோர்‌ உயிர்‌ வேறானதும்‌ தண்டனையை 
நிறைவேற்றி விடுவதென்று. 

இது இப்படியிருக்க அவள்‌ தாயாகப்‌ போவதை 
அறிந்தது முதல்‌, ராய்‌ விவாக முடிச்சுக்குத்‌ துடித்‌ 
தார்‌. ரேங்கமர்கள்‌ தங்களைக்‌ கணவன்‌ மனைவியராக 
வாழச்‌ சம்மதிக்க மாட்டார்கள்‌ என்றால்‌, வேறெங்‌ 
காவது மறைந்து சென்று உரிமையோடு வாழலாம்‌ 
என்றுகூட அவர்‌ கூறினார்‌. ஆனால்‌ தாஸீ, தனது 
குலப்பெருமையை அவ்வாறு இழிவுபடுத்த விரும்ப 
வில்லை. பருவத்தின்‌ அறைகூவலைத்‌ தாங்க மாட்டாது 
அவள்‌ அறிந்தே பிழைசெய்தாள்‌.அந்தப்‌ பிழைக்குரிய 
தண்டனையைப்‌ பெற்று, இந்தப்‌ பிறவியிலே அந்தப்‌ 
பாவத்தைக்‌ கழுவிவிட வேண்டுமென்று அவள்‌ 
எண்ணினாள்‌. “ஒரே ஒருநாள்‌ இன்பத்துக்காக உயிரை 

விடத்‌ தயாரான நான்‌, ஒரு வருஷகாலம்‌ அந்த 
இன்ப ஊற்றில்‌ நீந்தித்‌ திளைத்த பிறகு ஓடி ஒளிவதா? 


மாட்டேன்‌; அப்படிச்‌ செய்யமாட்டேன்‌' என்று அவள்‌ 
தனக்குள்ளே சொல்லிக்கொண்டாள்‌. ஆகையால்‌ 
தான்‌ மீண்டும்‌ அவள்‌ ராயின்‌ கோரிக்கைக்குப்‌ பிடி 
கொடாதிருந்து வந்தாள்‌. 


கடைசியில்‌ தாஸீ தாயானாள்‌. சாதாரணத்‌ தாயா, 
என்ன? இல்லை; மற்றொரு தாஸீயையே ஈன்றெடுத்‌ 
தாள்‌. தங்களுக்கு இன்னொரு ராணி. கிடைத்து 
விட்டதை அறிந்து ரேங்கமர்கள்‌ எத்தனை குதூகலித்‌ 
தனரோ அத்தனை குதூகலத்துடனே பழைய ராணி 
யின்‌ தண்டனையைக்‌ கையோடு நிறைவேற்றிவிடவும்‌ 
முனைந்தார்கள்‌. 


தாஸீ குழந்தையை பெற்ற இரண்டொரு நாட்‌ 
களுக்குப்பிறகு, ஒருநாள்‌ காலையில்‌ காட்டினிடையே 
பெரிய சிதையொன்று அடுக்கப்பட்டுத்‌ தீ மூட்டப்பட்‌ 
டது. கொம்பு ஊதலும்‌ தம்பட்டமும்‌ முழங்கி, ரேங்கமர்‌ 
கள்‌ தாஸிக்கு உரியதண்டனையைதிறைவேற்றத்‌ தயா 
ரானார்கள்‌. ஊர்‌ கூடிக்‌ கோலாகல ஊர்வலம்‌ ஒன்று 
ஆரம்பமாயிற்று. கழுத்தில்‌ செவ்வரளி மாலை அணிந்து 
முகத்தில்‌ சலனம்‌ ஏதுமின்‌ றி, தாஸீ அந்த ஊர்வலத்‌ 
தின்‌ மத்தியில்‌ நடந்து வந்துகொண் டிருந்தாள்‌. 
ஊர்வலம்‌ இதர நாகர்களின்‌ இருப்பிடங்களெல்லாம்‌ 
சுற்றிவிட்டு இறுதியாக ஆற்றோரம்‌ 
அடுக்கியிருந்த சிதைக்கு வந்து சேர்ந்தது. சிதை 
யின்‌ முன்பு தாஸீயை நிறுத்தி வைத்து ரேங்கம 
ஆண்‌ பெண்கள்‌ வெகுநேரம்‌ நடனமிட்டனர்‌. அது 
அவர்கள்‌ வழக்கம்‌. குற்றவாளிக்குச்‌ சாவைப்‌ பற்றிய 
நினைவை மறக்கடிக்க அவ்வாறு கோலாகலப்படுத்து 
வார்கள்‌. பிநகு நிறைய மதுவை வழங்கிக்‌ குடிக்கச்‌ 
செய்வார்கள்‌. போதையேறி நிலைதவறும்‌ தருணம்‌ 


20 


வந்த பிறகு அப்படியே சிதையில்‌ பிடித்துத்‌ தள்ள 
விடுவார்கள்‌. 
ல்‌, ாஸீ ன்‌ மது அருந்த மறுத்து 

த க ்ண்த்துக போதையேற்றித்‌ தண்டனையை 
நிறைவேற்ற வேண்டாம்‌. நானே சந்தோஷமாகத்‌ 
தீக்குளிக்கத்‌ தயாராக இருக்கிறேன்‌. ஆனால்‌, அதற்கு, 
முன்பு என்‌ கோரிக்கை ஒன்றை நீங்கள்‌ நிறை 
வேற்றி வைக்க வேண்டும்‌. என்‌ காதலன அழகு 
ராஜாவைக்‌ கடைசித்‌ தடவையாகப்‌ பார்த்துவர அறு 
மதி தர வேண்டும்‌” என்று வேண்டிக்‌ கொண்டாள்‌ 
அவள்‌. 

வேறொருவராக இருந்தால்‌, இந்த நடை 
முறையை மீறிய வேண்டுகோள்‌ ஏற்கப்பட்டிராது. 
ஆனால்‌ இவள்‌ அழகு ராணியை ஈந்த ராணியாயிற்றே! 
அதனால்‌, அவள்‌ விருப்பத்தை நிறைவேற்ற இசைந்‌ 
தனர்‌. அந்தக்‌ கூட்டம்‌ அப்படியே திரண்டு கிளம்பி 
ராயின்‌ பங்களா வாசலில்‌ வந்து நின்றது. 


ராய்‌ தொழிற்சாலைக்குக்‌ கிளம்பிக்கொண்‌ டிருந்‌ 
தார்‌. நாலைந்து நாட்களாகவே அவர்‌ மனம்‌ நிலை 
யின்றித்‌ தத்தளித்துக்கொண்‌ டிருந்தது. காரணம்‌, 
தாஸீயை வழக்கமாகச்‌ சந்திக்கும்‌ இடத்தில்‌ காண 
வில்லை. அவளுக்குப்பிரசவசமயம்‌ சமீ பித்துவிட்டிருந்த 
தால்‌, என்ன ஆயிற்றோ என்ற கவலையுடன்‌ அவர்‌ 
தத்தளித்துக்கொண்‌ டிருந்தார்‌ எந்த நிலையிலும்‌ தன்‌ 
இருப்பிடம்‌ தேடிவந்து, தனது ஜாதியாரிடையே பர 
பரப்பை ஏற்படுத்திவிடலாகாது என்றுதாஸீஆரம்பத்‌ 
திலே அவரை எச்சரித்திருந்ததால்‌ அங்கே சென்று 
விவரம்‌ அறியவும்‌ அவர்‌ துணிவடையவில்லை. 
எதையோ பறிகொடுத்துவிட்டது போன்ற துயர 
நிலையில்‌ ஒன்றிலுமே பிடித்தமில்லாதவராக, இந்த 
நாலைந்து நாட்களாக இருந்துகொண்‌ டிருந்தார்‌. 

யந்திரம்‌ போலத்‌ தொழிற்சாலைக்குச்‌ செல்ல 
உடுப்பணிந்துகொண் டிருந்தபோது வெளியே 
எழுந்த ஆரவாரத்தைக்‌ கேட்டு, வாசலுக்கு விரைந்து 
வந்தார்‌, ராய்‌. ரேங்கமர்‌ கூட்டத்தைக்‌ கண்டதும்‌, 
அவர்‌ உள்ளம்‌ ஒரு கணம்‌ திடுக்கிட்டது. ஆனால்‌, அந்‌ 
தக்‌ கூட்டத்தினிடையே தம்‌ காதலியைப்‌ பார்த்ததும்‌, 
அந்த அதிர்ச்சி மாறி உணர்ச்சி பெருக்கெடுத்தது. 
“தாஸீ” என்று தம்மையே மறந்து சந்தோஷக்‌ கூச்ச 
லிட்டுக்கொண்டு அவளிடம்‌ தாவி ஓடினார்‌. 

ஒரு வருஷத்துப்‌ பழக்கத்தில்‌ வங்கா ளி 
மொழியை அவர்‌ அவளுக்குப்‌ பேசக்‌ கற்றுக்‌ கொடுத்‌ 
திருந்தார்‌. எனவே, தன்னிடம்‌ தாவி வந்த நாயக 

ன்‌ கையைப்‌ பற்றிக்கொண்டு வங்காளியிலே' 

அவள்‌, “போய்‌ வருகிறேன்‌” என்றாள்‌. 

“எங்கே தாஸீ?”? 

அவள்‌ இரண்டொரு வார்த்தைகளில்‌ அவருக்கு 
விஷயத்தை விளக்கினாள்‌. அதைக்‌ கேட்டதும்‌ 
நெருப்பை மிதித்தவரைப்போல்‌ துள்ளிய ராய்‌, '“முடி 
யாது; முடியாது; என்‌ பிழைக்காக உண்‌ உயிரை இவர்‌ 
கள்‌ அப்படிப்‌ பறிக்க விடமாட்டேன்‌” என்று 
கத்தினார்‌. 

தாஸீ அவருக்கு ஆறுதல்‌ கூறினாள்‌; “நாகர்கள்‌ 
நாக சர்ப்பத்துக்கு ஒப்பானவர்கள்‌. நீங்கள்‌ அவர்‌ 
களது பழக்க வழக்கங்களில்‌ குறுக்கிடாத வரையில்‌ 
ஒதுங்கிச்‌ செல்லுவார்கள்‌. குறுக்கிட்டீர்களோ, அவ்வ 
ளவுதான்‌, உங்களை உடனே ஒழித்துவிடுவார்கள்‌. நம்‌: 
காதலின்‌ கனி, உங்கள்‌ உதிரத்தின்‌ உரு, அதைக்‌ 
காக்க - துரதிருஷ்டவசமாக ஓர்‌ அழகு ராணியாகப்‌ 
பிறந்திருப்பதால்‌, என்‌ போன்ற முடிவை எட்டா 
திருக்க, நீங்கள்‌ வாழ வேண்டும்‌. என்னைப்‌ பிரிந்த 
விசன த்தை அவள்‌ வதனத்தில்‌ மறக்கடித்து........ வ 

மேலே அவள்‌ பேசியதைக்‌ கேட்க முடியாமல்‌ 
ரேங்கமர்கள்கொம்புகளையும்‌ தம்பட்டங்களையும்‌ முழங்க 
ஆரம்பித்துவிட்டனர்‌. தாஸீ ராயின்‌ கைகளை விடுத்து 
அவர்‌ பாதங்களைத்‌ தொட்டு வணங்கிவிட்டுப்‌ புறப்‌ 
பட்டாள்‌. 

இன்ப வாழ்வின்மீ து எதிர்பாராது விழுந்த இடி 
யின்‌ அதிர்ச்சியால்‌ மனமொடிந்த ராய்‌, கண்களில்‌ 
நீர்‌ மல்க, தன்‌ காதலி பலிக்களத்தை நோக்கி நடத்‌ 
திச்‌ செல்லப்படுவதைப்‌ பார்த்துப்‌ பித்துப்‌ பிடித்து 
கின்றார்‌. 

ரேங்கமர்‌ கும்பல்‌ மறைந்துவிட்டது. அவர்கள்‌ 
எழுப்பிச்‌ சென்ற ஒலியுங்கூடத்‌ தேய்ந்துவிட்டது. 
துயர வெறியில்‌ தம்மை இழந்தவராய்ச்‌ சில்போல 
நின்‌ றுகொண்‌ டிருந்த ராயை அவருடைய சமையற்‌ 
காரப்‌ பையன்‌ வந்து உலுக்கி நினைவடையச்‌ செய்‌ 
தான்‌. உணர்வு பெற்றதும்‌, தம்மைச்‌ சுற்றி ஒவ்வொரு 
பங்களா, ஒவ்வோர்‌ வீட்டு வாசலிலும்‌, தேயிலைத்‌ 
தோட்டத்து அதிகாரிகளும்‌ சிப்பந்திகளும்‌ முகத்தில்‌ 
கேலி பிரதிபலிக்க நின்றுகொண் டிருப்பதைக்‌ கண்‌ 
டார்‌. அவருடைய உடைந்த மனம்‌ அந்த ஏளன 
நோக்கை ஏற்கவோ எதிர்க்கவோ சக்தியற்றிருந் 
தது. எனவே, தலையைத்‌ தொங்கவிட்டவாறு பங்களா 
வுக்குள்‌ நுழைந்து வாயிற்‌ கதவை அடைத்துக்‌ 
கொண்டார்‌. 

ராயின்‌ துயர வெப்பத்தை ஆற்றவல்ல அரு 
மருந்து ஒன்றே ஒன்றுதான்‌. அது அவர்‌ உதிரத்தில்‌ 
உதித்த அந்தப்‌ பெண்சிசு. தாஸீ கூறியவாறு அதன்‌ 
முகத்தில்தான்‌ இனி அவர்‌ விசனம்‌ மறைய வேண்‌ 
டும்‌. எனவே அந்தக்‌ குழந்தையைப்‌ பெற்றுவர, 
அன்று மாலையே ரேங்கமர்களின்‌ வாசஸ்தலத்தை 
நோக்கி நடந்தார்‌. 

தாஸீ கருவுற்றாள்‌ என்று அறிந்தது முதல்‌, அது. 
தனது என்ற இயல்பான உணர்ச்சியே ராயின்‌ 
உள்ளத்தில்‌ மிதந்தது. அவருக்கு ரேங்கமர்களின்‌ 
பழக்க வழக்கங்கள்‌ சிறிதளவுகூடத்‌ தெரியாது. தாஸீ 
யோடு ஒரு வருஷ காலம்‌ பழகியும்‌, அவர்களது நடை 
முறைகளை அவர்‌ அறிந்துகொள்ளவில்லை. எனவே, 
தாஸீ பெற்றெடுத்த குழந்தை மற்றொரு தாஸீயாகப்‌ 
பிறந்துவிட்டமையால்‌, அதை ரேங்கமர்களிடமிருந்து' 
அடைந்துவிட முடியாது என்பதை அவர்‌ அறிந்‌ 
திருக்கவில்லை. தன்‌ குழந்தை, பிறந்ததுமே தாயைப்‌ 
பறிகொடுத்து, கவனிப்பாரற்றுக்‌ கிடப்பது போல 
வும்‌, தாம்‌ போய்‌ எடுத்து வந்து காப்பாற்றப்‌ போவது 
போலவும்‌ நினைவோட்டம்‌ கொண்டவராய்‌, ஆற்‌ 
றோரக்‌ குடிசைகளுக்குச்‌ சென்றார்‌. 

அவர்‌ சென்ற வழியில்தான்‌ தாஸீ தீக்குளித்த 
சிதை இருந்தது. ஒரு வருஷகாலம்‌ அவருடைய 
வாழ்க்கைக்கு நறுமணம்‌ பரப்பிய அந்த உத்தமி அப்‌ 
பொழுது அந்த இடமெங்கிலும்‌ பிண நாற்றம்‌ பரப்பி 
யிருந்தாள்‌ அவள்‌ பொன்னுடல்‌ கரிந்த அந்த இடத்‌ 
தின்‌ முன்நின்று ராய்‌ வெகுநேரம்‌ கண்ணீர்‌ சிந்தி 
னார்‌. அவர்‌ உள்ளத்தில்‌ அவளுடன்‌ கழித்த இன்ப 
நாட்களின்‌ நினைவு ஒவ்வொன்றும்‌ திரைப்படமாக 
ஓடிற்று. இறுதியாக அவளுடைய அநியாய, அகோர 
முடிவும்‌, அவளுடைய இறுதிக்‌ கோரிக்கையும்‌ நினை 
வுத்‌ திரையில்‌ வந்தன. ஆம்‌, தாஸீ கூறியதுபோல, 
அந்தக்‌ குழந்தையை ரேங்கமர்களிடம்‌ விட்டு வைத்தி 
ருந்தால்‌, அவளுக்குக்‌ கிட்டிய அதே முடிவைத்தான்‌ 
அதுவும்‌ அடையும்‌. ஆகவே... 

ராயின்‌ சிந்தனை அறுபட்டது; அவர்‌ குழந்தையை 
எடுத்துவர ரேங்கமர்களிடம்‌ ஓடினார்‌. 

அங்கே போய்ப்‌ பார்த்தபோது ஏக ஆரவாரமாக 
இருந்தது. ரேங்கமர்கள்‌ புதிய அழகு ராணியை அங்கீ 


30 


கரிக்கும்‌ நாள்‌ அனறு. குடில்களுக்கு மத்தியில்‌ இரு ந்த 
“வெட்டவெளியில்‌ அவர்கள்‌ கூத்தடித்துக்கொண் 
டிருந்தார்கள்‌. அந்தக்‌ கறுப்பர்களின்‌ மத்தியில்‌ ஜகஜு 
ஜோதியாகத்‌ தேக்க இலைச்சருகுப்‌ படுக்கை ஒன்றில்‌ 
ராயின்‌ உதிரத்து உரு, படுத்துக்‌ கிடந்தது. 

அழகே உருவான தமது குழந்தையைக்‌ கண்ட 
தும்‌ ராய்‌ ஒரே ஆர்வப்‌ பெருக்குடன்‌ அதனிடம்‌ தாவி 
னார்‌. சட்டென்று நாலைந்து ரேங்கமர்கள்‌ அவர்மீது 
பாய்ந்து, பின்னால்‌ இழுத்து நிறுத்தினார்கள்‌. பஞ்சா 
யத்துத்‌ தலைவன்‌ முன்வந்து, அவர்‌ தோளைப்‌ பிடித்து 
உலுக்கி, “எங்கே வந்தாய்‌ கொலைகாரா?” என்று 
அதட்டினான்‌. 

“கொலைகாரன்‌ நானா, நீங்களா, அரக்கர்களே??' 
என்று துயர வெறி தணியாதவராகக்‌ கத்தினார்‌ ராய்‌. 

“அதிகம்‌ பேசாதே; இங்கே என்ன வேலை 
உனக்கு?” என்று உலுக்கினான்‌ தலைவன்‌. 

; “என்‌ குழந்தையை எடுத்துப்போக வந்தேன்‌.” 

“உன்‌ குழந்தையா?” தலைவன்‌ பேரொலி சிந்தச்‌ 
சிரித்தான்‌. அவனைப்‌ பின்பற்றி அந்தக்‌ கூட்டம்‌ 
முழுவதும்‌ கொக்கரித்தது. 

தலைவன்‌ தொடர்ந்தான்‌: “இவள்‌ சென்ற ராணி 
யின்‌ இடத்தை நிரப்பக்‌ கடவுள்‌ அனுப்பிய புது 
ராணி. ரேங்கமர்களின்‌ உடலில்‌ ஒட்டிய தூசியைக்‌ 
கூடப்‌ பிறர்‌ தொட முடியாது எனபது உனக்குத்‌ 
தெரியுமா?” 

“ஆனால்‌, பாவிகளா, இது என்‌ உதிரத்தில்‌ 
உதித்த சிசு அல்லவா?” 

“உன்‌ உதிரம்‌! அட நாகரிகப்‌ பேயே, ரேங்கமப்‌ 
பெண்ணை - எங்கள்‌ அழகு ராணியைத்‌ தீண்டிய உன்‌ 
உதிரத்தை நாங்கள்‌ உடனே குடித்திருக்க வேண்டும்‌. 
ஆனால எங்கள்‌ ஜாதி வழக்கம்‌ அதற்கு இடந்தர 

வில்லை. உனக்கு உடலை ஈந்ததற்காக எங்கள்‌ ராணி 
உயிரை இழந்தாள்‌, உன்‌ பழியை அவள்‌ போக்கிய 
தால்‌ நீ பிழைத்தாய்‌..' அப்படிப்‌ பிழைத்த உயிரை 
மீண்டும்‌ இழக்க விரும்புகிறாயா? அவ்வாருயின்‌ 
உன்‌ கையை இந்தச்‌ சிசுவின்‌ மேல்‌ வை. 


ராய்‌ ஒரே வேகத்தில்‌ இருந்தார்‌. அன்றைப்‌ 
பொழுதில்‌ இது ' அவருக்கு இரண்டாவது அதிர்ச்சி. 
எந்தக்‌ குழந்தையை வளர்த்து அமைதி பெறலாம்‌ 
என்று கருதினாரோ, அந்தக்‌ குழந்தை அவருக்குக்‌ 
கிடையாதா? அந்த மதலையைத்‌ தொடக்கூட அவ 
ருக்கு உரிமை இல்லையா? சீ! இதை இப்படியே விட்டு 
இவர்கள்‌ மிரட்டலுக்குப்‌ பயந்து வெறுங்கையுடன்‌ 
திரும்புவதா? என்‌ குழந்தையைப்‌ பெறும்‌ முயற்சியில்‌ 
இந்த உயிரே போனாலும்‌ போகட்டுமே...... 
| ராய்‌ பதில்‌ பேசவில்லை. தமது தோளைப்‌ பிடித்து 
நின்றவனின்‌ கையை உதறித்‌ தள்ளிவிட்டுக்‌ 
குழந்தையை எடுக்கப்‌ பாய்ந்தார்‌. 

“தடால்‌” என்று அவர்‌ மண்டையில்‌ ஓர்‌ அடி 
விழுந்தது. அவ்வளவுதான்‌! குபீரென்று ரத்தம்‌ பீரிட, 
ராய்‌ நினைவற்றுக்‌ கீழே சுருண்டு விழுந்தார்‌. 

ராய்‌ நினைவடைந்து கண்‌ விழித்தபோது, தேயி 
லைத்‌ தோட்டத்து ஆஸ்பத்திரியில்‌ கிடத்தப்பட்டிருப்‌ 
பதை உணர்ந்தார்‌. அவர்‌ தலையில்‌ பலமான கட்டுப்‌ 
போடப்பட்டிருந்தது. அருகே கவலையே உருவாக 
அவருடைய சமையற்காரச்‌ சிறுவன்‌ அமீன்‌ 
உட்கார்ந்திருந்தான்‌. 

“அமீன்‌” என்றார்‌ ராய்‌; அவர்‌ நினைவு காயத்துக்‌ 
குக்‌ காரணமான நிகழ்ச்சிக்குச்‌ சென்று நின்றது. 

“பாபூஜி'- அமீனின்‌ கவலை தோய்ந்த முகத்‌ 
தில்‌ சிறிது தெளிவு தோன்றிற்று, அவர்‌ நினைவு 
அடைந்துவிட்டதை கண்டதும்‌. 

“நான்‌ இங்கே எப்பொழுது, எப்படி வந்தேன்‌, 
அமீன்‌??? 

“நான்‌ தங்களை எடுத்து வந்தேன்‌, பாபூஜி.. 
உங்களை அடித்துப்‌ போட்டிருப்பதாக ரேங்கமன்‌ ஒரு 
வன்‌ வந்து அறிவித்தான்‌. உதவிக்கு அண்டை. அய 
லில்‌ உள்ளவர்களை அழைத்தேன்‌. எவரும்‌ வரஉடன்‌ 
படவில்லை. கடைசியில நானே ஒன்றியாக உங்களைச்‌ 
சுமந்து வந்து இங்கே கிடத்தினேன்‌. நல்ல வேளை! 
ஆஸ்பத்திரியிலாவது தங்களை ஏற்றுக்‌ 
கொண்டார்களே!” 


“காயம்‌ எப்படி இருக்கிறதாம்‌, அமீன்‌?” 


“அடி மிகவும்‌ பலமாகத்தான்‌ பட்டிருக்கிறது.. 
ஆயினும்‌ கவலைப்பட எதுவும்‌ இல்லையென டாக்டர்‌ 
கூறினார்‌. பாபூஜி, நீங்கள்‌ ஏன்‌ இப்படி அவசரப்பட்டு 
ஆபத்தான காரியத்தில்‌ இறங்கினீர்கள்‌? பார்வைக்‌ 
குப்‌ பசுவாகத்‌ தென்படும்‌ ரேங்கமர்கள்‌, பாய்ந்தால்‌ 
புலியாகிவிடுவார்கள்‌ என்பது உங்களுக்குத்‌ தெரி 
யாதா? என்னிடம்‌ ஒரு வார்த்தை உங்கள்‌ இச்‌ 
சையை வெளியிட்டிருந்தால்‌, : அந்த ரேங்கமர்களின்‌ 
கண்களில்‌ மண்ணைத்‌ தூவி, தந்திரமாகக்‌ குழந்‌: 
தையை அபகரித்து வந்திருப்பேனே.” 


“முடியுமா அது அமீன்‌? இனிக்கூட உன்னால்‌ 
அதைச்‌ செய்ய முடியுமா? அமீன்‌, என்‌ அருமை 
அமீன்‌, என்‌ ஆசைக்காதலி தாஸீயின்‌ நினைவுச்‌ சின்‌ 
னத்தை நான்‌ பெறுவது சாத்தியமாகுமா, அமீன்‌?” 

"முடியும்‌ பாபூஜி;அதை நான்‌ கட்டாயம்‌ செய்தே 
தீருவேன்‌. ஆனால்‌......... த்‌ 

“ஆனால்‌ என்ன அமீன்‌?” 

“குழந்தையை எடுத்து வந்துவிடலாம்‌! ஆனால்‌ 
அவளை நாம்‌ இங்கே வைத்து வளர்க்க முடியாது. 
ரேங்கமக்‌ காட்டுமிராண்டிகளின்‌ கண்களுக்கு எட்‌ 
டாத தொலைவுக்கு எடுத்துச்‌ சென்றாலன்றிக்‌ குழந்‌ 
தையை 'நமது' என்ற உரிமை கொண்டாடி வளர்க்க 
நம்மை உயிரோடு விட்டுவைக்க மாட்டார்கள்‌.” 

“எனக்கு என்‌ உயிர்ப்‌ பிம்பந்தான்‌ வேண்டும்‌. 
அமீன்‌, அவளை அடைய முடியுமானால்‌, இந்த உத்தி 
யோகம்‌, என்‌ வாழ்விலே புது மலர்ச்சி ஊட்டிய இந்த 
மலைப்‌ பிராந்திய வாழ்க்கை, எல்லாவற்றுக்கும்‌ முற்‌ 
றுப்‌ புள்ளி வைத்துவிட்டு எங்கு வேண்டுமானாலும்‌ 
கிளம்பிவிடத்‌ தயாராக இருக்கிறேன்‌.” 

“அப்படியானால்‌, உங்கள்‌ காயங்கள்‌ ஆறி ஆஸ்‌ 
பத்திரியை விட்டு வெளிவரும்வரை காத்திருங்கள்‌. 
பிறகு என்‌ உயிரைக்‌ கொடுத்தாவது உங்கள்‌ மகளை 
உங்களிடம்‌ கொண்டுவந்து ஒப்படைத்து 
விடுகிறேன்‌." 

அமீன்‌ அப்பொழுது பதினாலு வயது நிரம்பிய 
சிறுவன்தான்‌. ஆயினும்‌, அந்த முரட்டு ரேங்கமர்‌ 
களிடமிருந்து எப்படியும்‌ தமது மகளைத்‌ தூக்கி வந்து 
விடுவான்‌ என்ற நம்பிக்கை ராய்க்கு இருந்தது. 
கடந்த ஏழு எட்டு ஆண்டுகளாக ஏற்பட்டிருந்த பழக்‌ 
கத்திலிருந்து, அவன்‌ தனக்காக எதையும்‌ செய்யக்‌ 
கூடியவன்‌ என்ற உறுதி அவருக்கு உண்டு. 

ஆம்‌! ராயிடம்‌ அமீன்‌ தெய்வத்துக்கும்‌ மேம்பட்ட 
பயபக்தி பூண்டிருந்தான்‌. கல்கத்தா வீதிகளில்‌ 
அநாதையாகப்‌ பிச்சை எடுத்துத்‌ திரிந்த தனக்கு 
நிலையான வாழ்வளித்து, சகோதரராகக்‌ காப்பாற்றி 
வரும்‌ ராயின்‌ “இன்பமே தனது இன்பம்‌; அவர்‌ துன்‌ 
பம்‌ தனக்கும்‌ துன்பம்‌ என்ற மனப்பான்மை கொண் 
டிருந்தான்‌ அந்தச்சிறுவன்‌. அவரும்‌ அவனும்‌ பழகிய 

தோர்ணையில்‌ எஜமானர்‌ வேலைக்காரன்‌ என்ற பாவம்‌ 
சிறிதும்‌ இல்லை. அண்ணன்‌ தம்பி உறவும்‌, அதையும்‌ 
மிஞ்சிய இன்னுயிர்ச்‌ சிநேக பாவமுந்தாம்‌ நிலவின. 
தமது அந்தரங்கம்‌ எதையும்‌ ராய்‌ அவனிடம்‌ ஒளித்‌ 
தது இல்லை. என்றைக்கு ராய்க்கும்‌ தாஸிக்கும்‌ 
தொடர்பு உண்டாயிற்றோ, அன்றைக்கே அவர்கள்‌ 
உறவை அமீன்‌ அறிவானென்றால்‌ வேறு என்ன 
சொல்ல வேண்டும்‌? 

அமீன்‌ சிறுவன்தான்‌. ஆனால்‌ மோழை அல்ல; 
கோழையும்‌ அல்ல. அவன்‌ தீரன்‌. தன்‌ வயதை 
மிஞ்சிய துணிவும்‌ தந்திரமும்‌ அவனிடம்‌ இருந்தன. 
எந்தக்‌ காரியத்தையும்‌ இடம்‌. பொருள்‌, ஏவல்‌ இவற்‌ 
றுக்கு ஏற்றவாறு நடந்து, எளிதில்‌ சாதித்துவிடும்‌ 
திறமையும்‌ அவனுக்கு உண்டு. அறிவு வந்த நாள்‌ 
தொட்டு, ஏழைமையில்‌ அடிபட்டுத்‌ தன்னந்தனி 
யாக உலக அநுபவங்களை நுகர்ந்து வளர்ந்தவ 
னாகையால்‌, ராயைவிட அவனை அநுபவசாலி என்று 
கூடத்‌ தாராளமாகக்‌ கூறலாம்‌. அந்த அநுபவத்‌ 
தோடுதான்‌, எந்த வேலையைத்‌ தன்னைவிடப்‌ பல 
வயது மூத்த ராய்‌ செய்ய முயன்று தோல்வியுடன்‌ 
அடியும்‌ பட்டுத்‌ திரும்பினாரோ, அதே வேலையைத்‌ 
தான்‌ செய்து முடிப்பதாகத்‌ தைரியத்துடன்‌ வாக்‌ 
களித்தான்‌. 

அதை அவன்‌ செய்யவும்‌ செய்துவிட்டான்‌. 
ராயின்‌ உதிரத்து உரு, அவர்‌ காதலின்‌ கனி, அவரை 
வந்து அடைந்துவிட்டாள்‌. ஆனால்‌, பாவம்‌ அமீன்‌...? 

ராய்‌ ஆஸ்பத்திரியிலிரு ந்து வந்ததும்‌ முதல்‌ 
காரியமாகத்‌ தமது வேலையை ராஜீ நர்மாச்‌ செய்துவிட்‌ 
டார்‌. அவர்‌ எத்தனைக்கு எத்தனை ஸின்னமாரா வாழ்க்‌ 
கையைச்‌ சொர்க்க வாழ்வாகக்‌ கருதி இருந்தாரோ, 
அத்தனைக்கு அத்தனை அது இப்பொழுது கசந்து 
போய்விட்டது. எங்கே தமது பிறவி இன்பம்‌ பெருக்‌ 

கெடுத்து வழியப்‌ போகிறதென்று இனிய கனவுகள்‌ 
கண்டாரோ, அங்கே வசிப்பது இப்பொழுது 
அவருக்கு, மேலே தகிக்கும்‌ ஆதவனும்‌, கீழே கொதிக்‌ 
கும்‌ மணலும்‌ சூழ்ந்த பாலைவனத்தில்‌ இருப்பது 
போலத்‌ தென்பட்டது. ஆம்‌, மனிதர்களின்‌ போக்கே 
அப்படிப்பட்டதுதானே! இன்பம்சுரக்கும்போது அமர 
பூமியாகத்‌ தென்படும்‌ இடத்தைத்‌ துன்பம்‌ பொழிந்‌ 
தால்‌ படுநரகமென்று ஒதுக்கி ஒடத்தானே அவர்கள்‌ 
முயலுவார்கள்‌? ராயின்‌ வாழ்வுக்கு மந்தமாருதம்‌ வீசி 
வந்த தென்றல்‌ மறைந்துவிட்டாள்‌. அவள்‌ இலலாத 
இடம்‌, அவருக்குச்‌ சூனியமாக-அகண்ட அந்தகாரக்‌ 
குகையாகத்‌ தோன்றியதில்‌ வியப்பு என்ன இருக்‌ 
கிறது? அவர்‌ அங்கிருந்து எந்த நிமிஷமும்‌ வெளி 
யேறிவிடத்‌ துடித்துக்கொண்டுதான்‌ இருந்தார்‌. 
ஆனால்‌, வெளியேறுமுன்பு, தமது குறுகிய கால 
ஆனந்தப்‌ பெருக்கின்‌ அடையாளத்தை, தாஸீ ஈன்று 
தமக்கு அளித்துள்ள மகளைத்‌ தமதாக்கிக்கொண்டு 
புறப்படவே காத்திருந்தார்‌. 


அமீன்‌ அவரை அதிக நாள்‌ இவ்வாறு அலைக்‌ 
கழிய விடவில்லை. ஆஸ்பத்திரியிலிருந்து திரும்பிய 
ஒரு வாரத்துக்குப்‌ பிறகு ஒரு நாள்‌ அவன்‌ ராயிடம்‌ 
வந்து, ''பாபூஜி, நமது சாமான்களை எல்லாம்‌ மூட்டை 
கட்டி எடுத்துக்கொண்டு, நீங்கள்‌ நாளையே 
இங்கிருந்து கிளம்பிவிட வேண்டும்‌.' என்றான்‌. 

“குழந்தை?” என்றார்‌, அதன்‌ நினைவாகவே 
இருந்த ராய்‌. 

“ நீங்கள்‌ அருகிலிருக்கும்திப்ருகாருக்குச்‌ சென்று 
வசதியான இடம்‌ முதலியன ஏற்பாடு செய்து 
கொண்டு எனக்குத்‌ தகவல்‌ கொடுங்கள்‌. உங்கள்‌ 


கடிதம்‌ கிடைத்த மறு நாளே குழந்தையுடன்‌ வந்து 
சேருவேன்‌.” 


36 


“ இதென்ன அமீன்‌? உன்‌ திட்டங்கள்‌ ஒன்றும்‌ 
எனக்குப்‌ புலனாகவில்லையே!'' 

“பிரமாதமான திட்டம்‌ ஒன்றுமில்லை. பாபூஜி, 
சென்ற ஒரு வாரத்தில்‌ ரேங்கமர்கள்‌ குழந்தையை 
எந்தக்‌ குடிலில்‌ வைத்து எப்படிப்‌ பாதுகாத்து வரு 
கிறார்கள்‌ என்பதைப்‌ பதுங்கியிருந்து கண்டுகொண்‌ 
டேன்‌. இனி ஓரிரவு அவர்கள்‌ நித்திரையில்‌ இருக்கும்‌ 
போது அவளை எடுத்து வந்துவிடப்‌ போகிறேன்‌. 
இரவோடு இரவாகக்‌ கால்‌ நடையாக இம்மலைப்பிர 
தேசத்திலிருந்து கீழே இறங்கிவிட வேண்டுமென்பது 
என்‌ தீர்மானம்‌. அதற்கு முன்பு நீங்கள்‌ இங்கிருந்து 
கிளம்பிவிட வேண்டும்‌. ஏனெனில்‌, ஏற்கனவே ஒரு 
முறை நீங்கள்‌ குழந்தையைப்‌ பெற முயன்றிருப்ப 
தால்‌,அவளைக்‌ காணவில்லை என்னும்போது அவர்கள்‌ 
உங்கள்மீதுதான்‌ மீண்டும்‌ பாய்வார்கள்‌. அப்‌ 
பொழுது நீங்கள்‌ இங்கு அகப்பட்டுக்‌ கொண்டீர்களா 
னால்‌, நிச்சயமாக உங்கள்‌ உயிருக்கே உலை வைத்து 
விடுவார்கள்‌.” 

“அது சரிதான்‌, அமீன்‌; ஆனால்‌, தன்னந்தனி 
யாகக்‌ கைக்குழந்தையுடன்‌ நள்ளிரவில்‌, இந்த மலைப்‌ 
பாதையில்‌ நீ எப்படிக்‌ கிட்டத்தட்டப்‌ பத்து மைல்கள்‌ 
வழி நடந்து கீழிறங்க முடியும்‌? எனக்கு அதை 
நினைப்பதற்கே பயங்கரமாக இருக்கிறதே!” 

“பாபூஜி, நீங்கள்‌ பயப்படவேண்டாம்‌. கவலையோ 
சஞ்சலமோ சந்தேகமோ கொள்ளவும்‌ கூடாது. 
இதோ உங்களுக்கு உறுதி கூறுகிறேன்‌; உங்கள்‌ 
அன்னத்தால்‌ வளர்ந்த இந்த உடல்‌ உங்கள்‌ அபி 
லாஷையைப்‌ பூர்த்தி செய்யும்பொருட்டுத்‌ தன்னையே 
தாரைவார்க்கச்‌ சித்தமாக இருக்கிறது. இந்த அமீன்‌ 
உங்களைத்‌ திப்ருகாரில்‌ சந்திக்கும்போது குழந்தை 
யுடன்தான்‌ சந்திப்பான்‌. அப்படித்‌ தங்கள்‌ கடிதம்‌ 


கிடைத்த மறுநாள்‌ மாலைக்குள்‌ சந்திக்காவிடில்‌, நான்‌ 

என்றும்‌ எவரும்‌ சந்திக்க முடியாத இடத்துக்குப்‌ 
போய்விட்டேன்‌ என்று தீர்மானித்துக்கொள்ளுங்கள்‌. 
இன்னொன்றுகூட உங்களுக்கு உறுதியளிக்கிறேன்‌. 
பாபூஜி, எனக்கு எத்தகைய ஆபத்து நேரிடினும்‌, 
குழந்தையை என்‌ திட்டப்படி அபகரித்து வெளியேறி 
ட்டேன்‌ என்றால்‌, அவளைத்‌ தங்களிடம்‌ சேர்க்காது 
உயிர்‌ விடமாட்டேன்‌.'' 
அமீனின்‌ பேச்சில்‌ எத்தனை ஆவேசம்‌ இருந்த 
தோ, அத்தனை ஆத்மார்த்தமும்‌ இருந்தது. ராய்க்கு 
அவன்‌ கெட்டிக்காரத்தனத்திலும்‌ துணிவிலும்‌ 
சிறிதும்‌ சந்தேகம்‌ இருக்கவில்லை. ஒருவித ஆபத்து 
மின்றி, தமது செல்வ மகளைத்‌ தம்மிடம்‌ சேர்த்து 
விடுவான்‌ என்ற சமாதானத்துடன்‌, மறுநாள்‌ மூட்டை 
முடிச்சுகளைக்‌ கட்டிக்கொண்டு திப்ருகாருக்குப்‌ புறப்‌ 


பட்டுச்‌ சென்றார்‌. 

கடமை என்று கருதிய காரியத்தை முடிக்க 
அந்தப்‌ பதினான்கு வயதுச்‌ சிறுவன்‌ எவ்வளவு கவன 
மாகத்‌ திட்டமிட்டிருந்தான்‌! அதுமட்டும்‌ அவன்‌ எதிர்‌ 
பார்த்தவாறு நிறைவேறியிருந்தால்‌.......? ஆனால்‌, 
மனிதர்‌ வகுக்கும்‌ திட்டங்களும்‌, கடவுள்‌ வகுத்து 
வைத்திருக்கும்‌ திட்டங்களும்‌ பெரும்பாலும்‌ சந்திப்‌ 
பதே இல்லையே! 
ராய்‌ ஸின்னமாராவை விட்டுச்‌ சென்ற இரண்‌ 
டொரு நாட்களுக்குப்‌ பிறகு, அவருடைய திப்ருகார்‌ 
விலாசம்‌ அறிவித்த கடிதம்‌ அமீனுக்குக்‌ கிடைத்தது. 
அன்றே அவன்‌ தனது திருப்பணியை நிறைவேற்ற 
இறங்கிவிட்டான்‌. 
அன்றிரவு பத்து மணி இருக்கும்‌. கிருஷ்ண 
பட்சத்து இரவாதலால்‌, மலைப்‌ பிராந்தியம்‌ எங்கும்‌ 

கரும்படலம்‌ போர்த்திருந்தது. நாகரிக மக்கள்‌ வசிக்‌ 
கும்‌ தேயிலைத்‌ தோட்டத்து வட்டாரத்திலும்‌, காட்டு 
மிராண்டிகளான ரேங்கமர்கள்‌ வசிக்கும்‌ பள்ளத்‌ 
தாக்குகளிலும்‌ மரண அமைதி நிலவிற்று. அந்தக்‌ 
காரிருள்‌ போர்த்த கடும்‌ இரவு வேளையில்‌, அமீன்‌ 
மெல்லக்‌ காட்டாற்றுப்‌ படுகைப்‌ பக்கமாக அடிமேல்‌ 
அடிவைத்து வந்துகொண்‌ டிருந்தான்‌. 

ரேங்கமர்கள்‌ தங்கள்‌ குடிசைகளை ஆங்காங்குள்ள 
பெரிய விருட்சங்களின்‌ அடியில்‌ அங்கொன்றும்‌ இங்‌ 
கொன்றுமாக அமைத்துக்கொண்‌ டிருந்தார்கள்‌. 
அவற்றுள்‌ சற்றுப்‌ பெரிதாகவும்‌, எல்லாக்‌ குடிசை 
களுக்கும்‌ நடுநாயகமாகவும்‌ விளங்கிய குடில்தான்‌ 
அவர்கள்‌ தலைவனுடையது. பொதுச்‌ சொத்தான 
குழந்தைத்‌ தாஸீயை அவர்களின்‌ ஜாதி ஆசாரப்படி 
தலைவன்‌ தன்‌ குடிசையிலே வளர்த்து வந்தான்‌. 
சாதாரணமாகத்‌ தாஸீகள்‌ வளரும்‌ வாழும்‌ இடத்‌ 
திற்குத்‌ தனிப்பட்ட கட்டுக்காவல்‌ எதுவும்‌ கிடையா து. 
ஆனால இந்தக்‌ குழந்தையை ராய்‌ எடுத்துச்‌ செல்ல 
முயன்றதால்‌, முன்னெச்சரிக்கையாக, இரவும்‌ பகலும்‌ 
குழந்தையின்‌ அருகில்‌ சில ரேங்கமர்களை முறை 
வைத்துக்‌ காவலுக்குப்‌ போட்டிருந்தான்‌, தலைவன்‌. 

இரவில்‌ குழந்தைக்கு ஐந்து ரேங்கமர்கள்‌ காவல்‌ 
இருந்தார்கள்‌. அவர்கள்‌ விழித்துக்‌ கொண்டு 
கொட்டக்‌ கொட்டக்‌ காத்திருக்க வேண்டுமென்று 
தலைவன்‌ ஆணையிட்டிருக்கவில்லை. தாராளமாக 
உறங்க அநுமதிதந்துதான்‌ இருந்தான்‌. ஆனால்‌அந்த 
ஐவரும்‌ தங்களுக்கு மத்தியில்‌ குழந்தையைக்‌ கிடத்திக்‌ 
கொண்டு உறங்க வேண்டுமென்றும்‌, அதோடு ஒவ்‌ 
வொருவரும்‌ தங்கள்‌ இடுப்பைச்‌ சுற்றிக்‌ கயிறு 
ஒன்றைக்‌ கட்டிக்கொண்டு, அ ந்தக்கயிற்றின்‌ மற்றொரு 
துனியைஃ குழத்தையின்‌ இடுப்போடு பிணைத்திருக்க 
வேண்டுமென்றும்‌ ஏற்பாடு செய்திருந்தான்‌. 

இந்த ஏற்பாட்டை, பின்‌ நிலவு நாட்கள்‌ ஒன்றில்‌ 
ஒளிந்து வந்து கண்டு போயிருந்தான்‌, அமீன்‌. ரேங்க 
மர்கள்‌ காட்டுமிராண்டிகள் தாம்‌. அவர்கள்‌ அசுர 
உறக்கம்‌ உடையவர்களே. எனினும்‌ காவலுக்கென்று 
படுத்திருப்பவர்கள்‌ அத்தனை அஜாக்கிரதையாக 
அயர்ந்து உறங்கிக்கொண் டிருப்பார்கள்‌ என்று 
எப்படி நம்புவது? எனவே, அவர்கள்‌ தூங்கிக்கொண் 
டிருக்கிரார்களே என்று தைரியமாகப்‌ புகுந்து அவர்‌ 
களையும்குழந்தையையும்‌ பிணைத்திருக்கும்‌ கயிறுகளை த்‌ 
துண்டித்து அவளைத்‌ தூக்கிச்‌ செல்வது ஆபத்தானது 
என்பதை அவன்‌ உணர்ந்துகொண்டான்‌. ஆகவே, 
அவர்களை மயங்கிக்‌ கிடக்கச்‌ செய்த பிறகே குழந்தை 
மீது கைவைக்க வேண்டும்‌ என்று அதற்கான யத்த 
னத்துடனே அன்று வந்துகொண்‌ டிருந்தான்‌. 


ஸின்னமாரா மலைக்காட்டில்‌ மஞ்சள்நிற இலை 
யுடைய விஷச்செடி ஒன்று உண்டு. அதை அஸ்ஸாமி 
மொழியில்‌ “லாலி” என்று கூறுவார்கள்‌. அதன்‌ சாறு 
கொடிய எரி தன்மையுடையது, ஆது பட்ட இடம்‌ 
கொப்பளித்து ரணமாகிவிடும்‌. அந்த ரணம்‌ நாளடை 
வில்‌ தானே ஆறிவிடும்‌ என்றாலும்‌, ஆறியபின்பு புண்‌ 
பட்ட இடம்‌ மேடிட்டுப்‌ பார்ப்பதற்கு விகாரமாகிவிடும்‌. 
நம்‌ நாட்டில்‌ பச்சை குத்திக்கொள்ளுவது போன்று, 
ரேங்கம ஆண்‌ பெண்கள்‌ இந்த லாலீயின்‌ சாற்றால்‌ 
உடல்‌, மார்பு, இவற்றில்‌ சித்திரம்‌ வரைந்துகொள்ளு 
வார்கள்‌ புண்‌ ஆறியதும்‌ அந்தச்சித்திரம்‌ உடலில்‌அப்‌ 
படியே மேடிட்டிருக்கும்‌. நமக்கு அது விகாரத்‌ தோற்‌ 
றத்தைத்‌ தந்தாலும்‌, ரேங்கமர்கள்‌ அதை ஓர்‌ உட 
லழகுச்‌ சின்னமாகக்‌ கருதுவார்கள்‌. முக்கியமாக அவர்‌ 
களில்‌ பெண்கள்‌-அதிலும்‌ குறிப்பாக தாஸீகளுக்குப்‌ 
பிறந்ததுமே உடலில்‌ இந்த லாலீச்சாற்றுச்‌ சித்திரங்‌ 
கள்‌ சிலவற்றை வரைந்துவிடுவது இயலபு. 

லாலீயின்‌ சாற்றைப்‌ பிழியும்போ து கைகள்‌ 
கொப்பளித்துவிடாதிருக்க, தேக்க மரத்தின்‌ பட்டையி 
லிருந்து வடித்தெடுத்த பாலைப்‌ பூசிக்கொள்ளுவார்‌ 
கள்‌. அதாவது. லாலீயின்‌ எரிதன்மைக்கு அதுமாற்று 
தேக்கம்பால்‌ பூசப்பட்ட இடத்தில்‌ லாலீச்சாறு தன்‌ 
எரிதன்மையை இழந்துவிடும்‌. 

இதே லாலீயின்‌ சாற்றை மயக்கப்‌ பொருளாக 
வும்‌ அந்தப்‌ பிராந்தியத்தில்‌ பயன்படுத்துவார்கள்‌. 
அந்தச்‌ சாற்றில்‌ சிறிதளவு சுண்ணாம்பைக்‌ கலந்து 
விட்டால்‌,அதிலிருந்து ஒருவித ஆவி கிளம்பும்‌. அதை 
ஒரு விநாடிநேரம்‌ மோந்தால்‌, உடனே எவரும்‌ பிணம்‌ 
போல நினைவற்றுச்‌ சாய்ந்துவிடுவர்‌. ஐந்தாறு மணி 
நேரம்‌ சென்ற பிறகுதான்‌ அவர்களுக்கு உணர்வு 
வரும்‌. 

லாலீச்‌ சாற்றின்‌ கொடுரத்தன்மையை ரேங்கமர்‌ 
கள்‌ மாத்திரமல்ல, ஸின்னமாராவில்‌ வசிக்கும்‌ மற்றத்‌ 
தேயிலைத்‌ தோட்டத்து வாசிகளும்‌ நன்கு அறிவர்‌. 
எனவே அமீனுக்கும்‌ அது தெரிந்திருந்தது. அந்தச்‌ 
சாற்றின்‌ நெடியைக்‌ காட்டித்தான்‌ தாஸீயைக்‌ 
காத்திருப்பவர்களை மயக்கி அவளை அகற்றிச்‌ செல்ல 
அவன்‌ திட்டமிட்டிருந்தான்‌. அவன்‌ சட்டைப்‌ பையில்‌ 
பெரிய சீசா ஒன்றில்‌ சுண்ணாம்பு கலந்த லாலீச்‌ 
சாறு இருந்தது. 

குழந்தை இருந்த குடிலுக்குள்‌ தந்திரமாக 
நுழைந்து விட்டான்‌ அவன்‌. காவற்கார ரேங்கமர்‌ 
களின்‌ குறட்டைச்‌ சப்தம்‌ கர்ண கடோரமாக அவன்‌ 
த துளைத்தது. கையிலிருந்த நெருப்புப்‌ 

பட்டியிலிருந்து குச்சி ஒன்றை எடுத்துக்‌ கிழித்து 

முதலில்‌ அவர்கள்‌ படுத்திருக்கும்‌ இலக்கைப்‌ பார்த்‌ 
துக்கொண்டான்‌. பிறகு அவன்‌ வேலை எளிதாகவே 
முடிந்து விட்டது. ஒவ்வொரு ரேங்கமனின்‌ 
மூக்கின்‌ அருகிலும்‌ சிறிது நேரம்‌ லாலீச்‌ சாற்றுச்‌ 

சீசாவைக்‌ காட்டியதும்‌, அவர்கள்‌ உயிர்ப்‌ பிணமாகி 
விட்டார்கள்‌. சீசாவைச்‌ சட்டென்று மூடிப்பையில்‌ 
வைத்துக்கொண்டான்‌. மளமளவென்று தயாராகக்‌ 
கொண்டுவந்திருந்த கத்தரியால்‌ கயிறுகளைத்‌ துண்‌ 
டித்தான்‌. தன்‌ பணி விக்கினமின்றி நிறைவேறிவிட்ட 
களிப்புடன்‌ குழந்தையைத்‌ தூக்க அதன்மீது கை 
வைத்தபோது... ்‌ 

அதன்‌ உடலில்‌ லாலீச்‌ சித்திரம்‌ வரையப்பட்டுப்‌ 
புண்ணாகி இருந்த இடத்தை அழுத்தி விடவே 
குழந்தை அழ ஆரம்பித்துவிட்டது. து 

இரண்டு பகுதிகளாகத்‌ தடுத்திருந்த அந்தக்‌ 
குடிலின்‌ மற்றொரு பகுதியில்‌ ரேங்கமத்‌ தலைவனும்‌ 
அவன்‌ மனைவியும்‌ படுத்திருந்தனர்‌. குழந்தையின்‌ 
அழுகுரல்‌ கேட்டதோ இல்லையோ, “அடேய்‌, 
யாரங்கே?” என்ற தலைவனின்‌ வீர கர்ஜனை பக்கத்து 
அறையிலிருந்து எதிரொலித்தது. 

சிறுவன்‌ அமீனின்‌ உயிரே போய்‌ விட்டது. 
இதை அவன்‌ எதிர்பார்த்தவன்‌ அல்ல. மற்றவர்கள்‌ 
விழித்துக்கொள்ளாதிருக்க அவன்‌ அணை கட்டிக்‌ 
கொண்டானே யன்றி, குழந்தை இப்படி விழித்து 
அழுது, பக்கத்து , அறையில்‌ இருக்கும்‌ தலைவனை 
எழுப்பிவிடக்‌ கூடும்‌ என்பதை நினைக்கவில்லை. 
எனவே, தனது பணி நிறைவேறாது ரேங்கமர்களின்‌ 
கைகளில்‌ சிக்கி விட்டதாகக்‌ கதிகலங்கிப்‌ போய்விட்‌ 
டான்‌; எனினும்‌ கையில்‌ எடுத்த குழந்தையைக்‌ கீழே 
விடவில்லை. அதைத்‌ தூக்கிக்கொண்டு ஓடவும்‌ அவ 
னுக்குத்‌ தோன்றவில்லை. குழந்தையோ விடாமல்‌ 
கத்திக்கொண் டிருந்தது. 

“அடே பாவிகளா, குழந்தை ஏண்டா இப்படிக்‌ 
கத்துகிறது? தூக்கத்தில்‌ என்னடா செய்துவிட்டீர்‌ 
கள்‌, அகை?'' தலைவன்‌ மீண்டும்‌ சப்தமிட்டான்‌. 
அதைத்‌ தொடர்ந்து அவன்‌ அணிந்திருந்த சங்கு 

மணி மாலை ஓசைப்பட்டது. தலைவன்‌ எழுந்து 
விட்டான்‌. 'சக்கி முக்கிக்‌' கல்லைத்‌ தட்டி ஓலைப்‌ பந்தத்‌ 
தைக்‌ கொளுத்துவான்‌. வெளிச்சத்துடன்‌ இந்த 
அறைக்கு வருவான்‌. கையும்‌ களவுமாகத்‌ தன்னைப்‌ 
பிடித்துக்கொள்ளுவான்‌. பிடித்துக்கொண்டு... இவ்‌ 
வாறு ஓடின. அமீனின்‌ பயந்த மனத்துச்‌ சிந்தனை 
கள்‌. அவன்‌ விரும்பியிருந்தால்‌, அப்பொழுதுங்கூடக்‌ 
குழந்தையைக்‌ கிடத்திவிட்டு ஓடி உயிர்‌ தப்பி 
இருக்கமுடியும்‌. ஆன்ல்‌ அவன்‌ ஓடவில்லை. அவன்‌ 
மனக்கண்‌ முன்பு ராய்க்கு அளித்த வாக்குறுதி 
நர்த்தனமிட்டது 'உங்கள்‌ அன்னத்தால்‌ வளர்ந்த 
இந்த உடல்‌, உங்கள்‌ அபிலாஷையைப்‌ பூர்த்தி செய்‌ 
யும்‌ பொருட்டுத்‌ தன்னையே தாரை வார்க்கச்‌ சித்த. 
மாக இருக்கிறது.' 

ஆம்‌! குழந்தைமீது கை வைத்தபிறகு அதை விட்‌ 
டுப்போக அவன்விரும்பவில்லை. ஏதோ ஒரு முரட்டுத்‌ 
துணிவுடன்‌, வருவதை ஏற்கச்‌ சித்தமாக அப்படியே 
அழுங்குழந்தையுடன்‌ இருளோடு இருளாக உட்‌ 
கார்ந்திருந்தான்‌. 

தலைவனின்‌ முரட்டுக்கால்‌ ஓசையைத்‌ தன்னை 
நெருங்கி வரும்‌ காலனின்‌ அடி ஓசையாகக்‌ கணக்‌ 
கிட்டுக்கொண்‌ டிருந்தபொழுது- 

பளிச்சென்று அந்த எண்ணம்‌ உதித்தது! வந்‌ 
தது வரட்டும்‌ என்று சட்டைப்‌ பையில்‌ பத்திரப்படுத்தி 
யிருந்த லாலீச்‌ சாற்றுச்‌ சீசாவைத்‌ திறந்து குழந்தை. 
யின்‌ மூக்குக்கு நேராகச்‌ சிறிது நேரம்‌ பிடித்தான்‌. 

குழந்தையின்‌ அழுகை நின்றுவிட்ட து. அமீனின்‌ 
கையில்‌ துவண்டுவிட்டது குழந்தை. ஆயினும்‌ அவ 
னைச்‌ சூழ்ந்திருந்த அபாயம்‌ நீங்கிவிட்டதா? 

தலைவன்‌ எப்பொழுது ஒளியுடன்‌ அங்கு 
நுழையப்‌ போகிறானோ என்று பயந்துகொண்டிருந்த 
அமீனுக்கு, அவனுடைய காலடி ஓசை அருகில்‌ கேட்‌ 

டதும்‌ வெளிச்சம்‌ இன்றியே வந்திருக்கிறான்‌ என்பது 
தெரிந்துவிட்டது.  அந்தமட்டுக்கும்‌ அவனுக்குக்‌ 
கொஞ்சம்‌ தைரியம்‌ பிறந்தது. 

ஆம்‌! அது அவன்‌ நல்ல காலந்தான்‌! தலைவன்‌ 
பந்தத்தை ஏற்றாமலே வந்து அந்த அறைவாசலோடு 
நின்றுவிட்டான்‌. குழந்தையின்‌ அழுகை நின்றுவிட்ட, 
படியால்‌, நிம்மதி அடைந்தவனாக, “முட்டாள்கள்‌; 
படுமுட்டாள்கள்‌; வெறும்‌ தூங்கி மூஞ்சிப்‌ பயல்கள்‌. 
இவர்களை நம்பிக்‌ குழந்தையை விட்டால, மோசம்‌ 
போய்விடும்‌. ஒரு குழந்தையா? ஆயிரம்‌ குழந்தை 
களை வேண்டுமானாலும்‌ ஓசைப்படாமல்‌ தூக்கிச்‌ 
சென்றுவிடலாமே, இந்தச்‌ சாவான்கள்‌ தூங்குகிற 
தூக்கத்தில்‌” என்று முணுமுணுத்துக்‌ கொண்டே 
திரும்பிச்‌ சென்றான்‌. சில நிமிஷங்களில்‌ அவனுடைய 
குறட்டைச்‌ சப்தமும்‌ அடுத்த அறையிலிருந்து 
கேட்கல௩யிற்று. 

“பிழைத்தேன்‌, கடவுளே” என்று தன்‌ இஷ்ட 
தெய்வத்தைப்‌ பிரார்த்தித்துக்‌ கொண்டான்‌ அமீன்‌. 

இனி, குழந்தை அழாது.. தைரியமாக அவன்‌ அத 
னுடன்‌ வெளியேறலாம்‌. இரவோடு இரவாக மலை 
இறங்கி அடித்தளத்தை எட்டிவிட்டால்‌, பிறகு பயம்‌ 
ஒன்றுமில்லை. எனவே அவன்‌ ஓடினான்‌. 


ஓடினான்‌; ஓடினான்‌; ஓடிக்கொண்டே இருந்தான்‌. 

தேயிலைத்‌ தோட்டங்கள்‌ ஒவ்வொன்றாகப்‌ பின்‌ 
சென்றன. அவனுக்கு எதிரே கரும்பூதத்துக்கு ஒப்‌ 
பான இருண்ட ரஸ்தா மலைபோல நீண்டு சென்றது. 
அது வகுத்த வழியில்‌, துவண்ட சிசுவை மார்போடு 
அணைத்தவாறு அவன்‌ ஓடிக்கொண்‌ டிருத்தான்‌. 

இருள்‌ அவன்‌ லட்சியத்தை நிறுத்தவில்லை. இரவு 
அவனுக்குப்‌ பயத்தை ஊட்டவில்லை. மலைவழியும்‌ 
தனிமையும்‌ அவன்‌ ஊக்கத்தைக்‌ கெடுக்கவில்லை. 

ஸின்னமாரா அவனை விட்டு எட்டச்‌ சென்றுவிட்டது. 
மீளாத அந்தப்‌ பத்துமைல்‌ ரஸ்தாவைத தமது 
வாலிபப்‌ பாதங்கள்‌ பட்டும்‌ படாமலும்‌ தேய்த்துக்‌ 
கொண்டு, மூச்சிழைய, ஆயாசம்‌ மேலிட, நரம்புகள்‌ 
தளர ஓடிக்கொண்டே இருந்தான்‌, அச்சிறுவன்‌. 

அவன்‌ உடல்‌ ஓய்ந்தது. ஆனால்‌ உள்ளத்தில்‌ 
உறுதி ஊற்றெடுத்து. வழிந்தது. தன்‌ லட்சியத்தை, 
தன்‌ கடமையை, தன்னை ரட்சித்து வருபவரின்‌ 
கோரிக்கையைப்‌ பூர்த்தி செய்துவிட்ட திருப்தி அவனை 
எதையுமே பொருட்டாகவோ தடையாகவோ, கருதச்‌ 
செய்யவில்லை, 


காலம்‌ கரைந்தது. இராப்பொழுது இறந்து, 
விடிவு பிறக்க ஆரம்பித்துவிட்டது. அவனும்‌ கிட்டத்‌ 
தட்ட எட்டு மைல்கள்‌ வால்‌ அறுந்த நரியாக ஓடி 
வந்துவிட்டான்‌. சாலைக்‌ குளிர்‌ அவனை வெடவெடக்‌ 
கச்‌ செய்தது; குழந்தையை இன்னும்‌ இறுக அணைத்‌ 
துத்‌ தனக்கும்‌ அதற்கும்‌ சூடேற்றியவாறு ஒட்டகத்‌ 
தின்‌ வேகத்தைச்‌ சிறிதும்‌ தளர்த்தாமல்‌ போய்க்‌ 
கொண்டேதான்‌ இருந்தான்‌, 

ஸின்னமாராப்‌ பாதையில்‌ ஒன்பதாவது மைல்‌ 
கல்லையும்‌ தாண்டிவிட்டான்‌. கிழக்கே விடிவெள்ளி 
முளைத்தது. அவன்‌ உள்ளத்திலும்‌ தன்‌ சேவையை 
வெற்றிகரமாக முடித்துவிட்ட மெத்தனம்‌ முளைத்தது. 
இன்னும்‌ ஒரே மைல்‌; எட்டு பர்லாங்குகள்‌, அவவளவு 
தான்‌. பிறகு ராயின்‌ குழந்தை அவருடையவள்‌ ஆகி 
விடுவாள்‌. ஆனால்‌-- இடையே ஏன்‌ இந்த விபரிதம்‌! 

மாபெரும்‌ மலையை அநாயாசமாகத்‌ தாண்டி 
வந்த அந்தச்‌ சிறுவனை ஒரு சிறு ரஸ்தாச்‌ 
சல்லியா வீழ்த்த வேண்டும்‌! அது தடுக்கிற்றா? அல்‌ 
லது அவனே ஆயாசம்‌ தாங்காது தடுமாறி விழுந்து 
விட்டானா? எதுவோ தெரியாது; தடாலென்று அவன்‌ 
விழுந்தான்‌. விழுந்தபோது தெய்வச்‌ செயலாகக்‌ 

குழந்தையைப்‌ பிடித்திருந்த கைகள்‌ உயர்த்து 
விட்டன. குழந்தைக்கு அடி ஏதுமில்லை. அது 
தப்பிற்று; பேதை அமீனோ....? 

“அம்மா!” என்று அவன்‌ வீரிட்ட சப்தம்‌ அந்த 
மலைச்‌ சாரலெங்கும்‌ எதிரொலித்தது. தன்‌ முகத்தை 
யாரோ பெட்ரோல்‌ விட்டுப்‌ பொசுக்கிவிட்ட உணர்வு 
டன்‌ அவன்‌ நினைவிழந்தான்‌. 

அவன்‌ முகம்‌ பொசுக்கப்பட்டுத்தான்‌ விட்டது. 
எந்த மருந்தின்‌ உதவியால்‌ குழந்தையை எளிதாகக்‌ 
கைப்பற்றி வந்தானோ, அந்த லாலீச்சாறு அடங்கிய 
சீசா, அவன்‌ வீழ்ச்சியில்‌ சட்டைப்‌ பையிலிருந்து 
நழுவி உடைந்து, கீழே சாய்ந்த சிறுவனின்‌ முக 
மெங்கும்‌ தன்‌ அடக்கத்தை வாரி இறைத்துவிட்டது. 

திப்ருகார்‌ ஹோட்டல்‌ ஒன்றின்‌ மாடி வராந்தா 
வில்‌ ராய்‌ செளதுரி “குறுக்கும்‌ நெடுக்கும்‌' நடைபோட்‌ 
டுக்கொண்‌ டிருந்தார்‌. வாசலில்‌ 'ட்ரங்க்‌ ரோடு சென்‌ 
றது. அதன்‌ வழியாகத்தான்‌ ஸின்னமாராவிலிருந்து 
வருகிறவர்கள்‌ அனைவரும்‌ வர வேண்டும்‌. மணி 
நாலாகிவிட்டது. இன்னும்‌ அமீனைக்‌ காணோமே! 

அவர்‌ நிலையின்றி அங்கும்‌ இங்கும்‌ நடந்தார்‌. 
பிறகு சிறிது நின்றார்‌. எதிரே சென்ற ரஸ்தாவில்‌ 
கண்கள்‌ எட்டுமட்டும்‌ பார்வையைப்‌ பாய்ச்சினார்‌. 
கையில்‌ குழந்தையுடன்‌ இளவயதுடைய சிறுவன்‌ ஒரு 
வன்‌ தென்படுகிறடானா என்று அவர்‌ நயனங்கள்‌ 
துழாவின. எத்தனையோ சிறுவர்கள்‌ வந்தார்கள்‌-- 
சிலர்‌ குழந்தையோடுகூடக்‌ காணப்பட்டார்கள்‌. 
தூரத்திலே அவர்களைப்‌ பார்த்துவிட்டு அமீனாகத்‌ 
தான்‌ இருக்கும்‌ என்று நிச்சயித்துக்கொள்ளுவார்‌.. 

ஓடிச்சென்று அவனையும்‌ குழந்தையையும்‌ ஆர்வத்‌ 
தோடு அணைத்து அழைத்துவரத்‌ தயாராவார்‌. ஆனால்‌ 
சிறுவன்‌ அருகே நெருங்கியதும்‌ ராயை ஏமாற்றம்‌ 
வந்து மூடும்‌. வந்தவன்‌ அமீனாக இருக்க மாட்டான்‌. 

சூரியன்‌ மலையை நோக்கி விரைந்துகொண் 
டிருந்தான்‌. ஆதவனின்‌ ஒவ்வோர்‌ அசைவிலும்‌ 
ராயை ஒவ்வொரு புதிய நினைவு சூழ்ந்து ஆட்டுவித்‌ 
தது. “ஒருவேளை அமீன்‌ ரேங்கமர்களிடம்‌ சிக்கிவிட்‌ 
டானே? சிக்கியிருந்தால்‌ அவன்‌ கதி? அவருடைய 
கைகள்‌ மண்டையில்‌ அடிபட்ட இடத்தைத்‌ தடவிக்‌ 
கொண்டன. ‘இத்தகைய அடி விழுந்தால்‌ அந்தச்‌ 
சிறுவன்‌ தாங்குவானா?' 

'இல்லை; அமீன்‌ சாமர்த்தியசாலி. அவர்களிடம்‌ 
சிக்கியிருக்கமாட்டான்‌. ஒருகால்‌ அவனுடைய திட்டங்‌ 
கள்‌ ரேங்கமர்களுக்கு எப்படியேனும்‌ எட்டியிருக்கக்‌ 
கூடுமோ? அவர்கள்‌ குழந்தையை எங்கேனும்‌ பதுக்கி 
விட்டிருப்பார்களோ? இல்லை; அது அசாத்தியமானது. 
குழந்தையை அபகரிக்கும்‌ திட்டத்தை என்னையும்‌ 
அமீனையுமின்றி வேறு எவரும்‌ அறியமாட்டார்களே. 

“இல்லாவிட்டால்‌, என்னச்‌ சமாதானப்படுத்து 
வதற்காக வெறுமனே வாக்களித்துவிட்டுப்‌ பிறகு 
அது தன்னால்‌ இயலாத காரியம்‌ என்று வாளா 
இருந்துவிட்டானோ? சே! சே! அமீன்‌ அப்படிப்பட்ட 
குணம்‌ படைத்தவன்‌ அல்லவே! 

“பின்‌ ஏன்‌ அவனை இன்னும்‌ காணவில்லை? 

“அவன்‌ கூறியபடி இரவோடு இரவாக மலையைக்‌ 
கடந்திருந்தால்‌ நடுப்பகலுக்கு முன்பே இங்கு வந்‌ 
திருக்க வேண்டுமே. ஒருவேளை இரவு முழுவதும்‌ வழி 
நடந்த களைப்பால்‌, மலையடிவாரத்தில்‌ சிறிது ஓய்வு 
எடுத்துக்கொள்ளத்‌ தங்கியிருப்பானோ? அப்படி இருந் 
தாலுங்கூட இப்போது மாலை ஐந்து மணி ஆகிறது. 
இதற்குள்‌ வந்திருக்கலாமே!" 

ராய்‌ என்ன என்னவோ நினைத்து வேதனைப்பட்‌ 
டார்‌. ஆனால்‌ எது நடந்ததோ, எது நடக்கக்‌ கூடி 
யதோ, அது அவர்‌ சிந்தனையில்‌ நடமாடவில்லை, 
அமீன்‌ சிறுவன்‌; பன்னிரண்டு வயதுப்‌ பாலகன்‌; பிர 
யாணமோ கால்‌ நடை; கையிலோ குழந்தைச்‌ சுமை; 
நேரமோ நள்ளிரவு; வழியோ மலைப்பாதை; தூரமோ 
பத்து மைல்களுக்கும்‌ அதிகமானது; இத்தனை இடை 
யூறுகளையும்‌ ஒருங்கே எதிர்க்க அச்சிறுவனுக்குச்‌ 
சக்தி உண்டா? இருள்‌ அவனைப்‌ பயமுறுத்தாதா? 
வழி அவனை மலைக்கச்‌ செய்யாதா? சுமை அவன்‌ 
கைகளை உறுத்தாதா? மலைப்பாதை அவன்‌ பாதங்‌ 
களை நோகச்‌ செய்யாதா? இதொன்றுமே அந்த மனி 
தரின்‌ மனத்தில்‌ எழவில்லை என்றால்‌, அவருடைய 
ஒரே நோக்கம்‌ - குழந்தையைப்‌ பெறவேண்டுமென் ற 
- அந்தத்‌ தீவிர ஆவலின்‌ எழுச்சி - எத்தனை முற்றிப்‌ 
போயிருக்க வேண்டும்‌! 

சூரியன்‌ மேற்கு மலையினுள்‌ புகுந்து விடை 
பெற்றுக்‌ கொண்டுவிட்டான்‌. வானம்‌ பொன்னிறத்தி 
லிருந்து சென்னிறமாக மாறிப்‌ பிறகு மெல்ல மெல்லக்‌ 
கறுத்தது. பகலை விழுங்கிக்கொண்டு இரவு முளைத்‌ 
தது. தெரு விளக்குகள்‌ ஒவ்வொன்றாக எரிய ஆரம்‌ 
பித்துவிட்டன. ராய்‌ ஒரே சிந்தனையில்‌ மூழ்கி நின்று 
கொண்டிருந்தார்‌, 

திடீரென்று கீழே யாரோ அவருடைய பெயரைக்‌ 
கூறி ஏதோ பேசுவது கேட்டு ராயின்‌ சிந்தனை அறு 
பட்டது. அமீன்தான்‌ வந்துவிட்டானோ? வேறு 
ரஸ்தா வழியாக, அல்லது ஏதாவது வாகனத்தில்‌ 
ஏறி வந்திருப்பானோ? ராய்‌ ஒரு துள்ளில்‌ மாடிப்‌ 
படிகளைத்‌ தாண்டிக்‌ கீழே இறங்கினார்‌ 

“இதோ அவரே வந்துவிட்டார்‌” என்று 
ஹோட்டல்‌ மானேஜர்‌ தம்‌ அருகில்‌ நின்ற டவாலிச்‌ 
சேவகனுக்கு ராயைச்‌ ௬ட்டிக்‌ காட்டினார்‌. 

ராய்க்கு அறிமுகமில்லாதவன்‌ அந்தச்‌ சேவகன்‌. 
எனவே அவர்‌ அவனை நெருங்கி, “என்னயா பார்க்க 
வேண்டும்‌?” என்று வியப்போடு வினவினார்‌. 

“ஆம்‌, பாபூஜி; தேவேந்திரராய்‌ செளதுரி 
என்பவர்‌ தாங்கள்‌ தானே?” 

“ஆமாம்‌; நீ யார்‌?” 

“நான்‌ டலால்‌ ஆஸ்பத்திரியிலிருந்து வரு 
கிறேன்‌. இதோ இந்தக்‌ கடிதம்‌ தாங்கள்‌ எழுதியது 
தானா?” 

சேவகன்‌ தனது சட்டைப்‌ பையிலிருந்த கசங்கிய 
கடிதத்தை எடுத்து அவரிடம்‌ நீட்டினான்‌. 

நடுங்கும்‌ கைகளோடு அதைப்‌ பிரித்தார்‌ ராய்‌. 
ஆம்‌; அது அவர்‌ தமது திப்ருகார்‌ ஹோட்டல்‌. 

லாசம்‌ அறிவித்து அமீனுக்கு அனுப்பிய கடிதம்‌. 

“இது உனக்கு எப்படிக்‌ கிடைத்தது அப்பா?” 

“பாபூஜி, இன்று காலையில்‌ ஸின்னமாராத்‌ 
தேயிலைத்‌ தோட்டத்துத்‌ துரை ஒருவர்‌, முகம்‌ அனைத்‌ 
தும்‌ பொசுங்கிப்‌ படுகாயப்பட்ட ஓர்‌ சிறுவனை எங்கள்‌ 
ஆஸ்பத்திரிக்குச்‌ சிகிச்சைக்குக்‌ கொண்டு வந்தார்‌. 
மலையடிவாரத்து ரஸ்தாவில்‌ அவன்‌ அத்தகைய 
கோலத்தில்‌ விழுந்து கிடந்ததாக அவர்‌ அறிவித்தார்‌. 
அவனுக்கு உரிய சிகிச்சைகள்‌ அளித்து, ஆடைகளை 
நீக்கி வேற்றுடை அணிவித்தபோது, அவன்‌ சட்‌ 
டைப்‌ பையில்‌ இந்தக்‌ கடிதம்‌ அகப்பட்டது. அதில்‌ தங்‌ 
கள்‌ விலாசம்‌ குறித்திருந்ததால்‌, நீங்கள்‌ ஒருகால்‌ 
அவனுக்கு வேண்டியவர்களாக இருக்கலாமென்று 
விஷயத்தை அறிவித்து வர என்னை அனுப்பினார்‌ 
ஜெனரல்‌ ஸர்ஜன்‌.”' 

“ஹா! அமீன்‌; என்‌ அமீனுக்கு என்ன நேர்ந்து 
விட்டது!” என்று அலறினார்‌ ராய்‌. 

“பையன்‌ பிழைத்துவிடுவான்‌; பயப்படாதீர்கள்‌; 
பாபூஜி. அவன்‌ இன்னும்‌ நினைவடையவில்லை. 
இருப்பினும்‌, அவனைக்‌ காண விரும்பினால்‌, என்னுடன்‌ 
இப்பொழுதே வேண்டுமானாலும்‌ ஆஸ்பத்திரிக்கு 
வாருங்கள்‌.” 

ராயின்‌ சிந்தனையில்‌ அக்கணத்தில்‌ குழந்தையின்‌ 
உருவம்தேய்ந்து படுகாயப்பட்ட அமீன்தான்‌ முன்‌ 
நின்றான்‌. அவர்‌ உடனே டாங்கா ஒன்றைப்‌ பேசிக்‌ 
கொண்டு சேவகனுடன்‌ ஆஸ்பத்திரிக்கு விரைந்தார்‌. 

ஆஸ்பத்திரிக்குச்‌ செல்லும்‌ வழிநெடுக மீண்டும்‌ 
ராயின்‌ மனம்‌ சிந்தனையில்‌ புரண்டெழுந்தது. 

“அமீன்‌ .- எப்பொழுது, எப்படி மலையடிவாரத்‌ 
துக்கு வந்தான்‌? யார்‌ அவனை அங்கே அப்படிப்‌ படு 
காயப்‌ படுத்தி யிருப்பார்கள்‌? குழந்தையை அவன்‌ 
எடுத்து வந்தானா, இல்லையா? எடுத்து வந்திருப்‌ 
- பானாகில்‌ அதன கதி என்ன ஆயிற்று?” தமக்கு அறி 
விக்கப்பட்ட பூடகமான சமாசாரத்திலிருந்து அவரால்‌ 
எதையும்‌ ஊகிக்க முடியவில்லை. எனவே மீண்டும்‌ 
அருகில்‌ - இருந்த ஆஸ்பத்திரிச்‌ சேவகனையே 
தூண்டித்‌ துருவ ஆரம்பித்தார்‌. 

“ஏனப்பா, அந்தப்‌ பையனைத்‌ துரை சிகிச்சைக்கு 
அழைத்து வந்தபோது அவர்‌, கைக்குழந்தை ஒன்‌ 
றையும்‌ கொண்டு வந்தாரா? இல்லாவிட்டால்‌, அப்‌ 
படி ஒரு குழந்தையைப்‌ பற்றிய செய்தி ஏதேனும்‌ 
தெரிவித்தாரா?” 

“குழந்தையா? அப்படி எதுவும்‌ அவரிடம்‌ இருந்த 
தாக ஸர்ஜன்‌ சொல்லவில்லையே.” சேவகன்‌ உதட்‌ 
டைப்‌ பிதுக்கிவிட்டுத்‌ தொடர்ந்தான்‌: “எனக்கு அந்த 
விவரம்‌ ஒன்றும்‌ தெரியாது, பாபூஜி. அந்தப்‌ பையன்‌ 
வந்ததையோ, சிகிச்சை பெற்றதையோ நான்‌ காண 
வில்லை; சற்று முன்பு ஸர்ஜன்‌ என்‌ கையில்‌ இந்தக்‌ கடி 
தத்தைக்‌ கொடுத்துக்‌ கூறிய செய்தியை உங்களுக்கு 

பூ. 4 

அறிவித்துவிட்டேன்‌. ஆமாம்‌, பாபூஜி; அந்தப்‌ 
பையன்‌ யார்‌? எதற்காக அப்படி அந்தக்‌ காட்டுப்‌ 
பாதையில்‌ தனியே வந்தான்‌? குழந்தை குழந்தை 
என்கிறீர்களே? அது யார்‌?" 

ராயின்‌ மனம்‌ அவன்‌ கேட்ட கேள்விகளுக்கு 
விடையளிக்கும்‌ நிலையில்‌ இல்லை. அவர்‌ உள்ளம்‌ 
கொந்தளிக்கும்‌ கடலைப்போலப்‌ புரண்டெழுந்து 
கொண்டிருந்தது. ஆஸ்பத்திரி வந்து சேரும்‌ அந்த 
அரைமணி அவகாசத்தில்‌ ஆயிரக்கணக்கான பிரதி 
கூல நினைவுகள்‌ அவரை அலைத்தெடுத்துவிட்டன. 

ஆஸ்பத்திரியில்‌ அவர்‌ நினைவற்றுக்‌ கிடந்த 
அமீனை, முகமெல்லாம்‌ ஒரே கட்டாகக்‌ கட்டப்பட்டுத்‌ 
தேய்ந்த ஓடாகத்‌ தளர்ந்து கிடந்த அந்தச்‌ சிறுவனைக்‌ 
கண்டார்‌. அவர்‌ உள்ளத்தைப்‌ பொத்துக்கொண்டு 
துயரம்‌ பெருக்கெடுத்தது. அவனுக்கு எவ்வாறு இந்த 
நில ஏற்பட்டதோ? எப்படி ஏற்பட்டிருப்பினும்‌ 
அதற்குத்‌ தாமே-தமது குழந்தை ஆசையே-விதை 
யாக இருக்கவேண்டும்‌ என்று அவர்‌ மனச்சாட்சி 
அடித்துச்‌ சொல்லிற்று. 

சற்றைக்கெல்லாம்‌ ஸர் ஜன்‌ அங்கு வந்தார்‌. 
ராயே கடிதத்தில்‌ குறித்திருந்த விலாசதார்‌ என்று 
அறிந்ததும்‌, எல்லா விவரங்களையும்‌ அவருக்கு அறி 
வித்தார்‌. ஆனால்‌, எந்த உள்ளாசை ராயின்‌ 
உள்ளத்தை உலுக்கி வந்ததோ அந்தக்‌ குழந்தை 
யைப்பற்றிய செய்தி அதில்‌ இருந்தும்‌ அது பாவம்‌ 
அவருக்கு ஏமாற்றம்‌ அளிப்பதாகவே இருந்தது. 

அமீனை வழியில்‌ கண்டெடுத்துச்‌ சிகிச்சைக்கு 
அழைத்து வந்த ஆங்கிலேயர்‌ சின்னமாராத்‌ தேயி 
லைத்‌ தோட்டம்‌ ஒன்றின்‌ டைரக்டர்‌ என்றும்‌, அமீ 
னுடன்‌ வந்தபோது, அவருடைய தாதியிடம்‌ கைக்‌ 
குழந்தை ஒன்று இருந்ததென்றும்‌, ஸர்ஜன்‌ கூறி 
வந்தபொழுது ராய்‌ துள்ளி எழுந்து, “அந்தக்‌ குழந்தை 

எங்கே ஸர்ஜன்‌? எங்கே இருக்கிறாள்‌, அவள்‌ இப்‌ 
பொழுது?” என்று ஆர்வத்தோடு வினவினார்‌. 

“குழந்தையைத்‌' தம்முடனே எடுத்துச்‌ சென்று 
விட்டார்‌ அந்த ஆங்கிலேயர்‌. ரேங்கமக்‌ குழந்தைக்‌ 
குரிய அடையாளங்கள்‌ அதன்‌ உடலில்‌ பச்சை 
குத்தப்பட்டிருந்ததால்‌, இந்தப்‌ பையன்‌ அதை அபக 
ரித்து வந்திருக்க வேண்டுமென்றும்‌, சின்னஞ்சிறு: 
குழந்தை ஆதலால்‌, இவன்‌ நினைவு பெற்றெழுந்து 
அதைப்பற்றிய செய்தி அறிவிக்கும்‌ வரையில்‌ அதை 
இங்கே வைத்திருப்பது நல்லதல்ல என்றும்‌, ஆகவே 
தாம்‌ அப்பொழுதே ஸின்னமாரா சென்று விவரத்தை 
விசாரித்துக்‌ குந்தையை உரியவரிடம்‌ ஒப்படைத்து 
விடப்‌ போவதாகவும்‌ கூறி அதை எடுத்துச்‌ சென்று 
விட்டார்‌'” என்றார்‌ ஸர்ஜன்‌. 


“ஜயோ!” என்று அலறினார்‌ ராய்‌, அதை 
அறிந்ததும்‌. 

“ஏன்‌ ஸார்‌?” 

“அது என்‌ குழந்தை, ஸர்ஜன.'' 

“உங்கள்‌ குழந்தையா? ரேங்கம ஜாதிக்‌ குழந்‌ 
தையின்‌ அடையாளமாக அதன்‌ உடலில்‌ லாலீக்‌ 
கோலம்‌ பொறிக்கப்பட்டுப்‌ புண்கூட ஆருமல்‌ 
இருந்ததே!” 

ராய்‌ தமது கதையை ஸர்ஜனுக்கு விரிவாகக்‌ 
கூறினார்‌. நடந்தவற்றைக்‌ கேட்டு மிகவும்‌ வருந்தினார்‌. 
ஸர்ஜன்‌. எஜமான விசுவாசம்‌ நிறைந்த இச்சிறுவன்‌ 
எத்தனை இன்னல்களை ஏற்று அந்தக்‌ குழந்தையை 
எடுத்து வந்தானோ? அவை ஒன்றையும்‌ அறியாது, 
அதை எளிதாக மீண்டும்‌ ரேங்கமர்களிடமே 
ஒப்படைக்க எடுத்துச்‌ சென்றுவிட்டாரே அந்த 
ஆங்கிலேயர்‌! “நீங்கள்‌ ரொம்பவும்‌ அதிருஷ்டம்‌ 
அற்றவர்‌ மிஸ்டர்‌ ராய்‌; இல்லாவிட்டால்‌ கைக்கு 

எட்டிய பொருள்‌ வாய்க்கு எட்டாதது போன்று 
இப்படி நடந்திருக்குமா? இனி என்ன செய்வது? 
வன விலங்குகளிலும்‌ பயப்படத்தக்கவர்களான நாகர்‌ 
களிடம்‌ அவர்கள்‌ தெய்வமெனப்‌ போற்றி வளர்க்கும்‌ 
குழந்தை போய்ச்‌ சேர்ந்த பிறகு கடவுளே நினைத்‌ 
தாலும்‌ இனி அவர்களிடமிருந்து அதை அபகரிக்க 
முடியாது. உங்கள்‌ அதிருஷ்டம்‌ அவ்வளவுதான்‌; 
குழந்தையை இனி நீங்கள்‌ மறந்துவிடவே 
வேண்டும்‌." 
| “ஆம்‌; மறந்துவிடவே வேண்டும்‌” என்று ராயின்‌ 
உதடு உரைத்தாலும்‌ உள்ளம்‌, “மறப்பதா? எங்ங 
னம்‌? உன்‌ தாஸீயின்‌ இச்சை, அதை நீ எப்படியும்‌ 
பெற்று வளர்க்கவேண்டும்‌ என்பதாயிற்றே?”” என்று 
குறுகுறுத்துக்‌ கேட்டது. 

னால்‌, உள்ளமென்ன - உயிரே கேட்டாலும்‌, 
யானை வாயில்‌ சென்ற கரும்பு மீளுமா? மீளாதுதான்‌; 
ஆயினும்‌ - 


* * * 


ஒரே ஏமாற்றத்திலும்‌ சோகத்திலும்‌ உழன்ற 
ராய்க்கு ஸர்ஜன்‌ பலவாறு தேறுதல்‌ கூறிக்கொண் 
டிருந்தபோது, நர்ஸ்‌ ஒருத்தி அவர்கள்‌ கவனத்தை 
அமீன்‌ படுத்திருந்த கட்டிலுக்குக்‌ கவர்ந்திழுத்தாள்‌. 


“டாக்டர்‌, பேஷண்டு....... 

ராயும்‌ ஸர்‌ ஜனும்‌ ஒருங்கே கட்டிலை நோக்கினர்‌. 
ஆம்‌; அமீன்‌ நினைவடைந்து கட்டிலில்‌ புரண்டு 
படுத்தான்‌. ராய்‌ ஒரே உணர்ச்சி வசப்பட்டவராய்க்‌ 
கட்டிலண்டை ஓடி, “அமீன்‌; அமீன்‌, பிழைத்தாயா 
என்‌ அப்பனே; நீயேனும்‌ பிழைத்துத்‌ திரும்பினாயே, 
தம்பீ” என்று புலம்பினார்‌. 

தல்ல நினைவு பெற்றுவிட்ட அந்தச்‌ சிறுவன்‌ 
குரல்‌ ஒலியிலிருந்து அவரை ஊகித்துக்கொண்டான்‌, 

“பாபூஜி, குழந்தை கிடைத்துவிட்டாளா??” -- இந்தக்‌ 
கேள்வியைத்தான்‌ கேட்டிருக்க வேண்டுமென்று, 
அவன்‌ காட்டிய ஜாடைகளிலிருந்து ஊகித்துக்‌ 
கொண்டார்‌ ராய்‌. அவர்‌ அவனுக்கு என்ன பதில்‌ 
சொல்லுவார்‌? பாவம்‌! ஸர்ஜனின்‌ முகத்தைச்‌ 
சோகம்‌ எதிரொலிக்க நோக்கினார்‌. 

நோயாளிக்கு அதிர்ச்சி தரக்கூடாதென்றுதான்‌ 
இருக்கவேண்டும்‌; ஸர்ஜன்‌ பளிச்சென்று சொன்னார்‌: 
“ஆம்‌ பையா; நீ எடுத்துவந்த குழந்தை க்ஷேமமாக 
இருக்கிறாள்‌.” 

“ஆமாம்‌ ஸர்ஜன்‌; அவள்‌ க்ேமமாகவே 
இருக்கிறாள்‌!” என்ற குரல்‌ கேட்டு அனைவரும்‌ திரும்‌ 
பிப்‌ பார்த்தனர்‌. தாதி ஒருத்தி குழந்தையைத்‌ தாங்கி 
வர, காலையில்‌ வந்துபோன ஆங்கிலேயர்‌ உள்ளே 
வந்துகொண்டிருந்தார்‌. 

“மிஸ்டர்‌ ஜோன்ஸ்‌, நீங்களா?” என்று வியப்‌ 
புடன்‌ கூவினார்‌ ராய்‌. 

ஆம்‌; அந்த ஆங்கிலேயர்‌ ராய்‌ வேலை செய்து 
வந்த தேயிலைத்‌ தோட்டத்து டைரக்டர்களில்‌ 
ஒருவரே. ஆறுமாத லீவில்‌ தாய்நாடு சென்றிருந்த 
வர்‌ முன்னாளீரவு திப்ருகாருக்கு வந்து சேர்ந்தார்‌. 
அன்று காலையில்‌ ஸின்னமாராவுக்குக்‌ காரில்‌ சென்று 
கொண்டிருந்தபோது, நடு ரஸ்தாவில்‌ அமீன்‌ 
விழுந்து கிடப்பதையும்‌, அவன்‌ அருகில்‌ அப்பொழுது 
தான்‌ மயக்கம்‌ தெளிந்த குழந்தை கதறிக்கொண் 
டிருப்பதையும்‌ கண்டார்‌. முதலில்‌ படுகாயப்பட்டுள்ள 
அந்தச்‌ சிறுவனுக்குச்‌ சிகிச்சை அளிக்காவிடில்‌ அவன்‌ 
இறந்துவிடுவான்‌ என்று தோன்றவே, அவசரமாக 
திப்ருகார்‌ ஜெனரல்‌ ஆஸ்பத்திரிக்கு எடுத்துவந்தார்‌. 
சிகிச்சைக்கு வேண்டிய ஏற்பாடுகளைச்‌ செய்துவிட்டு, 
குழந்தை எந்த ரேங்கமனுடையது என்பதை விசா 

ரித்து ஒப்படைக்கலாம்‌ என ஸின்னமாராவுக்கு 
எடுத்துச்‌ சென்றார்‌. 

ராய்க்கும்‌ தாஸீக்கும்‌ ஏற்பட்ட தொடர்பும்‌ அவள்‌ 
உயிர்‌ நீத்ததும்‌, ராய்‌ குழந்தையை எடுத்துவர 
முயன்று அடிபட்டதும்‌ ஆகிய எல்லா விவரங்களும்‌, 
ஸின்னமாராத்‌ தேயிலைத்‌ தோட்டங்கள்‌ அனைத்தி 
லும்‌ பரவிப்போயிருந்தன. ஜோன்ஸ்‌ அச்சமயம்‌ 
லீவில்‌ சென்றிருந்ததால்‌ அவர்‌ அதை அறிந்திருக்க 
வில்லை. மேலும்‌ தொழிற்சாலை என்சினீயர்‌ என்ற 
வரையில்தான்‌ ராயை அவருக்குத்‌ தெரியுமேயன்‌ றி 
அவருடைய குடும்ப வரலாறுகளையோ, அவர்‌ விவாகம்‌ 
ஆகாதவர்‌ என்பதையோ, அமீன்‌ அவருடைய வேலை 
யாள்‌ என்பதையோ அவர்‌ அறியமாட்டார்‌. இப்‌ 
பொழுது ஸின்னமாரா போய்ச்‌ சேர்ந்து குழந்தை 
யைக்‌ கிட்டிய விவரங்களை வெளியிட்டபோது அங்கு - 
உள்ளவர்கள்‌ அது ராயின்‌ குழந்தைதான்‌ என்றும்‌, 
அடிபட்டுக்‌ கிடந்த சிறுவன்‌ அமீனாக இருக்கவேண்டு 
மென்றும்‌ ஊகித்துவிட்டனர்‌. ஏனென்றால்‌, அன்று 
காலையில்‌ ஜோன்ஸ்‌ ஸின்னமாரா வந்து சேரும்‌ 
முன்பு நூற்றுக்கணக்கான ரேங்கமர்கள்‌ திரண்டு 
வந்து ராயின்‌ வீட்டை முற்றுகையிட்டு, குழந்தையை 
அவர்‌ அபகரித்துச்‌ சென்றுவிட்டார்‌ என்று ஆர்ப்ப 
ரித்து அவ்வீட்டை வெறிகொண்டு சின்னபின்னப்‌ 
படுத்திவிட்டுச்‌ சென்றிருந்தனர்‌.' 

ரேங்கமர்களின்‌ மூடத்தனமான பழக்க வழக்கங்‌ 
களை ஜோன்ஸ்‌ நன்கு அறிந்தவர்‌. அவர்கள்‌ “அழகு 
ராணி' என்ற பெயரில்‌ வனப்பு மிகுந்த பெண்களின்‌ 
இன்ப வாழ்வைப்‌ பாழ்‌ செய்வதும்‌ அவருக்குத்‌ தெரி 
யும்‌. அதோடு இப்பொழுது குழந்தை, தமது தோழ 
ரான ராயினுடையது என்று தெரிந்ததும்‌ ரேங்கமர்‌ 
களிடம்‌ அவளை ஒப்படைக்கும்‌ ஆலோசனையை நழுவ 
விட்டுவிட்டார்‌. திப்ருகாரில்‌ சிகிச்சைக்கு அநு 

மதித்து வந்திருக்கும்‌ பையன்‌ நினைவடைந்ததும்‌, 
அவனிடம்‌ ராயின்‌ இருப்பிடத்தை விசாரித்து, குழந்‌ 
தையை அவரிடம்‌ சேர்த்துவிடுவது, இல்லாவிடில்‌ 
அவளை ஏதாவது அநாதை விடுதியில்‌ ஒப்படைத்து 
விடுவது என்ற முடிவுடன்‌, மாலையில்‌ தோட்டத்தி 
லிருந்து வந்ததும்‌ திப்ருகாருக்குக்‌ குழந்தையுடன்‌ 
புறப்பட்டுவிட்டார்‌. 

எப்படியோ? யானை வாயில்‌ சென்ற கரும்பு 
மீண்டுவிட்டது! ராயின்‌ செல்வச்‌ சிசுவும்‌, அவளை 
அபகரித்து அளித்த அமீனும்‌ அவருக்குக்‌ கிடைத்து 
விட்டனர்‌. ராயின்‌ களிப்பை அளவிடத்தான்‌ 
முடியுமோ? ஏன்‌! அமீன்கூட அளவற்ற 
சந்தோஷத்தைத்தான்‌ அடைந்தான்‌. ஆனால்‌ அந்தச்‌ 
சந்தோஷம்‌ அந்தப்‌ பேதைச்‌ சிறுவனின்‌ வருங்கால 
வாழ்வுக்கு எத்தனை பெரிய இரும்புத்திரை இட்டு 
விட்டது! ஆம்‌; வாழ்நாள்‌ முழுவதும்‌, உலகத்தில்‌ 
பெண்‌ என்ற பெயரெடுத்த எந்த மாந்தரும்‌ திரும்பி 
யும்‌ பார்க்க அருவருக்கும்‌ கோரமான முகவிலாசத்தை 
அவனுக்கு அளித்துவிட்ட நிகழ்ச்சியன்றோ, இந்தக்‌ 
குழந்தை கிட்டிய சந்தோஷத்துக்கு அஸ்திவாரமாக 
இருந்தது. பாவம்‌! பேதை அமீன்‌, உன்‌ முகத்தை, 
ஒருதடவை கண்ணாடி எடுத்துப்‌ பார்‌; இந்தச்‌ 
சந்தோஷம்‌ இருந்த இடம்‌ தெரியாமல்‌ கரைந்துவிடப்‌ 
போகிறது! 


10 


உலக மகா சூத்திரத்தில்‌ *மரணம்‌' என்கிற 
அத்தியாயத்தின்‌ தாத்பரியத்தை அதைக்‌ கையாளும்‌ 
சூத்திரதாரரே அறிந்திருப்பாரா என்பது சந்தேகந்‌ 
தான்‌. வாழ்வில்‌ நிகழும்‌ உயர்வு தாழ்வுகளுக்கு 
ஆண்டவனின்‌ அருட்‌ பிரசாதத்தைக்‌ காரணமாகக்‌ 

காட்டும்‌ முதியோர்‌ முதல்‌, அதற்கு உடற்கூறு, 
பெளதிகம்‌, விஞ்ஞானம்‌ முதலியவற்றின்‌ மூலம்‌ விளக்‌ 
கம்‌ காட்டும்‌ தற்காலத்து யுவர்கள்‌ வரையில்‌, எவரும்‌ 
இந்த மரணத்தின்‌ பிறப்புக்குச்‌ சரியான காரணம்‌ 
கண்டதில்லை. “எல்லாம்‌ பூர்வ ஜன்ம பூஜா பலன்‌; 
ண்டவனின்‌ அருள்‌ கடாட்சம்‌ அவன்மீது விழுந்‌ 
த தக்கில்னு குறையற்றவனாக வாழ்கிறான்‌" என்று 
கூறும்‌ ஆஸ்திகர்கள்‌ வாயை மூடிக்கொள்ளும்‌ 
வண்ணம்‌ அவர்கள்‌ போற்றிய மனிதரை மரணம்‌ 
கணத்தில்‌ கவ்விப்‌ பிடித்திழுத்துச்‌ சென்றுவிடுகிறது. 
“இவன்‌ திடகாத்திரன்‌; அடித்துக்‌ கொன்றால்கூட 
உயிர்‌ போகாது” என்று சரீர சாஸ்திர ரீதியாக 
உறுதி கூறுபவர்களை வெட்கிக்‌ குனியச்‌ செய்ய 
அவனையும்‌ எப்படியோ ஒரு நாள்‌ மரணம்‌ சூழ்ந்து 
விடத்தான்‌ விடுகிறது. 
எனவே, மரணம்‌ எப்பொழுது, எப்படி, எனன 
காரணம்‌ கொண்டு ஓர்‌ உயிரை முடிக்கக்கூடும்‌ 
என்பதை ஆஸ்திகர்களாகட்டும்‌, அறிவாளிகளாகட்‌ 
டும்‌; அறிவிலிகளாகட்டும்‌; ஞானிகளாகட்டும்‌, ஞான 
சூனியர்களாகட்டும்‌, எவருமே நிச்சயிக்க முடியாது. 
இந்நிலையை ஒட்டித்தான்‌, இனி வாழ்வில்‌ தமக்குக்‌. 
குறை ஏதுமில்லை என்று இருந்த நமது ராயையும்‌ 
திடீரென்று ஒரு நாள்‌ சாவரக்கன்‌ தனது இரையாக்‌ 
கிக்‌ கொண்டான்‌. 
பாவம்‌, அவர்‌ ஓர்‌ சிறுவனின்‌ உயிரைப்‌ பணயம்‌ 
வைத்து வாழ்க்கைப்‌ பந்தயத்தில்‌ இறங்கி, அவனை 
யும்‌ தமது மகவு என்ற வெற்றிப்‌ பரிசையும்‌ அடைந்‌ 
தார்‌. ஆனால்‌ மகளை ஆசைதீர வளர்த்து, கல்யாணம்‌ 
கார்த்திகை செய்து கண்குளிரப்‌ பார்க்கக்‌ கொடுத்து 
வைக்காது போய்விட்டார்‌! 
தான்‌ அளித்த வாக்குறுதியை நிறைவேற்றி 


எஜமானரின்‌ சேயை அவரிடம்‌ 

கொண்டு சேர்த்தான்‌ அமீன்‌. அந்தக்‌ குழந்தை 
யுடனும்‌ அவனுடனும்‌ திப்ருகாரிலே ராய்‌ வாழக 
கையை ஆரம்பித்தார்‌. வேலை செய்து வயிறு வளாக்க 
வேண்டும்‌ என்ற நிலை அவருக்கு இல்லை. வேண்டிய 
ஆஸ்தி பாஸ்திகள்‌ அவருக்கு இருந்தன. 
கல்கத்தாவை விட்டு ஸின்னமாராவுக்கு வந்தபோது, 
இயற்கை அன்னையின்‌ எழில்‌ விலாசம்‌ பரவிய அந்த 
இடத்திலே தமது குறை நாட்களைத்‌ தள்ளிவிடுவ 
தென, கல்கத்தாவில்‌ இருந்த நிலபுலன்களை விற்றுக்‌ 
காசாக்கி, திப்ருகாரில்‌ இருந்த ஒர்‌ பாங்கியில்‌ போட்‌ 
டிருந்தார்‌. இப்பொழுது திப்ருகாரிலேயே வீடு வாசல 
வாங்கிக்‌ குடியேறிவிட்டார்‌. 

குழந்தையை வளர்க்க ஆயாள்‌ ஒருத்தியை 
அமர்த்திக்கொண்டு அவளுடைய தளிர்ப்‌ பிராயத்து 
விளையாட்டுக்களில்‌ உள்ளத்தை ஈடுபடுத்தி இன்பம்‌ 
எய்தி வந்தார்‌. எவளுடைய பிரதிபிம்பத்தை அந்தக்‌ 
குழந்தை நிகர்த்ததோ, எவள்‌ நினைவை அவருக்கு 
ஊட்டி, பழைய இன்பங்களை எண்ணிப்‌ பூரிக்கச்‌ செய்‌ 
ததோ, அந்தத்‌ தாஸீயின்‌ பெயரைத்‌ தலைகீழாக்கி 
“ஸீதா!” என்று குழந்தைக்குப்‌ பெயர்‌ சூட்டி, அவளே 
இனித்‌ தமக்கு எல்லாம்‌ என்ற பெருமிதப்‌ போக்‌ 
குடன்‌ போய்க்கொண்‌் டிருந்தார்‌. 

நாட்கள்‌ தேய்ந்தன; ஸீதா புரண்டாள்‌; தவழ்ந 
தாள்‌; உட்கார்ந்தாள்‌; எழுந்தாள்‌; நடந்தாள்‌; ஓட 
வும்‌ ஆரம்பித்துவிட்டாள்‌, அழுகை மாறி மழலை 
பிறந்து அதுவும்‌ தெளிந்துவிட்டது. ஆம்‌; இப்‌ 
பொழுது அவள்‌ ராயை “அப்பா?” என்று புரிந்து 
கொண்டு அழைத்தாள்‌. அமீனிடம்‌ சகோதர பாசத்‌ 
துடன்‌ தாவி ஒடினாள்‌. இனி அவளைக்‌ கவனிக்கத்‌ 
தாதி வேண்டியதில்லை. அமீன்‌ ஒருவனே போதும்‌. 
ராய்‌ கண்களில்‌ எண்ணெயை ஊற்றிக்கொண்டு 
ஸீதாவைக்‌ காத்துவந்தாரென்றால்‌, அமீன்‌ நன்கு. 

உருக்கிய பசு நெய்யை வார்த்துக்கொண்டு அவளைப்‌ 
பாதுகாத்து வந்தான. 

ராயின்‌ மனம்‌ முதலில்‌ குழந்தையின்‌ மதலை 
விளையாட்டுக்களில்‌ சென்ற காலத்தை மறந்தது. 
இப்பொழுது அவள்‌ சிறுமியானதும்‌, அது நிகழ்‌ 
காலத்தையும்‌ மறந்துவிட்டு வருங்காலத்துக்குத்‌ தாவி 
ஓடிற்று. “ஸீதாவை எங்கே, எப்படிப்‌ படிக்கவைக்க 
வேண்டும்‌? அவளுக்கு என்ன என்ன வசதிகள்‌ 
செய்து தரவேண்டும்‌? படிப்பு முடிந்த பின்னர்‌, எத்‌ 
தகைய வரனைத்‌ தேர்ந்தெடுத்து அவளை மணஞ்‌ 
செய்து கொடுக்கவேண்டும்‌?” என்று இவ்வாறெல்‌ 
லாம்‌ ஓடிக்‌ கடைசியில்‌ மடியில்‌ பேரன்‌ பேத்திகள்‌ 
மூச்சை விடும்வரையில்‌ அவர்‌ நினைவோட்டம்‌ 
பாயும்‌. 

இந்த நினைவின்‌ இன்பத்திலே அவர்‌ மெயம்‌ 
மறந்து விடுவாரென்றால்‌, அவற்றைப்‌ பிறருடன்‌ 
பகிர்ந்து களிப்பதில்‌ அவருக்கு எத்தனை உற்சாகம்‌ 
உண்டாகும்‌! ஆனால்‌ சம்பந்தமற்றவர்களிடம்‌ தமது 
வருங்காலக்‌ கற்பனைகளை அவர்‌ பகிர்ந்துகொள்ளுவ 
தில்லை. எவன்‌ தமது கனவுகளைக்‌ கேட்டுத்‌ தம்மைப்‌ 
போலவே களிப்படைவானோ அந்த அமீனுடன்‌ தான்‌, 
அடிக்கடி ஸீதாவின்‌ பிற்காலத்தைப்பற்றி அவர்‌ 
சர்ச்சை செய்வார்‌. 

மனம்‌ என்ற ஆழங்காணமுடியாத கருங்கடலில்‌ 
முக்குளித்து எடுக்கும்‌ எல்லாச்‌ சிப்பிகளுக நல்முத்து 
உடையவைகளாக இருப்பதில்லை. ஒவ்வோர்‌ சமயந்‌ 
தான்‌ ஒவ்வொன்றில்‌ சில நல்முத்துக்கள்‌ தென்படு 
கின்றன. அவ்வாறே ராய்‌ தமது உள்ளத்தின்‌ அடித்‌ 
தளத்திலிருந்து வாரி இறைத்த முன்னோட்டச்‌ சிப்பி 
கள்‌ அனைத்தும்‌ சொத்தையாகப்‌ போயின, போட்ட 
திட்டங்கள்‌ ஒன்றைக்கூட நிறைவேற்ற, அவர்‌ உயிர்‌ 
வாழவில்லை. 

' நான்கு வயதை எட்டியிருந்தஸீதாவைப்‌ பள்ளி 
யில்‌ சேர்க்கவேண்டும்‌; அவள்‌ உல்லாசமாக ஸ்கூல்‌ 
சென்றுவர ஓர்‌ வாகனம்‌ வேண்டும்‌' என்று ஆசை 
யோடு உயர்‌ ரகக்‌ கார்‌ ஒன்று வாங்கினார்‌. அதைத்‌ 
தாமே ஒட்டக்‌ கற்றுக்கொள்ளவும்‌ ஆரம்பித்தார்‌. 
எந்த “ஸ்டீரிங்கைப்‌ பிடித்துக்கொண்டு, அருகில்‌ 
தமது ஆசைமகள்‌ தோளைக்‌ கட்டி நிற்கப்‌ பள்ளிக்கு 
அழைத்துச்‌ செல்ல வேண்டுமென்று ஆசை கொண்‌ 
டாரோ, அந்த ஸ்டீரிங்கிலே அவருடைய காலன்‌ 
ஒளிந்துகொண் டிருந்தான்‌. ஓட்டப்‌ பயிற்சியின்‌ 
போது, ஒரு நாள்‌ அவர்‌ கழுத்துக்குக்‌ கயிற்றையும்‌ 
வீசிவிட்டான்‌. 

பலமான விபத்து! ஆனால்‌, நல்ல வேளை, காரில்‌ 
ராய்‌ மாத்திரந்தான்‌ இருந்தார்‌. அதே நல்ல வேளை 
_ தான்‌, அவரது கடைசி மூச்சைச்‌ சிறிது தாமதப்படுத்தி 
விடச்‌ செய்தது. அந்த இடைக்காலத்தில்‌, தம்‌ அருட்‌ 
செல்வத்தையும்‌, பொருட்‌ செல்வத்தையும்‌ அமீனிடம்‌ 
நிம்மதியோடு ஒப்படைத்துவிட்டார்‌, அவர்‌. 

உலகத்தில்‌ நிற்காமல்‌ இயங்கும்‌ பொருள்‌ 
ஒன்றே ஒன்றுதான்‌ - காலம்‌! நம்‌ கண்ணுக்குப்‌ புலப்‌ 
படாமல்‌ அது தன்பாட்டுக்கு ஓடிக்கொண்டே இருக்‌ 
கிறது. ஓடிக்கொண்‌் டிருப்பதோடு மாத்திரமல்ல; தன்‌ 
னுடன்‌ உலகத்து ஜீவராசிகள்‌ அனைத்தையும்‌ கட்டிப்‌ 
பிடித்து இழுத்துச்‌ சென்றுவிடுகிறது. காலனின்‌ 
பிடிக்குக்கூடத்‌ தப்பிவிட முடியும்‌; ஆனால்‌ காலத்தின்‌ 
கயிற்றுக்கு, அதன்‌ இழுப்புக்கு, யாராக இருந்தாலும்‌ 
கட்டுப்பட்டு ஓடியே ஆகவேண்டும்‌. 

தேற்று நடந்தது போலிருந்தது அமீனுக்கு, ராய்‌ 
ஆஸ்பத்திரியில்‌ மரணாவஸ்தையில்‌ இருந்தபோது 
நடந்த நிகழ்ச்சி. அன்று அவர்‌ அவன்‌ கைகளில்‌ 
குழந்தை ஸீதாவைப்பிடித்துத்தந்து, “அமீன்‌, இவளை 


மன்மையான வாழ்வு வாழவைப்பதோ, அல்லது 

சீரழிந்து சாகச்‌ செய்வதோ, எதுவானாலும்‌, அந்தப்‌ 
பொறுப்பை, இதோ உன்‌ தலைமீது சுமத்துகிறேன்‌. 
நான்‌ என்ன என்னவோ கனவுகள்‌ கண்டேன்‌; 
அவற்றை ஒன்றுவிடாமல்‌ நீ அறிவாய்‌; அவை அனை த்‌: 
தையும்‌ நிறைவேற்றாவிட்டாலும்‌, அவளுடைய அழ 
கும்‌ இளமையும்‌ அவள்‌ அன்னையுடையவைபோல 
அநுபவிக்கப்படாது சீர்குலைந்து அழியும்படி மாத்‌ 
திரம்‌ விட்டுவிடாதே?” என்று கூறி உயிர்‌ நீத்தார்‌. 
அந்த நிகழ்ச்சி நடந்து விளை யாட்டுப்போலப்‌ 
பன்னிரண்டு ஆண்டுகள்‌ ஓடிவிட்டன. 

ராயின்‌ பிரிவுக்குப்‌ பிறகு, நாலு வயதுக்‌ குழந்தை 
ஸீ தாவையும்‌, நான்கு லட்சம்‌ பெறுமானமுள்ள 
ஆஸ்திபாஸ்திகளையும்‌ வைத்துக்கொண்டு, அவளையும்‌ 
அவற்றையும்‌ எவ்வாறு காப்பாற்றி மீளுவது என்று 
அமீன்‌ திகைத்து விடவில்லை. ராயின்‌ மரணச்‌ சமயத்‌. 
தில்‌ உடனிருந்து அவருடைய இறுதி வார்த்தைகளை 
ஒன்று விடாமல்‌ கேட்டிருந்த ஸிவில்‌ ஸர்‌ ஜனையும்‌, 
இன்னும்‌ திப்ருகாரின்‌ கண்ணியமான பெரிய மனிதர்‌ 
கள்‌ இருவரையும்‌ அணுகி வேண்டி, அவர்களை ஸீதா 
வின்‌ சொத்துக்களுக்கு டிரஸ்டி' களாக இருக்கச்‌ 
செய்தான்‌. பிறகு குழந்தை ஸீதாவை உள்ளூரில்‌ 
இருந்த மிகச்‌ சிறந்த போர்டிங்‌ பள்ளி ஒன்றில்‌ 
சேர்த்து, அவள்‌ நேர்மையாகப்‌ படித்து வளர வழி 
வகுத்து வைத்தான்‌. தன்னைப்‌ பொறுத்த வரையில்‌ 
திப்ருகாரிலே தொழிற்சாலை ஒன்றில்‌ வேலை தேடிக்‌: 
கொண்டு, அதில்‌ கிடைத்த ஊதியத்தைக்கொண்டு 
வயிற்றைக்‌ கழுவி வந்தான்‌. இந்தத்‌ திட்டங்‌ 
களெல்லாம்‌ யந்திரகதியில்‌ கோளாறின்‌ றி நடந்து 
வந்ததால்தானோ என்னவோ, அவனுக்குக்‌ காலம்‌ 
போனதே தெரியவில்லை. 

இப்பொழுது ஸீதா தனது போர்டிங்‌ பள்ளிப்‌: 
படிப்பை முடித்துக்கொண்டு திரும்பிவிட்டாள்‌.. 


01 


அவள்‌ இன்று *அமீ...” என்று மழலையோடு 
அழைத்து அவன்‌ ரன்‌ கட்டிக்கொண்டு புரளும்‌ 
குழந்தையல்ல; நவயெளவனயுவதி; வசந்த காலத்துச்‌ 


சந்திரன்போன்ற தேககாந்தியுடன்‌, அங்கங்கள்‌ 
அனைத்தும்‌ கணுக்குக்‌ கணு பூரித்து எழுந்து நிற்க, 
மகோன்னத எழில்‌ படைத்த மலர்ந்த மங்கை. தி 


சித்தரான ராயைக்‌ கலக்கிவிட்ட அவள்‌ அன்ன 
'தாஸீ'யின்‌ வனப்பையும்‌ தோற்கடிப்பதாக இருந்தது 
ஸீதாவின்‌ அன்றைத்‌ தோற்றம்‌. பேச்சிலும்‌ நடை 
யுடை பாவனைகளிலுங்கூடப்‌ பக்குவமும்‌ புத்தம்‌ புதுக்‌ 
கவர்ச்சியும்‌ ததும்பி நிற்பதாகத்‌ தோன்றிற்று 
அமீனுக்கு. 

“ஆஹா! இந்த அழகுப்‌ பிம்பத்தை - அமைதியின்‌ 
வடிவைப்‌ பாபூஜி அல்லவா பார்த்து மகிழவேண்டும்‌?” 
என்று எண்ணியவாறு தெவிட்டாத அந்த எழில்‌ 
சித்திரத்தைக்‌ கண்‌ இமைக்காது பார்த்து மெய்ம்‌ 
மறந்து போனான்‌ அவன்‌. 

ஸீ தாவின்‌ அழகு வடிவத்தை நோக்கியவாறு 
அவன்‌, “இந்தப்‌ பொற்பதுமையை அடைய எந்தப்‌ 
பாக்கியவான்‌ கொடுத்து வைத்திருக்கிறானோ? எவ 
னுக்கு இந்தத்‌ திரண்ட ஆஸ்தியும்‌, கண்‌ நிறைந்த 
இந்தக்‌ கன்னியும்‌ கிட்டப்‌ போகின்‌ றன வோ; எத்தனை 
காலம்‌ தவம்‌ செய்திருந்தால்‌ அவனுக்கு இத்தகைய 
அதிருஷ்டம்‌ வாய்க்கும்‌?” என எண்ணினான்‌. ஆம்‌; 
ராயின்‌ திட்டங்களின்‌ - அவர்‌ கனவுகளின்‌ - முது 
கெலும்பே அதுதானே! 

ஆனால்‌ ஸீதா, அமீனின்‌ உள்ளத்தை அரிக்கத்‌ 
தொடங்கிய கவலைகளை அறிந்திருக்கவில்லை. பருவம்‌ 
அவளைப்‌ பெரியவளாக்கிவிட்டாலும்‌, வருங்காலக்‌ 

கவலை பிறக்கும்‌ அளவுக்கு அவள்‌ மனம்‌ முற்றிவிட 
வில்லை. அதனால்தான்‌, அன்று அவள்‌ அமீனை 
நோக்கிக்‌ கேட்டாள்‌: “ஏன்‌ அமீன்‌? நானும்‌ இங்கு 
வந்த நாள்தொட்டுப்‌ பார்க்கிறேன்‌. எப்பொழுதும்‌ 
என்னைப்‌ பார்த்துப்‌ பார்த்து ஏதோ சிந்தனை 
யில்‌ ஆம்ந்துவிடுகிறாயே?” 

அமீன்‌ லேசான மலர்ச்சியுடன்‌ சொன்னான்‌: 
“ஸீதா, பொக்கிஷத்தைப்பாதுகாக்‌ கும்காவலாளிக்குக்‌ 
கவலையும்‌ சிந்தனையுமற்ற வேளைதான்‌ எப்பொழுது?” 

ஸீதா அவன்‌ பேச்சின்‌ உள்ளர்த்தத்தைப்புரிந்து 
கொள்ளவில்லை. அவள்‌ கேட்டாள்‌: “அப்படியானால்‌ 
அமீன்‌. டிரஸ்டிகள்‌ சொத்துக்களைப்‌ பராமரிக்க 
முடியாதென்று திருப்பிவிட்டார்களா, என்ன?” 

கடந்த பன்னிரண்டு ஆண்டு ஸீதாவும்‌ அமீனும்‌ 
வெவ்வேறிடத்தில்தான்‌ வாழ்ந்தார்கள்‌. ஆயினும்‌ 
அவர்கள்‌ அறவே சந்தித்துக்‌ கொள்ளாதிருந்து விட 
வில்லை. ஒவ்வொரு ஞாயிறன்றும்‌ அமீன்‌ ஸீதாவைக்‌ 
கண்டுவர, போர்டிங்‌ பள்ளிக்குத்‌ தவறாது செல்வான்‌. 
அங்கே கிட்டாத அவள்‌ தேவைகளை வாங்கித்‌ 
தருவான்‌. அவளுக்குத்‌ தனிமை உணர்ச்சி உண்‌ 
டாகாவண்ணம்‌ குதூகலமாகப்‌ பேசிக்கொண்‌் டிருப்‌ 
பான்‌. காரியக்காரனான அவன்‌ அந்தப்‌ பேச்சுக்களி 
னிடையே ஸீதா தெரிந்துகொள்ள வேண்டிய குடும்ப 
விவகாரங்களைக்‌ கொஞ்சங்‌ கொஞ்சமாக அறிவித்‌ 
திருந்தான்‌. எனவே, அறியாப்‌ பிராயத்தில்‌ போர்டிங்‌ 
பள்ளியில்‌ நுழைந்து, உடலறிவு, உலக அறிவு 
பெற்ற மங்கையாகத்‌ திரும்பி வந்தபோதிலும்‌, ஸீதா 
தன்னைப்பற்றி எதுவும்‌ அறியாதவளரக வீடு திரும்ப 
வில்லை. அவளுக்குத்‌ தன்னைத்‌ தெரிந்திருந்தது; சிறு 
வயதில்‌ விட்டுச்‌ சென்ற அப்பாவையும்‌, பிறந்ததுமே 
பிரிந்த அம்மாவையும்‌, இன்னும்‌ தனது சொத்துச்‌ 
சுதந்தரம்‌ முதலிய யாவற்றையும்‌ அவள்‌ நன்றாகத்‌ 

தெரிந்துகொண் டிருந்தாள்‌. எனவேதான்‌ அமீன்‌ 
'பொக்கிஷம்‌” என்று கூறியதைத்‌ தனது சொத்துக்‌ 
களாக எடுத்துக்கொண்டு அவ்வாறு கேட்டாள்‌. 

அமீன்‌ சொன்னான்‌; “அந்தப்‌ பொக்கிஷம்‌ 
இல்லை, ஸீதா. அதை எத்தனை காலம்‌ வேண்டுமானா 
லும்‌ காத்துப்‌ பெருகிய நிலையில்‌ நீ விரும்பும்போது 
முழுதாக உன்னிடம்‌ ஒப்படைப்பார்கள்‌, உத்தமர்‌ 
களான டிரஸ்டிகள்‌ மூவரும்‌. ஆனால்‌ நான்‌ கவலைப்படு 
வது விலைமதிக்க முடியாத இந்தப்‌ பொக்கிஷம்‌- உன்‌ 
னைப்பற்றித்தான்‌. ஸீதா, உன்‌ குழந்தைப்‌ பிராயம்‌ 
பாதுகாப்பான இடத்தில்‌ செவ்வனே சென்றுவிட்‌ 
டது. இப்பொழுது இளமைப்‌ பிராயம்‌; இப்பொழுது 
தான்‌ நீ மிக மிகக்‌ கவனமாகப்‌ பாதுகாக்கப்படவேண்‌ 
டியவள்‌. தளிரின்‌ தளதளப்பைக்‌ கண்டு புழுபூச்சிகள்‌ 
மயங்கி ஓடிவந்து மொய்த்துக்கொள்ளும்‌. பருவம்‌ 
என்ற வெயிலின்‌ தகிப்பைத்‌ தாங்காது அந்தப்‌ பூச்சிக்‌ 
களின்‌ நிழலில்‌ குளுமை அடைய நினைக்கும்‌ இனம்‌ 
அறியாத தளிர்‌; ஆனால்‌ பூச்சிகள்‌ அதற்கு நிழலையா . 
தரும்‌? அவற்றின்‌ நோக்கம்‌ அந்தத்‌ தளிரின்‌ மென்‌ 
மையைச்‌ சுவைத்து உண்பதல்லவா?” 

“ஓ! என்னைப்பற்றிக்‌ கவலைப்படுகிறாயா?'” ஸீதா 
தன்‌ முத்துப்பற்கள்‌ வெளித்தெரியக்‌ கலகலவென 
நகைத்தாள்‌. “வேண்டாம்‌ அமீன்‌; வேண்டவே 
வேண்டாம்‌. உனக்கு அத்தகைய கவலையை நான்‌ 
ஏற்படுத்தப்‌ போவதில்லை. விடுமுறை முடிந்ததும்‌ 
நான்‌ காலேஜில்‌ சேர்ந்துவிடப்‌ போகிறேன்‌; ஹாஸ்‌ 
டலில்‌ இருந்துகொண்டு படிக்கப்‌ போகிறேன்‌...” 

“என்ன? இன்னும்‌ படிக்கப்‌ போகிறாயா??' 

“ஆமாம்‌; ஏன்‌, கூடாதா என்ன?” 

“படிப்பது தவறல்ல ஸீதா; உன்‌ தந்தையின்‌ 
விருப்பங்கூட, நீ நிறையப்‌ படித்து, அழகில்‌ சிறந்‌ 
திருப்பதுபோல அறிவிலும்‌ சிறந்து விளங்க வேண்‌ 

டும்‌ என்பதே. அவர்‌ உயிரோடிருந்தால்‌, நீ மேலே 
படிப்பதை நான்‌ ஆட்சேபிக்க மாட்டேன்‌. ஆனால்‌, 
இப்பொழுது...” 

“இப்பொழுது மாத்திரம்‌ என்ன கெட்டுவிடும்‌ 
அமீன்‌? தந்தைக்குத்‌ தந்தையாக நீதான்‌ 
இருக்கிறாயே எனக்கு." 

“அதனால்தான்‌ என்னைக்‌ கவலை வாட்டுகிறது 
அம்மா; நான்‌ மனம்விட்டுச்சொல்லுகிறேன்‌; நீ சாதா 
ரணப்‌ பெண்‌ அல்ல, ஸீதா. தேவலோகத்துக்‌ கன்னி. 
சாதாரணப்‌ பெண்களையே பருவகாலத்தில்‌ பாழும்‌ 
உலகம்‌ பாவப்‌ பாதைகளில்‌ உருட்டிவிடும்‌ என்றால்‌, 
உன்‌ போன்றவர்களை...” 


“போதும்‌; போதும்‌ அமீன்‌; இது என்ன அர்த்த 
மற்ற பீதி! நீ சொல்வதைப்‌ பார்த்தால்‌ உலகத்தில்‌ 
அழகிய பெண்கள்‌ எப்பொழுதும்‌ வீட்டுச்‌ சிறையில்‌ 
தான்‌ அடைபட்டிருக்க வேண்டும்‌ என்றல்லவா 
ஆகிறது?" 

“அப்படியல்ல ஸீதா; வீட்டை விடச்‌ சிறந்த 
பாதுகாப்பை அவர்கள்‌ உரிய காலத்தில்‌ பெற்றுக்‌ 
கொள்ள வேண்டும்‌ என்பதையே நான்‌ சொல்ல 
வந்தேன்‌.” 

“அப்படியானால்‌, அதற்குப்‌ பெண்கள்ஹாஸ்டலை 
விடச்‌ சிறந்த இடம்‌ ஒன்று இருக்கிறதா?” 

“ஹாஸ்டல்‌!''-அமீன்‌ வெறுப்புத்‌ தோன்றக்‌ 
கூறினான்‌. “திருடன்‌ கையில்‌ பணப்‌ பெட்டியை ஒப்‌ 
படைப்பது போன்றதுதான்‌ அது. இன்றை நிலையில்‌ 
காலேஜ்‌ படிப்புத்தான்‌ பெரும்பாலும்‌ பெண்களைக்‌ 
கெடுத்துவிடுகிறது என்பது பொதுவான அபிப்பிரா 
யம்‌. அதிலும்‌ அவர்களைத்‌ தனியே ஹாஸ்டலில்‌ 
வசிக்க விட்டுவிட்டால்‌, வேறு வினையே வேண்டாம்‌.” 

“போதுமே அமீன்‌. உனக்கு வெளி உலகம்‌ 
கொஞ்சங்கூடத்‌ தெரியாது. காலம்‌ போய்க்கொண் 
டிருக்கிற போக்குக்கும்‌, உன்னுடைய பழம்பசலி 
முடிவுகளுக்கும்‌ தொடர்பே கிடையாது. அமீன்‌, 
பெண்மை நீ நினைக்கிறதுபோல அவ்வளவு மலிவாக 
உலகச்‌ சந்தையில்‌ ஏலம்‌ போடும்‌ பொருளல்ல. தன்‌ 
அணிகலனை எங்கே எந்த நிலையில்‌ இருந்தாலும்‌ 
காத்துக்கொள்ளும்‌ சக்தி பெண்ணுக்கு உண்டு.”' 

“அந்தச்‌ சக்திப்‌ பரீட்சையை எதற்காகச்‌ செய்து 
பார்க்க வேண்டும்‌? ஸீதா, நீ அறியமாட்டாய்‌; என்‌ 
பொறுப்பு மகத்தானது. உன்‌ தந்‌ைத இருக்கையில்‌ 
உனக்கு ஓர்‌ அவக்கேடு சம்பவித்துவிட்டால்‌, அந்த 
விஷயம்‌ வேறு. இப்பொழுது அயலானான என்‌ 
பொறுப்பில்‌ இருக்கையில்‌ உனக்கு ஏதேனும்‌ இழிவு 
-நேருமானால்‌ உலகம்‌ என்னைப்‌ பிய்த்துப்‌ பறக்கவிட்டு 
விடும்‌. அதன்பொருட்டே உன்னை உரிய காலத்தில்‌ 
ஒருவன்‌ கையில்‌ ஒப்படைத்து என்‌ இந்தக்‌ கவ 
லையைத்‌ தீர்த்துக்கொள்ள விரும்புகிறேன்‌.” 

“ஓகோ! கல்யாணப்‌ பேச்சை ஆரம்பிக்கிறாயா?”? 
ஸீதா வெடித்துச்‌ சிரித்தாள்‌. பிறகு ஏதேோ தீவிரம்‌ 
அடைந்தவளைப்போலச்‌ சொன்னாள்‌: “என்‌ அன்‌ 
புள்ள அமீன்‌, உன்‌ கவலை அநாவசியமான து.” 


“இல்லை ஸீதா; நான்‌ படிப்பற்ற அறிவிலிதான்‌. 
இருந்தாலும்‌ உனக்கு முன்பு பதினான்கு ஆண்டு 
களைக்‌ கண்டவன்‌. உலக அநுபவத்தின்‌ ரேகைகள்‌ 
என்‌ முகத்தில்‌ படியவில்லை எனினும்‌, உன்னைவிட 
அதிகமாக அதன்‌ போக்கை உணர்ந்திருக்கிறேன்‌. 
நேற்றுவரை நீ கூண்டில்‌ இருந்தாய்‌. அது பொற்‌ 
கூண்டு. எனவே, அதைப்‌ போலவே இந்தப்‌ பரத்த 
உலகமும்‌ இருக்குமென்று கருதியிருக்கிறாய்‌. ஆனால்‌ 
வெளி உலகம்‌ கொடுமைகள்‌ நிறைந்த சிறைச்சாலை. 


பூ. 5 

அதன்‌ கிராதிகள்‌ பொற்கம்பிகளால்‌ ஆனவையல்ல. 
அவை முரட்டு இரும்புக்‌ கம்பிகளைக்‌ கொண்டவை; 
படித்த பெண்ணான உன்னிடம்‌ வளவளவென்று வாக்‌ 
காட விரும்பவில்லை. உன்‌ இச்சைகளுக்குக்‌ குறுக்கிட 
வதும்‌ என்‌ நோக்கமல்ல. ஆயினும்‌, ஒரே ஒர்‌ உண்‌ 
மையை. உனக்கு எடுத்துக்காட்ட விரும்புகிறேன்‌. 
ஆண்டவன்‌ படைப்பில்‌ அவசியமற்றது கிடையாது, 
எதுஎது எவ்வெக்காலங்களில்‌ எங்கெங்குத்‌ தோன்ற 
வேண்டுமோ, அங்கங்கேதான்‌ அவற்றை அவர்‌ பிறப்‌ 
பிக்கிறார்‌. பருவ மலர்ச்சியும்‌ அத்தகையதுதான்‌. அது 
ஆண்பெண்கள்‌ இல்லறத்திற்குத்‌ தயாராகிவிட்டதன்‌ 
ஆராய்ச்சிமணி. அதை உணராது, வாழ்நாளை வெறு 
நாளாகக்‌ கழிக்க முற்படுபவர்‌ பெரும்பாலும்‌ தோல்‌ 
வியே அடைகிறார்கள்‌. சிலருடைய தோல்வி அவர்‌ 
களை நல்வழிப்படுத்தி, நேர்ப்‌ பாதையில்‌ திருப்பி. 
விட்டுவிடுகிறது. ஆனால்‌, வேறு சிலரின்‌ தோல்வி 
களோ? அவை அவர்களை மீண்டு வர முடியாத அதல 
பாதாளத்தில்‌ ஆழ்த்திவிடுகின்‌ றன.” 

“ஏதேது, பெரிய பிரசங்கமே பண்ணிவிட்டாயே, 
அமீன்‌. நான்‌ என்ன கல்யாணமே செய்துகொள்ளப்‌ 
போவதில்லை என்றா சொல்லிவிட்டேன்‌? இல்லையே; 
இப்பொழுதே அதற்கு என்ன அவசரம்‌? கொஞ்சம்‌ 
போகட்டும்‌; இரண்டொரு வருஷங்கள்‌ கூடப்‌ படித்து 
விட்டுப்‌ பிறகு எனக்கு வகுக்கப்பட்ட வாழ்வில்‌ 
புகுந்து கொள்ளலாமே என்றுதான்‌ சொன்னேன்‌. 
அதற்கு எத்தனை பெரிய பிரசங்கம்‌ செய்துவிட்டாய்‌! 
ஆமாம்‌; எனக்கு இத்தனை புத்திமதிகள்‌ கூற வந்‌ 
தாயே; உன்காரியம்‌ என்ன அமீன்‌? பருவம்‌ என்னைப்‌ 
பாழ்படுத்திவிடும்‌ என்றால்‌, உன்னை மாத்திரம்‌ 
இத்தனை வருடங்களாகச்‌ சும்மாதான்‌ விட்டு வைத்‌ 
திருக்கிறதோ? நான்‌ நிஜமாகத்தான்‌ கேட்கிறேன்‌, 
அமீன்‌; என்னைவிடப்‌ பதினான்கு ஆண்டுகளை முண்‌ 

கண்ட உனக்கு மாத்திரம்‌, குடும்பம்‌-மனை வி-மக்கள்‌ 
ஒன்றும்‌ வேண்டாமா?” 

அமீன்‌ சிரித்தான்‌; பெரிதாகத்‌ தனது கோர 
முகத்தில்‌ சுருக்கங்கள்‌ விழச்‌ சிரித்தான்‌. அந்தச்‌ சிரிப்‌ 
பிலே எக்களிப்பு இருந்தது: துயரச்‌ சாயல்‌ இருந்‌ 
தது; ஏமாற்றத்தின்‌ எதிரொலியும்‌ இருந்தது. ஆனால்‌ 
இத்தனையையும்‌ அமுக்கிக்கொண்டு ஸீதாவின்‌ 
கேள்வி அவனுள்‌ புகையத்தான்‌ செய்தது-- “உனக்‌ 
குக்‌ குடும்பம்‌ வேண்டாமா? மனைவி மக்கள்‌ வேண்‌ 
டாமா? 

ஒரு வார்த்தை! ஒரே ஒரு சொல்‌! 

உலகில்‌ நிகழ்ந்த, நிகழும்‌, நிகழப்போகும்‌ மா 
பெரும்‌ புரட்சிகளுக்கெல்லாம்‌ ஒரே ஒரு சொல்லே 
காரணமாக இருக்கிறது. புராண காலந்தொட்டு நிகழ்‌ 
காலம்‌ வரையில்‌ நல்லதோ கெட்டதோ ஒவ்வொரு 
மகத்தான நிகழ்ச்சிக்கும்‌ ஒரே ஒரு வார்த்தையே 
அடித்‌ தளமாக இருந்து வந்திருக்கிறது. . அன்று 
அரிச்சந்திரன்‌ ஒரே ஒரு வார்த்தை - ஒரு பொய்‌ - 
சொல்லமாட்டேன்‌ என்றுதானே அத்தனை இன்னல்‌: 
களை அநுபவித்தான்‌? தசரத மன்னன்‌ ஒரே ஒரு 
வார்த்தை - வாக்குறுதிக்காகவே - தன்‌ அருமைக்‌ 
குமாரனை அரசின்றிக்‌ கானகத்துக்கு அனுப்பும்படி 
ஆயிற்று? ஒரே ஒரு வார்த்தை - நாட்டாசை - அதன்‌ 
பொருட்டுத்தானே அன்றும்‌ இன்றும்‌ வல்லரசுகளுக்‌ 
கிடையே மகா யுத்தங்கள்‌ நடந்து வந்திருக்கின்றன ! 
“அறப்போர்‌” என்ற ஒரு வார்த்தையின்‌ காரணமாகத்‌ 
தானே பாரத அன்னை இரண்டு நூற்றாண்டுகளுக்கு 
மேலாகப்‌ பராதீனத்தில்‌ உழன்று அவதியுற்றாள்‌? இப்‌ 
படியாக எங்கே எப்படிப்‌ பார்த்தாலும்‌, உலகின்‌ ஒவ்‌ 

வொரு மூலையிலும்‌, ஒவ்வொரு வீட்டிலும்‌, ஒவ்வொரு 
குடும்பத்திலும்‌, பெரிய பெரிய சண்டைகளுக்கோ, 
சமாதானத்துக்கோ, நன்மைக்கோ, தீமைக்கோ ஒரே 
ஒரு வார்த்தைதான்‌ உருக்கொடுத்து வந்திருக்கிறது. 

அவ்வாறே, இப்பொழுது நமது கதையிலும்‌ ஒரு 
வார்த்தை புரட்சிகரமான ஓர்‌ மாறுதலுக்கு விதை 
யூன்றிவிட்டது. இந்த “ஒரு வார்த்தை ஸீதாவிட 
மிருந்து சாதாரண நிலையில்‌ வெளிவந்தது. அதைச்‌ 
சொன்னபோதோ, அல்லது அதன்‌ பிறகோ, அதன்‌ 
புரட்சித்தன்மையை அவள்‌ உணர்த்திருக்கவில்லை. 
ஆயினும்‌, அது பரம சாதுவான, உத்தமருள்‌ உத்தம 
னை அமீனின்‌ உள்ளத்தில்‌ எத்தகைய புயலை எழுப்பி 
விட்டது! 

எனக்குப்‌ புத்தி சொல்ல வந்துவிட்டாயே; 
என்னைவிடப்‌ பதினான்கு ஆண்டுகளை முன்கண்ட 
உனக்கு மாத்திரம்‌ குடும்பம்‌ - மனைவி - மக்கள்‌ வேண்‌ 
டாமா?-- அறிவு வந்த எந்தப்‌ பெண்ணும்‌, தனக்கு 
மூத்த சகோதரனுக்கு ஒப்பான ஓர்‌ பிரம்மசாரி 
யிடம்‌ கேட்கக்கூடிய சாதாரணக்‌ கேள்வியைத்தான்‌ 
ஸீதா அமீனிடம்‌ கேட்டாள்‌. ஆனால்‌, அது அத்தனை 
யையும்‌ வேடிக்கையாகச்‌ செவிமடுத்த அவன்‌ மனத்‌ 
தின்‌ இடுக்கில்‌ ஒரு வார்த்தை அசைக்க முடியாதபடி 
சிக்கிக்‌ கொண்டது-- 

குடும்பம்‌! 

'ஆம்‌, குடும்பம்‌; உலகில்‌ உயிர்‌ படைத்த ஒவ்‌ 
வொருவனும்‌ - ஏழையாயினும்‌ பணக்காரனாயினும்‌, 
ஆணாயினும்‌ பெண்ணாயினும்‌, வீரனாயினும்‌ பயங்‌ 
கொள்ளியாயினும்‌, திடகாத்திரனாயினும்‌ நோயாளி 
யாயினும்‌, எவரும்‌ எப்பொழுதும்‌ விரும்புவது. எனக்‌ 
கும்‌ அப்படி ஒன்று ஏற்பட வேண்டுமோ?” 

அன்றுவரை அமீனின்‌ உள்ளத்தில்‌ அந்த 
நினைவு எழவே இல்லை. ஏனெனில்‌ அதற்கு ஏற்ற சூழ்‌ 

நிலையில்‌ அவன்‌ இருக்கவில்லை. ராய்க்கு அளித்த 
வாக்குறுதியைக்‌ காப்பாற்ற, அவர்‌ இறுதி இச்சை 
களை நிறைவேற்ற, ஸீதாவைச்‌ சிறந்த இடத்தில்‌ 
ஒப்படைக்க வேண்டும்‌ என்ற ஒரே எண்ணத்துடன்‌ 
வாழ்ந்த அவனுக்குத்‌ தன்னைப்பற்றி நினைக்கப்‌ 
பொழுது எங்கே இருந்தது? அவன்‌ கண்முன்பு 
எத்தனையோ காதல்கள்‌ நிகழ்ந்தன; எவ்வளவோ 
கல்யாணங்கள்‌: நடந்தன; எண்ணற்ற குடும்பங்கள்‌ 
நாள்தோறும்‌ புதிது புதிதாக முளைத்துக்கொண்டே 
இருந்தன. ஆயினும்‌ தனக்கும்‌ ஒருநாள்‌ இதுபோன்ற 
ஒரு காதல்‌ அல்லது கல்யாணம்‌ நிகழ்ந்து குடும்பம்‌ 
ஏற்படும்‌, ஏற்பட வேண்டும்‌ என்று அவன்‌ கொஞ்சங்‌ 
கூடச்‌ சிந்தித்ததில்லை. ஆனால்‌, ஸீதாவின்‌ வாயி 
னின்று அன்று அவ்வார்த்தை வெளிப்பட்டதும்‌ 
அவனிடத்தில்‌ இந்த உள்ளாசை தூங்கி விழித்தது 
போல உலுக்கிக்கொண்டு எழுந்தது. 

மனச்‌ சாட்சி இந்த உள்ளாசையை மண்டையில்‌ 
அடித்துக்‌ கீழே தள்ளப்‌ * பார்த்தது. உனக்குக்‌ 
கல்யாணமா? உனக்கும்‌ ஒர்‌ மனைவி - ஒரு குடும்பமா? 
அப்படி நினைக்க உனக்கு வெட்கமாக இல்லையா ?'என்ற 
ஆதன்‌ கேள்விக்குத்‌ தைரியமாக விடையளிக்க முடிய 
வில்லை அவனால்‌. 

ஆம்‌; கண்‌ மூடியிட்ட குதிரையைப்போல ஒரே 
கருத்தில்‌ தனது கவனத்தை ஈடுபடுத்தி உலகை 
மறந்த நிலையில்‌இருந்தாலும்‌, அமீன்‌ தன்னைத்தானே 
மறந்துவிடவில்லை. தனது உருவும்‌ தகுதியும்‌ அவன்‌ 
மனக்கண்‌ முன்பு சதா பிரதிபலித்துக்‌ கொண்டுதான்‌ 
இருந்தன. குடும்பம்‌ ஏற்படுவதற்கும்‌ அவனுடைய 
ஏழைமை நிலைக்கும்‌ வேண்டுமானால்‌ இழுத்து முடிச்‌ 
சிட்டு விடலாம்‌; ஆனால்‌, உருவம்‌ - இந்த விகாரம்‌ 
பொங்கி வழியும்‌ முகவிலாசம்‌ - இதைப்‌ பெண்ணாய்ப்‌ 
பிறந்த எவள்தான்‌ விரும்புவாள்‌? 

“எனக்குக்‌ குடும்பம்‌ இந்தப்‌ பிறவியில்‌ இல்லை; 
அதற்கு நான்‌ இன்னொரு பிறவி எடுத்துத்தான்‌ 
வர வேண்டும்‌'' என்று அவன்‌ உடனே தன்னைத்‌ 
தேற்றிக்கொண்டு விட்டாலும்‌, காய்ந்த விதை துளி 
நீர்‌ பட்டாலும்‌ உடனே முளைத்து எழுந்துவிடுவது 
போன்று, அவனுடைய வறண்ட உள்ளத்தில்‌, ஸீதா 
வார்த்த அந்தத்‌ துளி நீர்‌ - மணவாழ்க்கை முலையை 
எழுப்பி, அதை ஒரு பக்கம்‌ தழைத்து வளரச்‌ செய்து 
கொண்டிருந்தது. 

அதை அவன்‌ அடிக்கடி கிள்ளி எறிந்து பார்த்‌ 
தான்‌. “இது நிறைவேற்றிக்கொள்ள முடியாத ஆசை; 
நான்‌ நினைக்க முடியாத - நினைக்கக்கூடாத நிகழ்ச்சி" 
என்று ஒதுக்க முயன்றான்‌. ஆனால்‌ அது மீண்டும்‌ 
மீண்டும்‌ முளைத்தது; தழை விட்டுக்கொண்டே 
யிருந்தது. 

ஏதாவது ஒரு மார்க்கம்‌ - ஒரே ஒரு வழி தென்‌ 
படாதா என்று அது அலைந்தது. எவளாவது நாதி 
யற்றவள்‌ - என்னைப்‌ போன்ற குரூபி - அல்லது என்‌ 
சொரூபத்தைக்‌ கண்டுகொள்ள முடியாத கபோதி - 
என்னக்‌ குடும்பியாக்க வரமாட்டாளா என்று அது 
அலைந்தது. ஆம்‌; ஒருவேளை குருடி வேண்டுமானால்‌ 
அவனுக்கு மனைவியாக வரக்கூடும்‌. ஆனால்‌ அப்படி 
ஒரு குருடியும்‌ அவன்‌ கண்களில்‌ தென்‌ படவில்லையே? 

நாட்கள்‌ சென்றுகொண்டேயிருந்தன. அமீனைச்‌ 
சுற்றி, ஏன்‌ - அவனையே பாதிக்கும்‌ எத்தனை யோ 
நிகழ்ச்சிகள்‌ நடந்துவிட்டன. ஆயினும்‌, அவற்றால்‌ 
ஒன்றும்‌ இந்த உள்ளாசை பாதிக்கப்பட்டுவிட 

ல்லை. எப்பொழுது தனிமை அகப்பட்டாலும்‌, 
எச்சமயத்தில்‌ அவன்‌ உள்ளம்‌ பிற சிந்தனைகளின்‌ றிக்‌ 
காலியாக இருந்தாலும்‌, உடனே இந்தக்‌ குடும்ப 
நினைவு அங்கே தோன்றி அவனை ஆட்டுவித்தது. 
அதன அசைப்புக்கேற்ப அவன்‌ ஆடத்தான்‌ 

ஆடினான்‌. பம்பரம்போல அதன்‌ சுழற்சி வேகத்தில்‌ 
கிறங்கினான்‌. ஆனால்‌, எத்தனை கிறங்கி என்ன பயன்‌ ? 
அந்தக்‌ கிறக்கத்தை நிறுத்த ஒருத்தி இடைப்படவே 
இல்லையே! 

வட்டத்தின்‌ மையப்‌ புள்ளியிலிருந்து அதன்‌ 
சுற்றுக்குக்‌ கோடு இழுத்தால்‌, எத்தனை கோடுகளை 
எத்திசையில்‌ இழுத்தாலும்‌ அவை ஒரே அளவாகத்‌ 
தான்‌ இருக்கும்‌. உலக நியதி எனப்படுவதும்‌ இது 
போன்ற ஓர்‌ மையப்‌ புள்ளிதான்‌. அது எல்லாருக்‌ 
கும்‌ ஒரே அளவைத்தான்‌ வழங்கும்‌. 

ஒரு சொல்‌ - குடும்பம்‌' என்ற ஒரே ஒரு 
வார்த்தை, அதைப்பற்றி நினையாதிருந்த அமீனின்‌ 
மனத்தில்‌ பதிந்த தென்றால்‌, அதே சொல்‌, அதே 
நிலையில்‌ - ஏன்‌ - அவனிலும்‌ சாத்தியமான நிலையில்‌ 
இருந்த ஸீதாவை மாத்திரம்‌ வெறுமனே விட்டு 
வீடுமா? 

அன்று அமீன்‌ தனது விவாகப்‌ பிரச்னையைக்‌ 
கிளப்பும்‌ வரையில்‌ அவள்‌ குழந்தையாகத்தான்‌ இருந 
தாள்‌. பருவத்தின்‌ பரிமளிப்பு அவளுடைய இயற்கை 
அழகுடன்‌ கலந்து கதிர்‌ வீசிப்‌ பிறர்‌ கண்களைத்‌ 
தன்னிடம்‌ அள்ளி இழுத்தாலும்‌, அந்தக்‌ கண்களில்‌ 
ததும்பி நின்ற நோக்கின்‌ தத்துவத்தை உணராது 
அவள்‌ நடமாடி வந்தாள்‌. போர்டிங்‌ பள்ளியில்‌ 
இருந்த போதும்‌ சரி; அதை விட்டு வெளிவந்த 
பிறகும்‌ சரி; தென்பட்ட ஆண்‌ கண்களெல்லாம்‌ 
ஆசை வெறியோடுதான்‌ அவள்‌ வனப்பின்மீது 
பாய்ந்தன. ஆனால்‌ அவளோ, அவற்றின்‌ நோக்கை- 
அந்த நோக்கில்‌ தேங்கிய வேட்கையைப்‌ புரிந்து 
கொள்ளுமளவு மனப்‌ பக்குவமடைந்திருக்கவில்லை. 

தப்‌ பக்குவமடையாத மனத்தைப்‌ பக்குவப்‌ 
பத்தினித்‌ ன்‌ கிளப்பிய பிரச்னை. ஸீதா, 
அன்று ஒரே முரண்டாக, 'இப்போதைக்கு எனக்குக்‌ 
கல்யாணம்‌ இல்லை' என்று கூறிவிட்டுக்‌ காலேஜில்‌ 
சேர்ந்தாள்‌. ஆனாலும்‌ தன்‌ உள்ளத்தில்‌ அந்த நிமி 
ஷத்திலிருந்து ஓர்‌ கிளர்ச்சி எழுந்துவிட்டதை அவள 
உணராமலில்லை. இப்படியே வானில்‌ உலாவும்‌ வண்‌ 
டினத்தைப்போல்‌ சுதந்தரமாகச்‌ சிறகடித்துப்‌ பறந்து 
கொண்டிருப்பது என்றும்‌ சாத்தியமாகும்‌ காரியமல்ல 
என்றும்‌, என்றாகிலும்‌ ஒரு நாள்‌ ஏற்ற ஜோடி ஒன்று 
டன்‌ இணைந்து கூண்டிலடைப்பட வேண்டியதுதான்‌ 
என்றும்‌ அவள்‌ அன்று அறிந்துகொண்டாள. 
அதோடு, “அந்த ஜோடி யார்‌? எப்பொழுது எப்படி 
அதனுடன்‌ இணைப்பு ஏற்படப்‌ போகிறது?" என்ற ஓர்‌ 
விடையறியாத வினாவும்‌ அமீனைப்‌ போலவே அவள்‌ 
உள்ளத்தையும்‌ சுழற்றிக்கொண்டுதான்‌ இருந்தது. 
அமீனின்‌ மனக்குடைச்சல்‌ அடங்க வழியில்லை. அசா 
தாரண நிகழ்ச்சி - அதிசயத்திலும்‌ அதிசயமான சம்ப 
வம்‌ - நிகழ்ந்தாலன்றி அவன்‌ ஆவல்‌ நிறைவேருது. 
ஆனால்‌ ஸீதா? வீதியில்‌ மிளகாயைக்‌ கொட்டியிரு ந்‌ 
தால்‌ அதை மொய்க்க ஈக்களை விரட்டினாலும்‌ வர 
மாட்டா; சர்க்கரையை, தேனை, இல்லை... அமுதத்‌ 
தைக்‌ கொட்டியிருந்தால்‌, ஈக்கள்‌ என்ன? மனிதர்கள்‌ 
ஏன்‌- தேவர்கள்கூட அடிபிடி போட்டுக்கொண்டு 
அதை மொய்க்க வந்து குழுமிவிட மாட்டார்களா? 


ஸீதா பெண்கள்‌ கல்லூரியில்தான்‌ சேர்ந்திருந்‌ 
தாள்‌. பெண்களின்‌ ஹாஸ்டலிலே தங்கியிருந்தாள்‌. 
இருந்தாலும்‌ இந்தப்‌ பெண்களின்‌ கல்லூரியும்‌ ஹாஸ்‌ 
டலும்‌ சிறைக்கூடம்‌ அல்லவே? அங்கிருந்து நாள்‌ 
தோறும்‌ மாலையில்‌ பட்டுப்‌ பூச்சிகளைப்‌ போல வர்ண 
ஜாலங்களைப்‌ பரப்பிக்கொண்டு எத்தனை மாணவிகள்‌ 
கும்பல்‌ கும்பலாகச்‌ சர்வ சுதந்தரமாக வெளிக்‌ கிளம்‌ 

பிக்கொண்‌ டிருந்தனர்‌? அந்த ஒய்யாரமான பவனி 
யைப்‌ பார்ப்பதே தங்கள்‌ பிறவியின்‌ நிறைவாகும்‌ 
என நாக்கைத்‌ தொங்க விட்டவாறு, எப்பொழுது 
மணி ஐந்தடிக்கப்‌ போகிறது என்று கல்லூரி வாயிலை 
முற்றுகையிட்டு வந்த வாலிபப்‌ பட்டாளந்தான்‌ 
கொஞ்சமா? நூற்றுக்குத்‌ தொண்ணூறு மாணவி 
களின்‌ வருங்கால வாழ்க்கைக்கு அந்த முற்றுகை 
தான்‌ அஸ்திவாரமாக அமைந்தது. அதில்‌ ஒருத்தி 
யாகத்தான்‌ ஸீதாவும்‌ ஆனாள்‌. 

ஸீதாவின்‌ காதல்‌ உறவைப்‌ பெற்ற அந்தப்‌ 
பாக்கியசாலி எவ்விதத்திலும்‌ அவளுக்குத்‌ தகுந்தவன்‌ 
தான்‌. அவன்‌ திப்ருகாரின்‌ சிறந்த செல்வர்களுள்‌ 
ஒருவரின்‌ மகன்‌; பல தேயிலைத்‌ தோட்டங்களில்‌ ஒரே 
சொந்தக்காரரான அஸ்ஸாமிச்‌ சீமானுக்கு ஒரே 
வாரிசு. அழகில்‌ ஸீதா ரதியென்றால்‌ அவன்‌ மதன. 
அவன்‌ பெயரும்‌ அதுதான்‌. (ஜோடி யென்றால்‌ இது 
அல்லவோ ஜோடி!” என்று ஒருமுகமாக எவரும்‌ பிர 
மிக்கும்‌ வண்ணம்‌ அமைந்தது அவர்கள்‌ காதல்‌ 
இணைப்பு. 

மதன்‌ ஒரு 'ரிஸெர்ச்‌' மாணவன்‌. ஸீதாவின்‌ கல்‌ 
லூரிக்கு அடுத்துத்தான்‌ இருந்தது அவன்‌ காலேஜ்‌. 
ஆயினும்‌, காலேஜ்‌ முடிந்த பிறகு அன்றைப்‌ பரி 
சோதனைகளுக்கு விளக்கம்‌ எழுதி வைத்துவிட்டு 
வரும்‌ கோஷ்டியைச்‌ சேர்ந்தவன்‌ ஆதலால்‌, அவன்‌. 
வீடு திரும்பும்போது மாலையில்‌ ஐந்து மணிக்குமேல்‌ 
ஆகிவிடும்‌. அதற்குள்‌ ஹாஸ்டல்‌ வாசளூ செய்யும்‌ 
மாணவிகள்‌ உலவக்‌ கிளம்பிச்‌ சென்றுவிடுவார்கள்‌. 
அதனால்‌ பட்டுப்‌ பூச்சிகளின்‌ பவனி தரிசனம்‌ பெறும்‌ 
பாக்கியவான்‌ களுள்‌ ஒருவனாக அவன்‌ இருக்க முடிவ 
தில்லை. ஆனால்‌ ஒரு நாள்‌ அவன்‌ வேலை சற்று 
முன்னதாகவே முடிந்துவிட்டது. மோட்டார்‌ சைக்‌ 
கிளில்‌ வீடு திரும்பிக்கொண் டிருந்தான்‌. பெண்கள்‌ 

கல்லூரி வாசல்‌ வழியாகத்தான்‌ அவன்‌ செல்ல 
வேண்டும்‌. அப்பொழுது மாணவிகள்‌ உலவக்‌ கிளம்பி 
வெளிவந்துகொண்டிருந்த சமயம்‌. கண்களில்‌ விஷ 
மம்‌ துடிக்க, காதல்‌ உள்ளத்தைக்‌ குலுக்கக்‌ கல்லூரி 
வாசலில்‌ காத்துக்‌ கிடந்த வாலிபர்க்‌ கும்பலுடன்‌ 
பெண்கள்‌ கும்பலும்‌ கலக்கவே ரஸ்தா அடைபட்டு 
விட்டது. மதன்‌ “ஹார்னை' அழுத்திக்கொண்டே சைக்‌ 
கிளின்‌ வேகத்தைக்‌ குறைத்துக்கொண் 
டிருந்தான்‌. அவன்‌ விழி அழகே திரண்டுவந்தாற்‌ 
போல வந்துகொண் டிருந்த பெண்கள்‌ கும்பலைக்‌ 
கவனிக்கத்‌ தவறவில்லை, 


சிரிப்பும்‌ கும்மாளமுமாக வந்துகொண்‌் டிருந்த 
மாணவிகள்‌ கும்பல்‌ சைக்கிளுக்கு வழிவிட்டு, அங்கே 
சில இங்கே சிலவாகப்‌ பிரிந்தோடிற்று. அந்தப்‌ பிரி 
விலே சற்றுப்பிந்திய ஸீதா ரஸ்தாவின்‌ ஓரம்‌ செல்லக்‌ 
குறுக்கே பாய்ந்தாள்‌. மதன்‌ “சட்‌'டென “பிரேக்‌ கைப்‌ 
போட்டதால்‌ அவள்‌ தப்பிவிட்டாள்‌; ஆனால்‌ அந்தத்‌ 
திடீர்‌ நிறுத்தத்தின்‌ காரணமாக அவனுடைய நிலை 
தவறிவிட்டது. கால்களைக்‌ கீழ ஊன்றுமுன்பே சைக்‌ 
கிளோடு கீழே சாய்ந்துவிட்டான்‌. 


காயமொன்றும்‌ பிரமாதமாகப்‌ பட்டுவிடவில்லை. 
எனினும்‌ மதன்‌ சமாளித்துக்கொண்டு எழுமுன்பு கும்‌ 
பல்‌ கூடிவிட்டது. எத்தனை யோ விமரிசனங்கள்‌ கழு 
குக்‌ கண்‌ மாணவர்களின்‌ பொருமை யுள்ளத்தி 
விருந்து தெறித்து விழுந்தன. அதே சமயம்‌ மாணவி 
களிடமிருந்து அநுதாப மொழிகள்‌ அலையலையாக 
எழுந்து வந்து அவன்‌ உள்ளத்தில்‌ மோதின. அவை 
யொன்றையும்‌ அவன்‌ கவனஞ்‌ செய்யவில்லை. ஆனால்‌, 
எவள்‌ அந்த நிகழ்ச்சிக்குக்‌ காரணமானாளோ அவள்‌ 
முன்வந்து, “ஐ ஆம்‌ ஸாரி; எங்கேனும்‌ அடிபட்டுவிட்‌ 
டதோ?” என்று கேட்டபொழுது ஏதோ ஒரு கவர்ச்சி 

அவனை அவளிடம்‌ இழுத்தது. 'ஓ, நத்திங்‌” என்ற பதி 
லுடன்‌ அவன்‌ அவனைப்‌ பார்த்தான்‌. 

அன்று தொடங்கிய அந்த விழிகளின்‌ நிலைப்பு 
அவர்கள்‌ சந்திக்குந்தோறும்‌ நிலை பெறலாயிற்று. 
மதன்‌ முன்போல்‌ ஆறு ஏழு மணி வரையில்‌ பரிசோத 
னைக்‌ குறிப்பை எழுதிக்கொண்‌் டிருப்பதில்லை. ஸீதா 
வைச்‌ சந்திக்கக்‌ கல்லூரி வாசலுக்கு வந்துவிடுவான்‌. 


ஒரு மாதம்‌ இவ்வாறு கழிந்தது. பிறகு ஒரு நாள்‌ 
காதல்‌ அவ்விருவரையும்‌ இழுத்து முடிச்சிட்டு 
விட்டது. 

அன்று ஞாயிற்றுக்கிழமை -- விடுமுறை நாள்‌. 
ஒவ்வொரு ஞாயிறன்றும்‌ காலையில்‌ அமீனைக்‌ 
கொண்டுவர ஸீதா வீடுசெல்வது வழக்கம்‌. வீட்டுக்‌ 
கும்‌ காலேஜாக்கும்‌ சுமார்‌ ஒன்றரை மைல்‌ தூரம்‌ 
இருக்கும்‌. ஸீதா டாங்காவில்தான்‌ போய்‌ வருவாள்‌. 
அன்றும்‌ அப்படித்தான்‌; கல்லூரி வாயிலில்‌, ரஸ்தா 
வோடு வரும்‌ காலி டாங்காவை எதிர்பார்த்து நின்று 
கொண்டிருந்தாள்‌ அவள்‌. 

காலேஜ்‌ டென்னிஸ்‌ கோர்ட்டில்‌ பந்தாடிவிட்டுத்‌ 
தனது வாகனத்தில்‌ திரும்பிக்கொண்டிருந்தான்‌, 
மதன்‌. ஸீதா நிற்பதைப்‌ பார்த்ததும்‌ அவன்‌ வண்டி 
தானாகவே நின்றது. வழக்கமான விழிகளின்‌ நிலைப்‌ 
புக்குப்‌ பிறகு, “ஏன்‌ இங்கே நிற்கிறீர்கள்‌? எங்கே 
போக வேண்டும்‌?” என்று பல காலம்‌ பழகியவனைப்‌ 
போலப்‌ பேச ஆரம்பித்தான்‌. 

அவளும்‌ அவனைப்‌ புது முகமாகக்‌ கருதவே 
இல்லை. “வீட்டுக்கு என்று உடனே பதில்‌ தந்தாள்‌. 

“நீங்கள்‌ இந்த ஊர்தானா? உங்கள்‌ வீடு எங்கே 
இருக்கிறது?” 

“மால்‌ வட்டாரத்தில்‌. 

“ஓ! நான்‌ போகிற வழிதான்‌. ஆட்சேபம்‌ 
இல்லை என்றால்‌ நானே ஒரு “லிப்ட்‌' கொடுக்கிறேன்‌.” 

“பரவாயில்லை; தாங்ஸ்‌.” - | 

“ஏன்‌? சைக்கிளில்‌ வரப்‌ பயமாக இருக்கிறதா?” ' 

- *சைக்கிளுக்குப்‌ பயப்படவில்லை; ஆனால்‌....! 
ஸீதா குறும்பு நகையுடன்‌ அவனை ஓரக்கண்ணால்‌ 
பார்த்தாள்‌. 
“நான்‌ ராவணனல்லவே!'” என்று சிரித்தான்‌ 
்‌ மதன்‌. 

அவன்‌ புதிர்ப்‌ பதிலை அவள்‌ புரிந்துகொண்டாள்‌. 
“என்‌ பெயர்‌ எப்படித்‌ தெரிந்தது?” என்று வியப்பு 
டன்‌ வினவினாள்‌. 

“இதோ' '- அவன்‌ அவள்கையில்‌ இருந்த காலேஜ்‌ 
புத்தகத்தின்‌ மேலட்டையைக்‌ காட்டினான்‌. அதில்‌ 
அவள்‌ பெயர்‌ எழுதியிருந்தது. 

ஸீதா அந்தப்‌ புத்தகத்தை மலர்ச்சியோடு மார்‌ 
புடன்‌ சேர்த்து அணைத்துக்கொண்டாள்‌. மதனுக்கு 
அவள்‌ தன்னையே அவ்வாறு அணைத்துக்கொள்வது 
போன்ற இன்பஉணர்வு ஏற்பட்டது. அந்த உணர்ச்சி 
யோடு சைக்கிளை .மிதித்து “ஸ்டார்ட்‌' செய்து 
கொண்டே, “என்ன, ஏறலாமே?” என்றான்‌. ட 

“ஐயையோ, நான்‌ மாட்டேன்‌” என்றாள்‌ அவள்‌ 
பயந்தவள்‌ போல. ப 

“இதுதானே...” அவன்‌ அவளைப்‌ பார்த்த 
பார்வை! ப 

“ம்ஹ ம்‌. நீங்கள்‌ என்னைத்‌ தூக்கிச்‌ சென்று 
சிறை செய்துவிடுவீர்கள்‌.'' 

“உங்களைச்‌ சிறைவைக்க நான்‌ அசோகவனத்‌ 
துக்கு எங்கே போவது?” 

“ஏன்‌? அது உங்களிடமே இருக்கிறதே!” 

“என்னிடமா?” 

“ஆமாம்‌; இதோ!” ஸீதா மதனின்‌ மார்பைச்‌ சுட்‌ 
டிக்‌ காட்டிக்கொண்டே சைக்கிளின்‌ பின்னால்‌ ஏறி 
அமர்‌ ந்து அவன்‌ இடுப்பைச்‌ சுற்றிக்‌ கைகளை வளைத்‌ 
துக்கொண்டாள்‌. 

“அகப்பட்டுக்கொண்டீர்களா? இனி இந்தச்‌ 
சிறையிலிருந்து உங்களைத்‌ தப்பவிடுகிறேனோ, 
பாருங்கள்‌.” 

மதன்‌ அவள்‌ அணைப்பின்‌ போதையில்‌ இவ்வாறு 
கூறி, அதை ஸீதா எவ்வாறு ஏற்கிறாள்‌ என்பதைக்‌ 
கவனிக்கக்‌ கழுத்தைப்‌ பின்‌ வளைத்து நோக்கினான்‌. 

“நான்‌ தப்ப விரும்பவில்லையே!'” என்று அவள்‌ 
அவன்‌ காதோடு காதாகக்‌ கூறிவிட்டுத்‌ தலையைக்‌ 
கவிழ்த்துக்கொண்டாள்‌. 

சைக்கிள்‌ சென்றுகொண்‌ டிருந்தது. அவர்கள்‌ 
சம்பாஷணையும்‌ வளர்ந்துகொண்டே போயிற்று. 
வீடு வந்து சேருமுன்பு இருவரும்‌ நீண்ட நாள்‌ 


பழகியவர்கள்‌ போன்று ஆகிவிட்டனர்‌. 
14 


எமீதாவை அவள்‌ வீட்டு வாசலில்‌ இறக்கிவிட்டு, 
“மறுபடியும்‌ எப்பொழுது சந்திப்பது?'; என்று 
கேட்டான்‌ மதன்‌. 

“எப்பொழுது விரும்பினாலும்‌” என்றாள்‌ அவள்‌. 

“ஆனால்‌ ஹாஸ்டல்‌ ஒரு சிறைக்கூட மாயிற்றே!'' 

“அதனால்‌ என்ன? அதற்குத்‌ தலைமுழுகிவிட்டால்‌ 
ஆயிற்று” என்று சட்டென்று கூறினாள்‌ ஸீதா. 

“சரி, மாலையில்‌ வருகிறேன்‌; குஷியாக இப்படி 
மலையடிவாரம்‌ வரையில்‌ போய்வரலாம்‌.” 

“ நன்றாக.” 
“அல்‌ ரைட்‌; சீரியோ” என்று அவன்‌ வலக்‌ 


கையைத்‌ தலைக்குமேலே உயர்த்தி ஆட்டி அவளிடம்‌ : 
விடைபெற்றுக்கொண்டு சைக்கிளைச்‌ செலுத்தினான்‌. . 


சைக்கிள்‌ அவ்வீதி திரும்பி மணையுமட்டும்‌ வாசலிலே 
நின்ற ஸீதா, பின்னர்‌, அன்றைப்‌ புது அ நுபவத்தின்‌ 
இன்ப லாகிரி தெளியாமலே மெதுவான குரலில்‌ சினி 
மாப்‌ பாட்டு ஒன்றை முணுமுணுத்துக்கொண்டு 
திரும்பினாள்‌. வீட்டு வாசலில்‌ அமீன்‌ வைத்த வி 
வாங்காமல்‌, ஒரே பேராச்சரியத்தில்‌ மூழ்கி, பச்ச 
மூச்சற்று நிற்பதைக்‌ கண்டதும்‌, அவளைக்‌ கணத்தில்‌ 
வெட்க உணர்ச்சி கவிந்தது. 

“யார்‌ அவர்‌, ஸீதா?” 


அவள்‌ பதிலின்றி முறுவலித்து நின்றாள்‌. 

“யார்தான்‌ சொல்லேன்‌. இதில்‌ என்ன வெட்‌ 
கம்‌?” என்று. மீண்டும்‌ கேட்டான்‌ அமீன்‌. 

“அவர்‌ என்‌ புது நண்பர்‌ - மதன்‌.” 

அது அவனுக்குத்‌ தெரியாதா, என்ன? ஏன்‌ -- 
அதிலும்‌ மேம்பட்ட ஓர்‌ உறவை, ஓர்‌ பிணைப்பைக்‌ 
கூட, அவன்‌ புரிந்துகொண்டு, அதை அவள்‌ வாய்‌ 
வழி வரவழைக்கத்தானே அவ்வாறு கேட்டான்‌? 

“மதன்‌! மதன்‌! ரதிக்கேற்ற மதன்‌! அவன்‌ கைப்‌ 
புஷ்ப பாணத்தின்‌ வன்மைதான்‌ என்னே!" அமீன்‌ 
உள்ளம்‌ கனிந்த களிப்புடன்‌ இவ்வாறு சொன்னான்‌. 

“போ அமீன்‌” என்று நாணத்தோடு அவன்‌ 


தீர்மானத்தை உறுதி செய்தாள்‌ ஸீதா. தொடர்ந்து, 


சற்று முன்பு மதனிடமிருந்து அறிந்த அவன்‌ பிறப்பு 
வளர்ப்பு தகுதி பற்றிய செய்திகளை அமீனின்‌ கேள்வி 
களுக்கு விடைகளாகக்‌ கொஞ்சங்‌ கொஞ்சமாகக்‌ கக்கி 
விட்டாள்‌. 

அவற்றைக்‌ கேட்டபோது அமீனை ஆனந்தம்‌ 
வந்து மூடிற்று. எவளைக்‌ கன்னியாகப்‌ பாதுகாப்பது 
அவனை மீளாக்‌ கவலையில்‌ ஆழ்த்தி வந்ததோ, எவள்‌ 
“இப்போதைக்கு எனக்கு விவாகமில்லை” என்று கூறிக்‌ 
கொண்டிருந்தாளோ அவள்‌ தானாகவே அதில்‌ 
கவிந்து தனக்கு உரிய துணையைத்‌ தேடிக்கொண்டு 
விட்டாள்‌. அமீனின்‌ கவலையில்‌ பாதி கரைந்து 
விட்டது. ஆனால்‌, அந்தக்‌ கரைந்த கவலையின்‌ 
இடத்தைச்‌ சொந்தக்‌ கவலை உடனே நிறைத்துக்‌ 
கொண்டது. 

“ஸீதா குடும்ப வாழ்வுக்கு அஸ்திவாரக்‌ கல்‌ 
நட்டுவிட்டாள்‌; ஆனால்‌ நான? 

“கான மயிலாடக்‌ கண்டிருந்த வான்கோழி...” 
என்ற அர்த்தம்‌ கொடுக்கும்‌ வங்காளப்‌ பழமொழிப்‌ 
_ பாடல்‌ அவன்‌ நினைவுக்கு வந்தது. அமீன்‌ உள்ளுக் 
குள்ளே, குடும்ப வாழ்வைப்பற்றி நினைக்க முடியாத 
படி செய்துவிட்ட தனது கோர உருவைச்‌ சபித்துக்‌ 
கொண்டான்‌. 

னந்தம்‌ நிறைந்த உள்ளத்திலிருர்‌ ர்‌ 
அகிருப்திக்‌ சிரிப்பு வெளிப்பட்டது. கன்‌ 4 

'உமர்‌ கயாம்‌' என்ற பாரசீகக்‌ கவிஞர்‌ காதலைக்‌ 
கள்ளுக்கு ஒப்பிட்டுப்‌ பாடியிருக்கிறார்‌. அந்த உப 
மானம்‌ எட்டாக்‌ கற்பனையல்ல; முற்றும்‌ உண்மை 
யானதுதான்‌. மது அளவோடு உட்செல்லும்போது 
மனிதரை ஒன்றுமே செய்வதில்லை. அளவை மிஞ்சி 
னால்‌ தன்னை மறக்கச்‌ செய்துவிடுகிறது. காதலும்‌ 
அப்படித்தான்‌; கட்டுப்பாட்டுக்குள்‌ இருக்கு மட்டும்‌ 
அது தெவிட்டாத இன்பமளிக்கிறது. இனிக்கிறதே 
என்று அளவு மீறிப்‌ பருகினால்‌ கண்களைக்‌ கட்டி 
விடுகிறது; நம்மைக்கூடக்‌ கட்டிப்‌ பிடித்து இழுத்து 
எங்கோ அதல பாதாளத்தில்‌ கொண்டு தள்ளி 
விடுகிறது. 

ல எனுக்கு எக்க அறு ங்களை! 
அப்படித்தான்‌ மொந்தை மொந்தையாக அள்ளிப்‌ 
பருக விரும்பினார்கள்‌. அதன்‌ போதை நாளுக்கு 
நாள்‌, கணத்துக்குக்‌ கணம்‌ பெருகி, அவர்கள்‌ 
நினைவை மங்கச்‌ செய்தது. முதுவு? 

அவ்விருவரும்‌ சந்தித்துப்‌ பழக ஆரம்பித்துச்‌ 
சரியாக ஆறு மாதங்கள்‌ கூட ஆகவில்லை. அதற்குள்‌ 
அந்தோ! எத்தனை கொடிய சங்கடம்‌ நேர்ந்து 
விட்டது! 

அந்த ஆறு மாதங்களில்‌ ஸீதா முற்றும்‌. “புது 
மனுஷி'யாக மாறிவிட்டாள்‌. அவள்‌ உடலில்‌ அப்‌ 
பொழுது ஒரே ஜீவன்தான்‌ இருந்தது. அது அவள்‌ 
அல்ல; மதன்‌! அந்த ஜீவாத்மா எப்படிப்‌ பணிந்ததோ, 
அப்படி இந்தப்‌ பரமாத்மா ஆடினாள்‌. 

. மதன்‌ நலலவன்தான்‌. இருந்தாலும்‌ ஆடம்பரப்‌ 
பிரியன்‌. எழிலொன்றையே வழிபட்டு, அதல்லாத 
வற்றை வெறுத்து ஒதுக்குபவன்‌. அந்தப்‌ பிறவிக்‌ 
குணந்தான்‌ போலும்‌, ஒரு பாவமும்‌ அறியாத, முற்‌. 
றும்‌ நல்லவனான அமீனின்‌ மீது அவனுக்குக்‌ காரண 
மில்லாத வெறுப்பு ஏற்படச்‌ செய்தது. இல்லை, 
இல்லை-- காரணம்‌ இருந்தது. அமீன்‌ குரூபி 
அல்லவா? அவனுக்கு அடங்கியவளாக, அவனால்‌ 
வளாக்கப்படுபவளாக அவனிடம்‌ அன்‌ பு பூண்ட 
வளாக, தன்‌ காதலி இருப்பதை மதன்‌ எங்ஙனம்‌ 
சகிக்க முடியும்‌? எனவே, அவன்‌ அவர்கள்‌ தொடர்‌ 
பைத்‌ துண்டிக்க விரும்பினான்‌. 

கொஞ்சங்‌ கொஞ்சமாக ஸீதாவின்‌ . அந்தஸ்‌ 
தையும்‌,அமீனின்‌ போக்கற்ற தன்மையையும்‌,அவளது 
இணையற்ற வனப்பையும்‌, அவனது குரூபத்தையும்‌, 
அவளுடைய கல்வி அறிவையும்‌, அவனுடைய அறி 
விலித்‌ தன்மையையும்‌ சுட்டிக்‌ காட்டி, “இதோ பார்‌ 
ஸீதா; பொன்னும்‌ மணியும்‌ இணையும்‌; இணையலாம்‌; 

இணைந்தால்‌ இரண்டும்‌ சோபையடையும்‌. ஆனால்‌. 
பொன்னும்‌ ஈயமும்‌ பொருந்துமா? ஈயம்‌ தனது 
இளித்த நிறத்தை வெளிக்காட்டி விடுவதோடு, 
பொன்னையும்‌ அல்லவா கரிசூழவைத்துவிடும்‌? சேராத 
பொருள்களைச்‌ சேர்க்கலாகாது. அவை விலகித்தான்‌ 
இருக்க வேண்டும்‌. அப்படியும்‌ இவன்‌ யார்‌? உன 
அண்ணனா, தம்பியா, அல்லது உறவினனா? உங்கள்‌ 
சாதியா, இனமா? எதற்காக இவனை வைத்‌ 
துப்‌ பாதுகாத்து, இவனுக்கு அடங்கியவளாக இருக்க 
வேண்டும்‌? வளர்த்த கடனுக்கு நாலு காசை வீசி 
ஒதுக்கிவிடா து, கருங்கடலிடம்‌. சரண்‌ புகுந்த நல்‌ 
்‌ முத்தைப்‌ போல, உனது ஜோதி இந்த அமீனிடம்‌ 
அழுந்திக்‌ கிடக்க வாழ்க்கை நடத்துகிறாயே'” என்று 
யோசனை கூறினான்‌. ப 
குழந்தைத்‌ தன்மை மாறாத ஸீதா, இன்னும்‌ 
்‌ எடுப்பார்‌ கைப்பிள்ளை'யாகவே இருந்தாள்‌. அதி 
லும்‌ காதல்‌ மதுவை மாந்தி மன மயக்கம்‌ அடைந்து 
வேறு இருந்தாளா? அவளுக்குச்‌ சூழ்நிலையே மறந்து 
விட்டது. 
அவள்‌ உள்ளத்தில்‌ வெடி மருந்து நன்றாகத்‌ 
திணிக்கப்பட்டு விட்டது. அது வெடித்துச்‌ சிதற, 
சிறு நெருப்புப்‌ பொறிதான்‌ தேவையாக இருந்தது. 


3 
} 


அதுவும்‌ அண்மையிலே நேர்ந்துவிட்டது. - 
அப்பொழுது ஸீதா, ஹாஸ்டலில்‌ வாசஞ்‌ 
செய்து வந்த மாணவியல்ல; அதற்கு என்றோ தலை 
முழுகிவிட்டாள்‌. படிப்பு என்னவோ தொடர்ந்தது; 
ஆனால்‌ அது கல்லூரிக்‌ கல்வியல்ல; காதல்‌ கல்வி. 
அவள்‌ நடையுடை பாவனைகளே முற்றும்‌ மாறி 
விட்டன. ஐந்துக்கும்‌ பத்துக்கும்‌ அமீன எதிர்‌ 
பார்த்து நின்றவளல்ல. தன்‌ பணத்தை, தனது 
 சொத்தைத்‌ தானே அநுபவிக்க, அவள்‌ தொடங்கி 
விட்டாள்‌. . 


பூ. 6 

அமீனும்‌ இதனால்‌ ஒன்றும்‌ விகல்பமோ, மன 
வருத்தமோ அடைந்து விடவில்லை. “குழந்தை 
வளர்ந்துவிட்டாள்‌. பணக்காரக்‌ காதலன்‌ ஒருவன்‌ 
வேறு கிட்டியிருக்கிறான்‌. அவனுக்கு ஏற்றவாறுஅவள்‌ 
வாழ்க்கைத்‌ தரம்‌ உயர வேண்டியதுதானே? இந்த 
ஆறுலட்ச ரூபாய்ச்‌ சொத்தையும்‌ ஆண்டு அ நுபவிக்க 
அவளே முன்வந்துவிட்ட பிறகு, அதில்‌ நான்‌ குறுக்‌ 
கிடுவது சரியல்ல' என்று ஒதுங்கியதோடு, டிரஸ்டி 
களிடம்‌ அவள்‌ காட்டிய செக்கில்‌ கையெழுத்திட மாறு 
கூறிவிட்டான்‌. 


அது போதாதா அவளுக்கு? பல வருடங்களாக 
வட்டியோடு வட்டி சேர்ந்து புற்றைப்‌ போல நிலையாக 
வளர்ந்து வந்த ராயின்‌ சொத்துக்‌ கரையலாயிற்று. 
ஸீதா கார்‌ வாங்கினாள்‌. பங்களா வாங்கினாள்‌. 
வேலைக்காரர்களை அமர்த்திக்‌ கொண்டாள்‌. கிளப்பு 
களில்‌ மெம்பரானாள்‌. அவற்றுக்கு அள்ளி. 
அள்ளி நன்கொடைகளை வழங்கினாள்‌. இன்னும்‌. 
இப்படியே எத்தனையோ செக்குப்‌ புத்தகங்கள்‌ 


காலியாயின. 


பாங்கிப்‌ பணம்‌ கொஞ்சங்‌ கொஞ்சமாகத்‌ தேய்‌ 
வதைப்‌ பற்றி அமீன்‌ கவலையடையவில்லை. “இந்தச்‌ 
சொத்து முழுவதும்‌ கரைந்து விட்டாலுங்கூட, 
அவளைக்‌ கைப்பிடிக்க இருப்பவனின்‌ சொத்து மலை 
போலிருக்கிறதே என்று கவலையின்றி இருந்தான்‌. 
. ஆலை அவனுக்கு, ‘இந்தப்‌ பையன மதன்‌, இவ 
ளையே பணத்தை வாரி இறைக்கச்‌ செய்கிறானே 
அன்றித்‌ தன்‌ பையிலிருந்து தம்படிகூடக்‌ கழற்றுவ 
தில்லையே, ஏன்‌?” என்று ஒரு சந்தேகம்‌ உண்டா... 
யிற்று. அந்தச்‌ சந்தேகம்‌ ஒரு நாள்‌ தெளிந்து 
விட்டது. தேளிந்ததா? இல்லை; இன்னொரு பெரிய 
சந்தேகத்துக்கு அடி கோலிற்று! | 

அன்று மதனைத்‌ தேடி அவன்‌ வீட்டு வேலையாள்‌ 
ஒருவன்‌ ஸீதாவின்‌ பங்களாவுக்கு வந்தான்‌. அவர்‌ 
கள்‌ எங்கோ வெளியே போயிருந்தனர்‌. அமீன்தான்‌ 
இருந்தான்‌. மெல்ல வேலையாளிடம்‌ பேச்சுவிட்ட 
போது அவன்‌ அப்படியே அதிர்ந்து போய்விட்டான்‌. 
அதாவது மதனின்‌ அப்பா பெரிய சுக்குச்‌ செட்டி! 
அவரிடமிருந்து சல்லிக்‌ காசுகூட அவனால்‌ பெயரச்‌ 
செய்ய முடியாது, அது மாத்திரமல்ல; அவனை ஈடாக்‌ 
கிப்‌ பொருளீட்டவும்‌ அவர்‌ நிச்சயித்திருந்தார்‌ -- பக்‌ 
கத்து ஊரில்‌ ஒரு பெரிய ஜாகீர்தாரின்‌ ஒரே மகளை 
மதனுக்கு மணமுடித்து அவனை அந்த ஜாகீரின்‌ 
உரியவனாக்கப்‌ போகிறார்‌. 

“ஐயோ! அப்படியானால்‌ ஸீதாவின்‌ கதி?” என்று 
அலறினான்‌ அமீன்‌. 

“கதி அவள்‌ விதிப்படி ஆகும்‌." 

“அப்படியென்றால்‌?” 

“நீ என்ன ஐயா பச்சைக்‌ குழந்தையாக இருக்‌ 
கிருயே; இன்னுமா புரியவில்லை, உனக்கு? சின்ன 
யசமானர்‌ அப்பாவின்‌ முன்‌ பெட்டிப்‌ பாம்பு. உங்கள்‌ 
வீட்டுப்‌ பெண்ணுடன்‌ சுற்றித்‌ திரிவது அவருக்குத்‌ 
தெரியாது. தெரிந்ததானால்‌....?'' 

“தெரிந்தால்‌ என்ன ஐயா? அவள்‌ ஒன்றும்‌ 
பஞ்சைப்‌ பெண்ணல்ல: ஆறேழு லட்சத்துக்கு 
அதிபதி; தெரியுமா, உனக்கு?'' 

“ஆறு லட்சம்‌! ஆறு லட்சம்‌ எங்கே, அறுநூறு 
லட்சம்‌ எங்கே? பிரம்மாண்டமான ஜாகீர்‌ எங்கே? 
இந்த ஓட்டைப்‌ பங்களா எங்கே? அங்கே கிட்டும்‌ 
ஆள்‌ கட்டு எங்கே? இங்குள்ள அநாமதேயத்‌ 
தன்மை எங்கே? போ ஐயா போ, பைத்தியம்‌! 
எங்கள்‌ பெரிய யசமானரைப்பற்றி நீ கேள்விப்பட்ட 


தில்லை போலும்‌. அவர்‌ கல்லிலிருந்து நார்‌ உரிக்கும்‌ 

பேர்வழி மாத்திரமல்ல; அந்த நாரைப்‌ பட்டு நூல்‌ 
என்று கூறிப்‌ பணமாக்கிவிடுவார்‌, ஐயா; உனக்காக 
வும்‌, அந்தப்‌ பெண்ணுக்காகவும்‌ சொல்லுகிறேன்‌; 
இது எட்டாப்‌ பழம்‌; இதற்குக்‌ கொட்டாவி விட்டுப்‌ 
பயனில்லை." 

கல்லாய்ச்‌ சமைந்துவிட்டான்‌, அமீன்‌. ஐயோ! 
ஸீதா இதை அறிந்தால்‌? அறியாமல்‌ இருக்க 
முடியுமா? இல்லை; அவன்தான்‌ அதைச்‌ சொல்லா 
திருக்கலாமா? ஆனால்‌, அதைப்‌ பக்குவமாகச்‌ சொல்ல 
விரும்பினான்‌; சொன்னான்‌: “என்னம்மா, இப்படி 
வெறுமனே இரண்டு பேர்களும்‌ சுற்றிக்கொண்டிருந் 
தால்‌ என்ன அர்த்தம்‌? ஒரு கல்யாணம்‌ கார்த்தி 
கைக்கு ஏற்பாடு செய்ய வேண்டாமா?” என்று. 

“உனக்குக்‌ கல்யாணப்‌ பித்து நன்றாகப்‌ பிடித்து 
விட்டது, அமீன்‌" என்று கூறி நகைத்தாள்‌, அவள்‌. 

அவனுக்குக்‌ கல்யாணப்‌ பித்துப்‌ பிடித்துத்தான்‌ 
இருந்தது. அது ஒரு பக்கம்‌ அவனைச்‌ செல்லைப்‌ 
போல அரித்து வந்தாலும்‌, இப்பொழுதை விஷயம்‌ 
வேறல்லவா? எனவே “கல்யாணம்‌” என்றதும்‌ குதித்‌ 
தெழுந்த உள்ளத்தை அடக்கிவிட்டு, மதனைப்பற்றிக்‌ 
கேள்விப்பட்டவற்றை அவளிடம்‌ சொன்னான்‌. 

“ நான்ஸென்ஸ்‌; எல்லாம்‌ பொய்‌” என்று 
வெகுண்டாள்‌ ஸீதா. 

“பொய்யாக வேண்டும்‌ என்பதுதான்‌ என்‌ 
பிரார்த்தனை, ஸீதா. ஆனால்‌, நீ ஏமாற்றப்பட்டுவிட 
லாகாதே என்ற பயமும்‌ என்னை வாட்டுகிறது.” 

ஸீதாவுக்கு ஏற்கனவே அமீனின்‌ பேச்சுக்களும்‌ 
போக்கும்‌ பிடிக்காமலிரு ந்தன. அவன்‌ எது சொன்னா 
லும்‌ ஏளனம்‌ செய்வது, என்ன செய்தாலும்‌ குறை 
கூறுவது என்று இவ்வாறு தண்‌ அதிருப்தியை 
வெளிக்காட்டி வந்தாள்‌. - உண்மையில்‌, அன்றை 

நிலையில்‌, அவன்‌ தன்னோடு ஒண்டிக்கொண்டிருப்ப 
தையே அவள்‌ வெறுத்தாள்‌. அவளுக்கு இப்போது 
மதனின்‌ வார்த்தைகள்தாம்‌ தெய்வ வாக்காகப்‌ 
பட்டன. அவன்‌ இச்சைகளை நிறைவேற்ற வேண்டி, 
எதையும்‌ நிராகரிக்க, எவரையும்‌ உதறித்தள்ளத்‌ 
தயாராக இருந்தாள்‌. எனவே, பல நாட்களாக வத்தி்‌ 
வைக்கப்பட்டு வந்த அவள்‌ உள்ளம்‌, இன்று படீ 
ரென்று வெடித்தது. 

“உன்‌ பயத்தையும்‌ உன்னையும்‌ கொண்டு 
குப்பையில்‌ கள்ளு, அமீன்‌. பல தடவைகள்‌ நான்‌ 
உன்னை எச்சரித்திருக்கிறேன்‌, “என்‌ காரியங்‌ 
களில்‌ தலையிடாதே' என்று. ஆயினும்‌, நீ என்னவோ, 
என்னைக்‌ காப்பாற்றி வருபவனைப்போல, எல்லா 
விஷயங்களிலும்‌ குறுக்கிடுகிறாய்‌. அமீன்‌, உன்‌ 
தொல்லை என்னால்‌ பொறுக்க முடியாத அளவுக்கு 
வளர்ந்துவிட்டது. உன்‌ உள்ளத்தில்‌ குரோதம்‌ 
முளைத்து வருகிறது, நான்‌ எனக்கு ஏற்ற காதலனோடு 
பழகிக்‌ களித்திருப்பது உனக்குப்‌ பொறாமையை 
ஊட்டியிருக்கிறது; அதனால்தான்‌, இல்லாத கதை 
களைக்‌ கட்டி...” 

ஸீதா” என்று குறுக்கிட்டான்‌ அமீன்‌. அவள்‌ 
வாயினின்று வந்த ஒவ்வொரு வா ர்த்தையும்‌ 
ஒவ்வொரு சுடு சரமாக அனைத்‌ துளைத்தது. 
எவளுக்காகத்‌ தன்‌ இன்பங்களைப்‌ புறக்கணித்து 
வந்தானோ, எவளுடைய இனிய வாழ்வே 
தனக்கு இன்பமளிக்கும்‌ எனக்‌ கருதியிருந்தானோ, 
எவள்‌ பொருட்டுத்‌ தன்னையும்‌ தியாகமிடச்‌ சித்தமாக 
இருந்தானோ, அவள்‌ தன்மீது அபாண்டப பழி 
ஒன்றைச்‌ சுமத்திப்‌ பேசியபோது, அவனுடைய 
உள்ளம்‌, பாளம்‌ பாளமாகப்‌ பிளந்துபோயிற்று. 
அந்த உடைந்த உள்ளத்தின்‌ ரத்தப்‌ பெருக்காக 
அவன்‌ கண்களில்‌ நீர்‌ துளிர்த்தது. “ஸீதா, என்‌ 


86 


ஸீதா, நீயா இப்படிப்‌ பேசுகின்றாய்‌? உனது நல்‌ 
வாழ்வுக்கு ஊறு செய்து வருபவனென்று உன்‌ வாய்‌ 
தானா என்னைப்‌ பழிக்கிறது? இது அபாண்டம்‌, 
ஸீதா. என்‌ செவிகளில்‌ விழுந்த செய்தியை - அது 
உன்‌ இன்பக்‌ கோட்டையின்‌ அஸ்திவாரத்தைப்‌ 
பெயர்க்கும்படி இருந்ததால்‌ - உன்‌. கவனத்துக்குக 
கொண்டு வந்ததற்காக, என்னை இவ்வாறு அவதூறு 
செய்வது அழகல்ல, ஸீதா.” 

அமீனின்‌ இதயத்திலிருந்து பெருகிய குருதியில்‌ 
தோய்ந்து வந்த இந்த வார்த்தைகளை அலட்சியமாகச்‌ 
செவி மடுத்தாள்‌, ஸீதா. பிறகு சொன்னாள்‌: “இதோ 
பார்‌, அமீன்‌; உனக்கும்‌ எனக்கும்‌ இப்பொழுது 
வெகு தூரமாகிவிட்டது. நான்‌ சந்தோஷமாக வாழ 
வேண்டும்‌ என்பது உனது உள்ளக்‌ கிடக்கையானால்‌ 
நீ செய்யக்கூடியது ஒன்றே ஒன்றுதான்‌...” 

“அது என்னவென்று சொல்‌, ஸீதா; உன்‌ 
ஆன ந்தத்தைவிடப்‌ பெரிது எனக்கு ஒன்றுமேயில்லை. 
சொல்‌; எதுவானாலும்‌ உடனே செய்கிறேன்‌.” 

“செய்வாயா? நிச்சயமாகச்‌ செய்வாயா?” 

“கட்டாயம்‌ செய்வேன்‌, ஸீதா; சொல்‌; ஏன்‌ 
தயங்குகிறாய்‌?” 

ஸீதா முகத்தை எங்கோ திருப்பிக்கொண்டு, “நீ 
இந்த வீட்டை விட்டு உடனே போய்விட வேண்டும்‌. 
இனி என்றுமே என்‌ காரியங்களில்‌ குறுக்கிடாமல்‌ 
முற்றும்‌ அந்நியனாக இருக்க வேண்டும்‌” என்றாள்‌. 

உடைந்த இதயத்தின்‌ மீது மற்றொரு சம்மட்டி 
அடி விழுந்தது. அமீன்‌ ஆடவன்‌; திடசித்தமுடைய 
வன்‌; ஆதலால்‌ அதைத்‌ தாங்கிக்கொண்டான்‌. 
தாங்கிக்கொண்டு சொன்னான்‌: “வேண்டாம்‌ ஸீதா; 
உயிரை இங்கே வைத்துவிட்டு என்‌ உடலை அப்புறப்‌ 
படுத்த முயலாதே.” 

“என்ன உளறுகிறாய்‌ மறுபடியும்‌?” 

“உளறவில்லை ஸீதா; உண்மையைச்‌ சொல்லு 
கிறேன்‌. நீயே என்‌ உயிர்‌.” 

“நிறுத்து, நயவஞ்சகா! உனது துரோக 
நினைவை இப்பொழுது புரிந்துகொண்டேன்‌. என்‌ 
மதனைப்பற்றி ஏன்‌ பொய்க்‌ கதைகளைக்‌ கூறி 
என்னைத்‌ தவறான வழியில்‌ இழுத்துவிடப்‌ பார்த்தாய்‌ 
என்பதையும்‌ இப்பொழுது அறிந்துகொண்டேன்‌. 
அட பாவி! எத்தனை வஞ்கமடா உனக்கு? எவவளவு 
பேராசை! அழகுருவான என்னை உன்‌ அவலட்சண 
ரூபம்‌ தனதாக்கிக்கொள்ள விரும்புகின்‌ றதோ?”?' 

“போதும்‌ ஸீதா, போதும்‌; என்னை உயிருடன்‌ 
வதைக்காதே” என்று கதறினான்‌ அமீன்‌. ஐயோ! 
இதென்ன . விபரீதம்‌! அவன்‌ வார்த்தைகள்‌ ஒவ 
வொன்றையும்‌ அவனுக்கு எதிராகவே திருப்பிவிடு 
கிராளே, இவள்‌! 

அமீன்‌ பொறுமையில்‌ பூமியை நிகர்த்தவன்‌. 
இருந்தாலும்‌, பொறுமைசாலி என்பதற்காக ஒரு 
வனைக்‌ கண்டதுண்டமாகச்‌ சிதைக்க ஆரம்பித்தால்‌....? 

அவன்‌ மனத்தின்‌ இரு கூறுகளில்‌ ஒன்று ஸீதா 
வின்‌ ஆனந்த வாழ்வைக்‌ காண விரும்பிற்று. ஆனால்‌, 
அது இனி எப்பொழுதுமே தனக்குக்‌ காணக்‌ 
கிடைக்காது என்ற உறுதிக்கு இன்றைப்‌ பேச்சு - 
அதிலும்‌ ஸீதா கடைசியாக வெளியிட்ட சந்தேகம்‌ - 
அவனை விரட்டிவிட்டது. 

அமீனால்‌ அச்சமயம்‌ ஒரே ஒரு முடிவுக்குத்தான்‌ 
வர முடிந்தது. “விதி விபரீதமாக விளையாட ஆரம்பித்‌ 
துள்ளது. அதன்‌ அறிகுறிதான்‌ இந்தப்‌ போராட்டம்‌, 
இந்த வீண்‌ சந்தேகங்கள்‌, எல்லாம்‌. இதை எதிர்க்‌ 
கவோ, நிரூபிக்கவோ முயன்றால்‌ நிலைமை இன்னும்‌ 
மோசமாகிவிடும்‌. வரப்போவதை இவளும்‌ நானும்‌ 

இனி அநுபவித்துத்தான்‌ ஆகவேண்டும்‌. இவள்‌ 
விருப்பப்படி நான்‌ விலகிவிடத்தான்‌ வேண்டும்‌. 
கடவுளே, ஸீதாவுக்கு விதித்திருக்கும்‌ துன்பங்களை 
என்‌ தலையில்‌ சுமத்திவிடு; சந்தோஷத்தோடு ஏற்று 
அ நுபவிக்கிறேன்‌. என்‌ பார்வையினின்று அகன்ற 
பிறகு அவளுக்கு எவ்விதத்‌ துயரும்‌ ஏற்படாதவாறு 
பாதுகாத்தருள வேண்டும்‌' என மனமுருகி வேண்டிக்‌ 
கொண்டான்‌. 

மனிதர்கள்‌ ஆபத்து ஏற்பட்டபோது, அலலது 
ஏற்படக்‌ கூடுமென்று தோன்றும்போது, தெய்வத்‌ 
திடம்‌ விசித்திரமான பிரார்த்தனைகளைச்‌ சமர்ப்பிக்கிறார்‌ 
கள்‌. நோய்வாய்ப்பட்டுச்‌ சாகக்கிடக்கும்‌ பிள்ளைக்குப்‌ 
பதிலாகத்‌ தன்‌ உயிரை எடுத்துக்கொள்ளப்‌ பிரார்த்திக்‌ 
கிருள்‌ அன்னை. கணவனுக்காக மனைவி தன்‌ உயிரைக்‌ 
காலன்‌ கையில்‌ ஒப்படைக்கத்‌ தயாராகிறாள்‌. பெற்‌ 
நோருக்கு , நேரவிருக்கும்‌ பேராபத்தைத்‌ தடுக்கப்‌ 
பிள்ளை எதையும்‌ பணயம்‌ வைக்கத்‌ தயங்குவதில்லை. 
இவ்வாறே அன்பால்‌ பிணைக்கப்பட்ட எவரும்‌ ஒரு 
வரை ஒருவர்‌ காக்க வேண்டி ஆண்டவனிடம்‌ நடை 
முறையில்‌ சாத்தியமில்லாத தியாகங்களை யெல்லாம்‌ 
ஏற்றுக்கொள்ள வேண்டுகிறார்கள்‌. 

ஆனால்‌, இவற்றுக்கெல்லாம்‌ கடவுள்‌ இணங்கிச்‌ 
செயல்புரிய ஆரம்பித்தால்‌, மேலுலகில்‌ தர்மராஜன்‌ 
என்று ஒருவன்‌ இருக்கிறானே, அவனுக்கு வேலை 
இல்லை என்று அனுப்பிவிட வேண்டிய நிலை 
ஏற்பட்டுவிடும்‌. அதனால்தான்‌ போலும்‌, கடவுள்‌ 
மனிதரின்‌ பிரார்த்தனைகள்‌ எல்லாவற்றையும்‌ ஏற்றுக்‌ 
கொண்டு விடுவதில்லை. எங்கெங்கே, எது எது, 
எந்த எந்தக்‌ காலங்களில்‌ நிகழ வேண்டுமோ, அதை 

ஒட்டிய பிரார்த்தனைகளை மாத்திரமே அவர்‌ நிறை 
வேற்றி வைக்கிறார்‌. 

அவ்வாறே இங்கேயும்‌ எது நடக்க வேண்டுமோ, 
அதுதான்‌ நடந்தது. அதைத்‌ தடுத்து நிறுத்திவிட 
முயன்ற அமீனின்‌ முயற்சிகள்‌ விபரீதத்துக்குத்தான 
அவனை இழுத்துச்‌ சென்றன. 

ஸீதா என்று அவனைத்‌ தனது வீட்டை விட்டுப்‌ 
போய்விடும்படி கூறினாளோ, அன்றே அமீன்‌ தனி 
வாசத்தை ஆரம்பித்துவிட்டான்‌. ஆனால்‌, அவனைப்‌ 
பாராமல்‌ மாத்திரம்‌ இருக்க முடியவில்லை. ஏதோ ஓர்‌ 
யாசம்‌ - பாசத்தையும்‌ மிஞ்சிய ஒர்‌ உணர்ச்சி - அவளை 
ஒரு நாளேனும்‌ பார்த்து நலன்‌ விசாரியாவிட்டால்‌ 
அவனை நிம்மதியாக இருக்க விடாது. அவள்‌ அவனை 
வராதே; வராதே' எனறு விரட்டத்தான்‌ விரட்டினாள்‌. 
ஆயினும்‌ அவன்‌ அதைப்‌ பொருட்படுத்தாது வந்து 
கொண்டே யிருந்தான்‌. கடைசியில்‌ அவள்‌, அவனைப்‌ 
பங்களாவுக்குள்ளே வரவிடலாகாதென்று வாயிற்‌ 
காப்போனுக்குக்‌ கட்டளையிட்டாள்‌.அந்தக்கட்டளை யை 
அமீன்‌ மீறவில்லை. அவள்‌ பங்களா வாசலில்‌ பழி 
கிடந்தாயினும்‌, எங்கேனும்‌ வெளியே போய்‌ வரும்‌ 
போது அவளைக்‌ கண்டு ஆறுதல்‌ கொண்டான்‌. 

இப்படி நடந்துகொண் டிருந்த போதுதான்‌ ஒரு 
நாள்‌ அவனைத்‌ திடுக்கிட வைக்கும்‌ செய்தி ஒன்று 
வந்தது. அன்று மாலையில்‌ ஸீதாவின்‌ தரிசனம்‌ பெற 
வேண்டி வழக்கம்‌ போலப்‌ பங்களா வாயிலில்‌ காத்‌ 
திருந்த போது, மதன்‌ பெரிய பெட்டி ஒன்றைத்‌ 
தனது மோட்டார்‌ சைக்கிளில்‌ வைத்துக்‌ கட்டிக்‌ 
கொண்டு பங்களாவுக்குள்ளே சென்றான்‌. சிறிது 
நேரத்தில்‌ காவற்கார தர்வானுக்கு அவசர அழைப்பு 
ஒன்று வந்தது. உள்ளே போய்விட்டு வந்த அந்தக்‌ 
கிழட்டுக்‌ கூர்க்காவின்‌ முகத்தில்‌ மகிழ்ச்சி ததும்பிய 


அதைப்‌ பார்த்து, “என்ன பிஸ்வாஸ்‌ பையா, வாயெல்‌ 

லாம்‌ பல்லாக வருகிறாயே? என்ன விசேஷம்‌? உன்‌ 
எசமானி அம்மாளுக்குக்‌ கல்யாணம்‌ நிச்சயமாகி 
விட்டதா?” என்றுவேடிக்கையாகக்‌ கேட்டான்‌ அமீன்‌. 

அந்தப்‌ பங்களாவில்‌ தனது எசமானனுக்கு 
ஒப்பாக இருந்தவன்‌, விதி வசத்தால்‌ இன்று 
தெருவில்‌ நிற்க நேர்ந்திருக்கிறதென்ற வரையில்‌ 
அமீனைப்பற்றி, பிஸ்வாஸ்‌ அறிவான்‌. எனவே, அவன்‌ 
பவ்வியமாகவே சொன்னான்‌: “அதுவும்‌ ஒரு நாள 
மங்களகரமாக நடைபெற வேண்டுமென்று உங்களைப்‌ 
போலவே, நானும்‌ பிரார்த்தித்துக்கொண் டிருக்‌ 
கிறேன்‌, பாபூஜி; ஆனால்‌ நான்‌ இப்பொழுது மகிழ்ச்சி 
யடைந்தது அதன்‌ பொருட்டல்ல. எனக்கு இன்னும்‌ 
ஒரு வார காலத்துக்கு ஒழிவு கிடைத்திருக்கிறது. 
எசமானி அம்மாவும்‌ மதன்‌ பாபுவும்‌ ஸின்னமாரா 
வுக்கு உல்லாசப்‌ பிரயாணம்‌ கிளம்பிக்கொண் டிருக்‌ 
கிறார்கள்‌. ஒருவாரம்‌ தங்கியிருந்துதிரும்புவார்களாம்‌.'” 

"“ஸின்னமாராவுக்கா?'' என்று கூவினான்‌ அமீன்‌. 
கூவிவிட்டு, பிஸ்வாஸின்‌ பதிலை எதிர்‌ பாராமலே, 
தனக்கு இடப்பட்டிருக்கும்‌ தடையையும்‌ பொருட்‌ 


அது எனன ஆபத்து அப்படி ஸின்னமாராவில்‌ 
ஸீதாவுக்குக்‌ காத்திருந்தது? அதை இன்ப வெறியில்‌ 
அவள்‌ ஊடுருவிப்‌ பார்க்கவில்லை. மதனுக்கு அது 
தெரியுமோ, தெரியாதோ? ஆனால்‌ அமீனும்‌ நமது 
வாசகர்களும்‌ அதை அறிவார்கள்‌. ஸீதாவின்‌ உட 
லில்‌, அவள்‌ ரேங்கம அழகு ராணி என்பதை அறிவிக்‌ 
கும்‌ லாலிச்‌ சாற்றுக்‌ குறிகள்‌ சில இருந்தன. முக்கிய 
மாக வலப்‌ புஜத்தில்‌ கன்னங்கறுக்கச்‌ சின்னஞ்சி 
அளவில்‌, அவளுடைய பால்‌ நிறத்தினிடையே பளிச்‌ 

செனத்‌ தெரிந்த அம்புக்‌ குறியும்‌, ரோஜாக்‌ கன்னத்‌ 
தில்‌ ராஜ மச்சம்‌ போல அழகாக அமைந்து நின்ற: 
'மச்சக்‌ குறியும்‌, பார்வை மங்கிய ரேங்கமனுக்குக்கூட 
அவளைத்‌ தங்களவள்‌ எனக்‌ காட்டிக்‌ கொடுத்து 
விஒுமே! அது தெரிந்து, அவள்‌ ரேங்கமர்களிடம்‌ 
சிக்க நேர்ந்தால்‌ -- ராய்‌,” எதற்கு அஞ்சித்‌ தம்‌ 
மகளை இத்தனை தொலைவு எடுத்து வந்து வளர்த்‌ 
தாரோ, எதன்‌ பொருட்டு அமீன்‌ வாழவேண்டிய 
வயதில்‌ வாழ முடியாமல்‌ அரூப சொரூபமானானோ, 
அது அப்படியே தலை குப்புறச்‌ சாய்ந்துவிடுமே! ஆம்‌, 
ஸீதா உயிரோடு தீயில்‌ இடப்பட்டுவிடுவா ளே?! 
அதைத்‌ தடுக்கத்தான்‌ அமீன்‌ ஓடினான்‌. அவளு 

டைய கட்டளையை மீறிக்‌ கிழட்டுக்‌ காவற்காரனுக்குக்‌ 
கிடைக்கவிருக்கும்‌ சிட்சையையும்‌ நினைத்துப்‌ பாராது 
ஓடினான்‌. 

்‌ எனினும்‌, எது எது, எவ்வெக்காலங்களில்‌ எப்படி 
எப்படி நடக்க வேண்டுமோ, அவவாறு நடந்தாக 
வேண்டும்‌ அல்லவா? கனவேகமாக வெளித்‌ தோட்டத்‌. 
தைக்‌ தாண்டிப்‌ பங்களாவை நோக்கி ஓடிக்கொண் 
டிருந்த அமீனுக்கு எதிரே ஹார்னை வீரிடச்‌ செய்து 
கொண்டு ஸீதாவின்‌ கார்‌ வெளியேறிச்‌ சென்றது. 
யமனை எதிர்ப்படப்‌ போகும்‌ சிந்தனை யேயின்‌ றி, 
காதல்‌ களிவெறியில்‌ மூழ்கி இன்பலோகத்துக்குச்‌ 
செல்லும்‌ களிப்புடன்‌ ஸ்டீரிங்கைப்‌ பிடித்து உட்கார்ந்‌ 
திருந்த ஸீதாவுக்கு, எதிரே வந்த அமீனோ, அல்லது 
அவன்‌ காரை நிறுத்தும்படி எழுப்பிய கூக்குரலோ 
எப்படிக்‌ கேட்டிருக்கப்‌ போகிறது? 

அமீன்‌, பாவம்‌, ஏதோ ஒர்‌ ஆபத்தை எதிர்‌ 
நோக்கித்‌ தெய்வத்தைப்‌ பிரார்த்தித்தான்‌. ஆனால்‌, 

அதைவிடப்‌ பெரிய ஆபத்து - அவன்‌ எதிர்பாராத 
ஆபத்து - முன்னதாக வந்து அவனை எச்சரித்தது. 
அந்த எச்சரிப்பைத்‌ தன்னை மறந்த காதல்‌ போதை 
யில்‌ மூழ்கியிருந்த ஸீதாவுக்கு உணர்த்தித்‌ தனது 
கடமையை நிறைவேற்றிவிட முயன்றான்‌. அதில்‌ 
அவனுக்குத்‌ தோல்வியே கிட்டிற்று, ஆயினும்‌, 
இணையற்ற இந்தப்‌ பேரழகு அ நுபவிக்கப்படாமலே 
சாம்பராக வேண்டும்‌ என்பதுதான்‌ முடிவுபோலும்‌” 
என ஒதுக்கிப்‌ பேசாதிருக்க அவனால்‌ முடியவில்லை, 
அவன்‌ அவளைவிட அவள்‌ அழகைக்‌ காத்து, அதைத்‌ 
தகுந்த ஆடவன்‌ ஒருவனின்‌ உடைமையாக்க விரும்பி 
னான்‌. கார்‌ சென்ற திசையை நோக்கித்‌ திகைத்து 
நின்ற அவன்‌ உள்ளத்தில்‌ ராயின்‌ விருப்பங்களும்‌, 
அவற்றை நிறைவேற்றி வைப்பதற்காகத்‌ தான்‌ 
அளித்த வாக்குறுதியும்‌ மிதந்தன. மற்றெல்லாவற்றை 
யும்‌ தள்ளிவிட்டாலும்‌, அவருடைய அடிப்படைக்‌ 
கோரிக்கை ஒன்று மாத்திரமேனும்‌ நிறைவேற 
வேண்டும்‌ என்பதற்காகவே அவன்‌ ஸீதாவை விட்டு 
ஒதுங்கிப்போனான்‌. ஆம்‌, ராயின்‌ அடித்தள விருப்பம்‌ 
இதுதான்‌ - தமது மகளின்‌ பேரழகு அ நுபவிக்கப்‌ 
படாது பாழடையலாகாது. காலநிலையின்‌ போக்குக்கு 
ஒப்ப அவள்‌ செல்வநிலையில்‌ வாழ்ந்தால்‌ அந்தத்‌ தரத்‌ 
தில்‌ ஒருவனை மணந்து வாழட்டும்‌; வாழ்வில்‌ 
தாழ்ந்துவிட நேர்ந்தால்‌, அந்தத்‌ தகுதிக்கேற்ற ஒருவ 
டு இணைந்து வாழட்டும்‌ என்பதே அவர்‌ இறுதிக்‌ 
கோரிக்கையின்‌ சாரம்‌. இதுவரை ஸீதா நல்வாழ்வே 
வாழ்ந்தாள்‌. நல்லவனையே தேர்ந்தெடுத்துக்‌ காதல்‌ 
கொண்டாள்‌. ஆனால்‌, அந்த நல்லவனின்‌ லகான்‌ 
அவன தந்தையின்‌ கையில்‌ இருக்கிறதென்றும்‌, 
அவர்‌ கெட்டவர்‌ என்றும்‌ அறிந்தபோது, அதை 
அவளுக்கு உணர்த்தி, காதலின்‌ திசையை வேறொரு 
தகுதியான வாலிபனிடம்‌ திருப்ப முயன்றான்‌, அமீன்‌. 
அதை அவள்‌ ஏற்காததோடு, அவனிடமே வீணான 

சந்தேகங்‌ கொண்டாள்‌. அத்தகைய இயலாத: நிலையி 
லும்‌ அமீனுக்கு ஓர்‌ ஆறுதல்‌ இருந்தது. இந்தச்‌ 
காதல்‌ பின்னால்‌ பட்டழிந்தாலும்‌, படுவதற்கு முன்பு 
சில காலமாவது பூத்துக்‌ குலுங்குமானால்‌ ராயின்‌ 
இச்சை ஓரளவேனும்‌ பூர்த்தியாகுமல்லவா? 

ஸீதா - மதன்‌ காதல்‌ பேச்சளவில்‌ நிற்கிறதா, 
அல்லது உடலோடு கலந்துவிட்டதா என்பதை 
அவன்‌ அறியக்கூடவில்லை. அது கலந்ததோ, கலக்க 
வில்லையோ, இனி எக்காலத்தும்‌ கலக்க வழியில்லாத 
ஓர்‌ ஆபத்துக்கு அல்லவா அவளை இழுத்துப்போய்‌ 
விட்டது! அதை அமீனால்‌ பொறுக்க முடியவில்லை. 

அவன்‌ பிரார்த்தித்தான்‌; பிரார்த்தனை ஏற்கப்பட 
வில்லை. எச்சரிக்க விரும்பினான்‌; அதுவும்‌ முடிய 
வில்லை. ஆகவே அடுத்த முயற்சியாக அதைத்‌ 
தடுக்கவே கிளம்பிவிட்டான்‌. 

கார்‌ சென்ற திசையில்‌ ஸின்னமாரா ரஸ்தாவை 
நோக்கிக்‌ கால்கள்‌ அவனை இழுத்துச்‌ சென்றன. 
ஏறக்குறையப்‌ பதினெட்டு ஆண்டுகளுக்கு முன்பு 
எந்த ரஸ்தா வழியாகக்‌ கைக்குழந்தையான 
ஸீதாவைக்‌ காத்து எடுத்து வந்தானே, அதே வழியில்‌ 
மீண்டும்‌ அவளைக்‌ காத்து அழைத்து வரப்‌ போய்க்‌ 
கொண்டிருந்தான்‌. 

ஆம்‌; போய்க்கொண்‌ டிருந்தான்‌! உயிர்‌ போன 
இடத்துக்கு உடல்‌ போக வேண்டியதுதானே! 
உயிர்‌ முன்சென்றதும்‌ உடலைப்‌ பிறர்‌ மூட்டைகட்டி 
அனுப்பிவிடுகிறார்கள்‌. அப்படி யாரும்‌ அனுப்பாவிடில்‌ 
அது தானாகவே அழுகி நாறி, உருவைக்‌ கரைத்துக்‌ 
கொண்டு கிளம்பிவிடுகிறது. ஸீதா அமீனது உயிர்‌; 
எனவே அவள்‌ சென்ற இடத்துக்கு அவனை மூட்டை 
கட்டி அனுப்பிற்று மனம்‌ - அதன்‌ கட்டளைப்படி. 
அவன்‌ போய்க்கொண்‌ டிருந்தான. 

ஆம்‌; போய்க்கொண்டிருந்தான்‌! எந்த அழகைக்‌ 
காக்க அன்று தன்‌ அழகைப்‌ பணயம்‌ வைத்து 
எடுத்து வந்தானோ அதே அழகைக்‌ காக்க இப்‌ 
பொழுது உயிரையும்‌ பணயம்‌ வைக்கத்‌ தயாராகப்‌ 
(போய்க்கொண்‌் டிருந்தான்‌. 

மனம்‌ அவனைப்‌ பணித்தது; போய்க்கொண் 
டிருந்தான்‌. எழில்‌ அவனை இழுத்தது; போய்க்‌ 
கொண்டிருந்தான்‌. கடமை அவனை விரட்டிற்று; 
போய்க்கொண்‌ டிருந்தான்‌; ஆனால்‌-- 


வழி அவனைக்‌ கண்டு சிரித்தது! அன்று 
'ஸபாஷ்‌!' என்று தட்டிக்கொடுத்து விரட்டிய அதே 
வழி, இன்று அவனைப்‌ பார்த்து எள்ளி நகைத்தது. 

“அறிவிலி! பித்தன்‌! மூடன்‌!' என்று கை 
கொட்டிக்‌ கொக்கரித்தது. 

“மடையா, எதற்காகப்‌ போகிறாய்‌? யாருக்காக 
நடக்கிறாய்‌??' என்று அது கேட்டது. 

“என்‌ ஸீதாவைக்‌ காப்பாற்ற” என்று மறுமொழி 
அளிக்க அவன்‌ தயங்கவேயில்லை. 

“உன்‌ ஸீதா! சீ, வெட்கங்‌ கெட்டவனே: 
உன்னுடையவளாக இருந்தால்‌, உன்னை - அவளுக் 
காக எழிலை இழந்து, வாழ்வைத்‌ துறந்து, குழந்தை 
யினின்று வளர்த்துக்‌ குமரியாக்கிவிட்ட உன்னை - 
ஏன்‌ அவள்‌ வீட்டை விட்டுத்‌ துரத்தினாள்‌?” என்று 
கேட்டது அது. 

அதற்கு அமீனால்‌ பதில்‌ சொல்ல முடியவில்லை. 
அவன்‌ வேறு காரணம்‌ காட்ட முயன்றான்‌; “அவளு 
டைய வனப்பு அபூர்வமானது. உலகில்‌ எங்குமே 
அது போன்ற எழில்‌ கிடையாது. எனவே அதை, 
அழிந்து போவதனின்று காக்க ப்‌ போகிறேன்‌!" 


என்றான்‌. 

“காத்துவிட்டதால்‌ உனக்கு என்ன கிடைக்கப்‌ 


போகிறது, தம்பி?” என்று வினாவைத்‌ தொடர்ந்தது 
வழி. 


“எனக்குக்‌ கிடைக்கப்‌ போவது எதுவுமில்லை. 
இருந்தாலும்‌........... 

“ஆகவே உனக்குப்‌ பயனற்ற பொருள்‌ ஒன்றைக்‌ 
காப்பாற்ற வேண்டி, உயிர்‌ துறக்கச்‌ சித்தனாய்ப்‌ 
புறப்பட்டு விட்டாயல்லவா? போகிறாயே, நீ போய்ச்‌ 
சேரு முன்பு, அல்லது போய்ச்‌ சேர்ந்த பின்பு உன்‌ 
உயிரைக்‌ குடித்துவிட்டு அந்த அழகு அழிவைத்‌ 
தேடிக்‌ கொண்டதென்றால்‌?”' 

“அது என்‌ சக்தியை மிஞ்சிய செயல்‌. நான்‌ 
ஒழிந்த பின்பு அது அழிந்ததென்றால்‌ அதை நான்‌ 
எப்படித்‌ தவிர்க்க முடியும்‌? ஆனால்‌ அதற்காக, உயி 
ரோடு இருக்கும்போது அதற்கு அழிவு ஏற்படுவதைப்‌ 
பார்த்துக்கொண்டு வாளா இருந்தால்‌, கடமையை 
மறந்தவனாகி விடமாட்டேனா??' 

“நீ வேதாந்தம்‌ பேசுகிறாய்‌, தம்பி, தர்க்க சாஸ்‌ 
திரத்துக்கும்‌ வறட்டு வேதாந்தத்துக்கும்‌ ஒத்து 
வராது. பயனின்றிக்‌ காரியங்கள்‌ சய்யும்‌ காலம்‌ 
மலையேறிவிட்டது. இது, பயன்‌ ஒன்றையே கருதிக்‌ 
கருமங்கள்‌ செய்யும்‌ காலம்‌. அப்படிச்‌ செய்யா தவன்‌ 
முட்டாள்‌! பைத்தியக்காரன்‌! எத்தனைதான்‌ கடமை 
கடமை என்று அடித்துக்‌ கொண்டாலும்‌, கூலி 
யின்றி வேலை செய்பவனை மடையனென்றுதான்‌ உல 
கம்‌ மதிக்கும்‌; நகைக்கும்‌; கேலி செய்யும்‌; தம்பி, 
அந்தக்‌ கேலிக்கு நீ ஆளாகாதே. போ; திரும்பிப்போ. 
உன்‌ வீடு சென்று, உன்‌ காரியத்தைக்‌ கவனி. உன்‌ 
அழகுக்கு ஏற்ற அழகி ஒருத்தி கிடைப்பாளா என்று 
தேடு. தரத்தில்‌ தாழ்ந்தவளானாலும்‌, எவளாவது 
ஒருத்தியைக்‌ கைப்பிடித்து உன்‌ வாழ்வை நிறைத்துக்‌ 
கொள்ளும்‌ வழியைப்‌ பார்‌. அதை விட்டுப்‌ பயனற்ற 

காரியத்துக்காக உன்‌ பாதத்தை என்மீது தேய்த்துக்‌ 
கறை யுண்டாக்காதே!” 

“திரும்பிப்‌ போவதா? என்‌ உயிருக்கு உயிரான : 
ஸீதா உயிர்விட இருக்கும்போது அவளை மீட்காது 
நான்‌ திரும்புவதா? முடியாது; முடியாது.” 

“மீண்டும்‌ பழைய பல்லவிக்குத்தானே வருகிறாய்‌? 
போகட்டும்‌; போகத்தான்‌ போவேனென்றால்‌. உன்‌ 
உயிரை ம்தியாது அவள்‌ உயிரைக்‌ காக்கத்தான்‌ 
காப்பேனென்றால்‌, கிடைக்காத அந்தப்‌ பேரெழிலை 
எவரும்‌ அநுபவியாது அழியவிட மாட்டேனென்றால்‌, 
போய்‌ அதை மீட்டுவா; ஆனால்‌, மீட்டு வந்ததும்‌ 
அதை நீயே பயன்‌ படுத்திக்‌ கொள்‌. யமன்‌ வாயி 
லிருந்து மீட்டு வந்த பொருளைப்‌ பிறன்‌ அநுபவிக்கப்‌ 
பார்த்துக்‌ கொண்டு 'இளிச்சவாயனாகவாவது 
நில்லாதே!” 

“அ! ஸீதாவை நான்‌ அடைவதா? அந்த அதிசய 
அழகை இந்த அவலட்சணம்‌ தொடுவதா??? அமீன்‌ 
விலா வெடிக்கச்‌ சிரித்தான்‌. அந்தச்‌ சிரிப்பு, கானக 
வெளியெங்கும்‌ பரவி எதிரொலித்தது. அவன்‌ சிரிப்‌ 
பதைப்‌ பார்த்து, எதிர்நகைப்பு நகைத்து, “அட பைத்‌ 
தியக்காரா, அதுதானடா இன்றை உலகம்‌; அது 
தான்‌ வாழத்‌ தெரிந்தவன்‌. வாழும்‌ வழி!” என்று 
கூறுவது போல இருந்தது அந்த எதிரொலி. 

அமீன்‌ அந்த நினைவையே அபசாரமென்று 
கருதினான்‌. அதை மனத்தை விட்டு ஒழித்துவிட 
முயன்றான்‌. ஆனால்‌ அது, அவன அகத்தில்‌ நீறு 
பூத்துக்கிடந்த இல்லற இச்சையின்‌ மீதுஎரிபொருளாக 
விழுந்து ஜகஜ்ஜோதியாகப்‌ படர்ந்து எரிய ஆரம்‌ 
பித்தது. அதன்‌ ஒளியில்‌ அவன்‌ பற்பல புதுமைகளைக்‌ 
கண்டான்‌. ஹ/ 607 வளர்த்தெடுத்த குழந்தையாகத்‌ 
தோன்றிய ஸீதா, அவ்வொளியில்‌ அவனை மயக்கும்‌ 
மோகினியாகத்‌ தென்பட்டாள்‌. இதுவரை அவளி 

டம்‌ இருந்த சகோதரப்‌ பாசம்‌ இப்பொழுது தனது 
மேற்போர்வையை நீக்கி உடற்பாசமாகத்‌ தோன்‌ 
றிற்று. தந்தையின்‌ உள்ளத்துடன்‌, ஓர்‌ கவிஞனின்‌ 
கனவுடன்‌, அந்த எழிலரசியின்‌ வனப்பை ரசித்த 
அவனால்‌ இப்பொழுது காமக்கண்கள்‌ கொண்டுதான்‌ 
அவளை ரசிக்க முடியுமென்று பட்டது. 

வழி பின்தங்கிற்று; காலம்‌ பின்‌ சென்றது. மைல்‌ 
கற்கள்‌ பின்‌ போயின. ஆனால்‌, அவன்‌ முன்னேறி 
னான்‌, இத்தகைய மாறுபட்ட மனத்துடன்‌, வெறி 
யனைப்போல. மொந்தைக்‌ கள்‌ புளிக்கப்‌ புளிக்கப்‌ 
போதையேறிப்‌ போவது போன்று, நடக்க நடக்க, 
அதை நினைக்க நினைக்க, அவனுக்கு அந்த எழில்‌ 
போதையேற்றிற்று 

மறுநாள்‌ அருணோதய நேரத்தில்‌, சோர்ந்த கால்‌ 
களுடன்‌ ஸின்னமாரா எல்லையை எட்டியபோது 
அமீனுக்கு அபாரப்‌ பசி எடுத்துவிட்டது. வயிற்றுப்‌ 
பசி மாத்திரமல்ல; உடற்பசியுங்‌ கூடத்தான்‌! 


11 


அமீன்‌ அன்று பகல்‌ முழுவதும்‌ அலைந்து 
ஸீதாவையும்‌ மதனையும்‌ தேடினான்‌. அவன்‌ ஸின்ன 
மாராவை விட்டுப்‌ போன பிறகு, அங்கே பிரயாணி 
கள்‌ விடுதி ஒன்று தோன்றியிருந்தது. அதில்தான்‌ 
அவர்கள்‌ தங்கியிருக்க வேண்டுமென்று முதலில்‌ 
அங்கு விசாரித்தான்‌. அங்கு அவர்கள்‌ இல்லை. ஒரு 
வேளை மதனுக்குத்‌ தெரிந்த மனிதர்கள்‌ எவரேனும்‌ 
ஸின்னமாராவில்‌ இருந்து அவர்கள்‌ வீட்டில்‌ இறங்கி 
யிருக்கலாமென்று அந்த வட்டாரத்தையும்‌ சலித்‌ 
தெடுத்தான்‌. எங்கும்‌ அவர்கள்‌ வந்த சுவடு தென்பட 
வில்லை. 

ஒருகால்‌ ஸின்னமாராவுக்கென்று கிளம்பிய 
பிறகு வேறெங்கேனும்‌ போவதெனத்்‌ தீர்மானித்திருப்‌ 

பூ. 7 

பார்களோ? “கடவுளே, அப்படியே இருக்கட்டும்‌. 
வரவிருந்த ஆபத்தை அவ்வாறு தடுத்து அவர்கள்‌ 
மனத்தைத்‌ திருப்பியிருந்தால்‌, ஆண்டவனே, உன்‌ 
கருணையை உயிருள்ள அளவும்‌ போற்றுவேன்‌" 
என்று அவன்‌ ஆறுதலோடு கூறிக்கொண்டான்‌. 

பளிச்சென்று அவன்‌ மனம்‌ வேறொரு நினைவுக்‌ 
குத்‌ தாவிற்று. அவர்கள்‌ காரில்‌ வந்தார்கள்‌; நேற்று 
மாலையே இங்கே வந்து சேர்ந்திருக்க வேண்டும்‌. 
நேற்றிரவோ, இன்று காலையிலோ எங்கேனும்‌ 
வெளியே சுற்றப்‌ போய்‌, ரேங்கமர்களிடம்‌ சிக்கியிருப்‌ 
பார்களோ? இந்தப்‌ பீதி எடுத்ததும்‌ அமீனால்‌ கணங்‌ 
கூடத்‌ தேயிலைத்‌ தோட்டத்து வட்டாரத்தில்‌ நிற்க 
முடியவில்லை. அவன்‌ ரேங்கமர்கள்‌ வாழும்‌ ஆற்றுப்‌ 
படுகையை நோக்கிக்‌ கிளம்பிவிட்டான்‌. 

போகும்போது அவனுக்கு மூன்றாவது எண்ணம்‌ 
முளைத்தது. ஒருகால்‌ ஸீதா ரேங்கமர்களிடம்‌ அகப்‌ 
பட்டு இன்னும்‌ உயிரிழக்காதிருந்தால்‌, அவளை மீட்க 
வேண்டும்‌; எப்படி மீட்பது? ஒரே ஒரு ரேங்கமனைக்‌ 
கூடத்‌ தனித்து எதிர்க்கும்‌ திராணி அமீனுக்கு அன்று 
இல்லை. அவ்வாறிருக்க அவர்கள்‌ அனைவரையுமே 
எதிர்த்து அவளை மீட்பதென்பது நினைக்கவே 
எளிதற்றதாக இருந்தது. 

“ஐயோ! நான்‌ நிராயுதபாணியாக நிற்கின்‌ 
றேனே! எப்படி அவளைக்‌ காப்பாற்றிக்‌ கடத்தி 
வருவேன்‌? 

வேகமாக நடந்தவன்‌ இமைக்கும்‌ நேரம்‌ நின்று 
இதை ஆலோசித்தான்‌. ரேங்கமர்களுடன்‌ போர்‌ 
புரிய நேரிடுமானால்‌, அவன்‌ உபயோகிப்பதற்கு: 
உடனே கிடைக்கக்கூடிய ஆயுதம்‌ ஒன்றே ஒன்று 
தான்‌ இருந்தது; ஓர்‌ தடிக்கம்பு! “அதாவது கையில்‌ 
இருக்கட்டும்‌ என்று எண்ணியவனாய்‌, எதிரே நின்ற 
மரத்திலிருந்து கிளை ஒன்றை ஒடித்து எடுத்துக்‌ 

கொள்ள அதை நிமிர்ந்து நோக்கினான்‌. அந்த மரம்‌ 
தேக்க மரம்‌. கிளைகள்‌ கழிக்கப்பட்டுத்‌ தென்னையைப்‌ 
போல்‌ வானை எட்ட நின்றது. அதைக்‌ கண்டதும்‌ 
அமீனின்‌ முகத்தில்‌ வழிந்த ஏமாற்றம்‌ தொடர்ந்து 
வந்த நினைவால்‌ உடனே கரைத்துபோயிற்று தேக்க 
மரத்தின்‌ நினைவிலிருந்து அதன்‌ பாலுக்குத்‌ தாவிய 
அவன்‌ சிந்தனை சடுதியில்‌ லாலீச்‌ சாற்றுக்கும்‌ 
தாவிற்று. 

“ஸபாஷ்‌!” என்று கொக்கரித்தான்‌, அமீன்‌. 
“அன்று அதைக்‌ கொண்டுதான்‌ ஸீதாவை மீட்டேன்‌; 
இன்றும்‌ அதன்‌ உதவியாலே....”' 

அவன்‌ உடனே தேயிலைத்‌ தோட்டத்தைச்‌ 
சேர்ந்த *ஸ்டோர்‌' ஒன்றுக்குச்‌ சென்றான்‌. காலிச்‌ 
சீசாவும்‌ சுண்ணாம்பும்‌ சேகரித்துக்கொண்டான்‌. சிறிது 
நேரத்தில்‌ அவன்‌ ஆயுதம்‌ தயாராகி, ஜேபியில்‌ இடம்‌ 
பெற்றுவிட்டது. - இப்பொழுது அவன்‌ தைரியமாக 
ரேங்சமர்களின்‌ வாசஸ்தலத்தை நோக்கி நடந்தான்‌. 
அங்கு எங்கும்‌ சுற்றுச்சுற்றென்று சுற்றினான்‌. ஆனால்‌, 
அங்கும்‌ ஸீதா இருப்பதன்‌ சுவடு தென்படவில்லை. 

அமீன்‌ இப்பொழுது “அவர்கள்‌ ஸின்னமாரா 
வுக்கே வரவில்லை' என்ற முடிவுக்குத்தான்‌ மீண்டும்‌ 
வந்தான்‌. அந்தமட்டும்‌ நல்லதாயிற்று. எங்கேயாவது 
எப்படியாவது அவள்‌ உயிரோடு இருந்தால்‌ 
சரிதான்‌! 

அவன்‌ கலக்கங்கள்‌ கொஞ்சங்‌ கொஞ்சமாக 
நிலைப்பட்டுவிட்டன. ஏற்கத்‌ தயாராக வந்த ஆபத்து, 
ஏற்படாமலே போய்விட்டதால்‌ அவன்‌ அமைதி 
அடைந்தான்‌. 

சரி; இனிமேல்‌ இங்கு என்ன வேலை? ஊருக்குத்‌ 
திரும்பலாமே.' 


ஆம்‌; திரும்ப வேண்டியதுதான்‌! 

மனத்தில்‌ இருந்த பீதியும்‌, அதோடு சுழன்று 
அடித்த வேதனையும்‌ ஓய்ந்த பிறகு, அவனுக்குத்‌ 
தளர்ச்சி ஏற்பட்டது. முன்னாள்‌ பகலில்‌ உணவ 
உண்டவன்‌, இரவு முழுவதும்‌ கண்விழித்துத்‌ திப்ரு 
காரிலிருந்து ஸின்னமாரா வரை நடந்ததோடல்லா 
மல்‌, மறுநாளும்‌ அந்நேரம்‌ வரையில்‌ தண்ணீர்கூட 
அருந்தாமல்‌ அலைந்து திரிந்தான்‌. அவன்‌ உடல்‌ 
எத்தகைய சோர்வடைந்திருக்க வேண்டும்‌ என்பது 
ஊகத்தில்‌ அடங்குமா? எத்தனை நாட்கள்‌ ஓய்வு 
எடுத்துக்கொண்ட பிறகு அது பழைய உடம்பாகும்‌? 
ஆனால்‌ அந்த ஓய்வுக்கு உணவுதான்‌ தேவையாக 
இருந்தது. 

பழைய ஸின்னமாராவானால்‌, தெரிந்த மனிதர்‌ 
கள்‌ இல்லாவிட்டால்‌, குடிக்கத்‌ தண்ணீர்‌ கூட அங்கே 
கிடைக்காது. ஆனால்‌, ஸின்னமாரா இந்தப்‌. 
பதினெட்டு வருடங்களில்‌ சிறுகச்‌ சிறுக முன்னேறி 
இருந்தது. எனவே தேயிலைத்‌ தோட்டத்தார்‌ வசிக்‌ 
கும்‌ பகுதிகளில்‌ சில பலகாரக்‌ கடைகள்‌ முளைத்திருப்‌ 
பதைப்‌ பகலில்‌ ஊர்‌ சுற்றியபோது அவன்‌ கண்டிருந் 
தான்‌. நல்ல வேளையாக அவனிடம்‌ கொஞ்சம்‌ பணம்‌ 
மீதியிருந்தது. பசியை முதலில்‌ ஆற்றிக்கொண் 
டான்‌. 

அப்பொழுது மாலை நான்கு மணிதான்‌ ஆகி 
யிருந்தது. பொழுது சாயும்‌ வரையில்‌ எங்கேயாவது 
படுத்து உறங்கி உடலுக்குக்‌ கொஞ்சம்‌ ஊக்கமளித்‌ 
துக்கொண்டு, திரும்பும்‌ பிரயாணத்தை இரவில்‌ 
தொடங்குவது நல்லதென்று பட்டது,' அவனுக்கு. 
மீண்டும்‌ ஆற்றுப்‌ படுகைக்கே வந்தான்‌. ஓங்கி 
வளர்ந்த விருட்சம்‌ ஒன்றின்‌ வேரில்‌ தலையைச்‌ சாய்த்‌ . 
துப்‌ படுத்துக்கொண்டான்‌. 

எத்தனை நேரம்‌ தூங்கினானோ, தெரியாது. விழித்‌ 
துக்‌ கொண்டபோது, நிலவு காய்ந்துகொண்டிருந் 


101 


தது. நிலவைக்கொண்டு நேரத்தை நிச்சயிக்க முடிய 
வில்லை. ஆயினும்‌ ஊரடங்கி எங்கும்‌ அமைதி நிலவிய 
தால்‌, இரவு பத்து மணிக்கு மேலாகவே ஆகியிருக்க 
வேண்டும்‌ என்று அவன்‌ ஊகித்தான்‌. 

சரி, ஆற்றில்‌ இறங்கி முகம்‌ கழுவிக்கொண்டு 
வழி நடப்போம்‌' எனப்‌ படுகையிலிருந்து ஆற்றின்‌ 
உள்ளே இறங்கினான்‌. 

இறங்கினானோ இல்லையோ, அமீன்‌ அப்படியே 
ஸ்தம்பித்து நின்றுவிட்டான்‌. ஆம்‌; காட்டாற்றின்‌ 
இவண்‌ மணலில்‌ கூடாரம்‌ ஒன்று அமைக்கப்பட்டு 
இருந்தது. அதன்‌ அருகில்‌ ஒரு கார்‌ நின்றது. 
அந்தக்‌ கார்‌....! அது ஸீதாவுடையது போலல்லவா 
தோன்றுகிறது! 

எந்த ஆபத்து நீங்கிவிட்டதென்று ஊர்‌ திரும்ப 
இருந்தானோ, அது ஆற்று மணலில்‌ மணி அடித்‌ 
துக்கொண்டிருந்ததைக்‌ கண்டபோது அவன்‌ திகைக்‌ 
காமல்‌ என்ன செய்வான்‌? தெய்வச்‌ செயல்தான்‌ - 
அவன்‌ ஊருக்குப்‌ புறப்படும்‌ முன்பு அது தட்டுப்‌ 
பட்டதே! சே!சே! காதலுக்குக்‌ கண்கள்தான்‌ 
இல்லை என்றால்‌, அறிவும்‌ கிடையாதோ! வன 
விலங்குகளின்‌ இடையே அவற்றுக்கு இரையாகி 
விடுவோம்‌ என்பதை அறியாமல்‌ உல்லாசமாகப்‌ 
பவனி வரும்‌ ஆட்டுக்குட்டியைப்‌ போன்று, ஸீதா, 
காதல்‌ போதையில்‌ தன்னைச்‌ சூழவிருந்த பெரிய 
ஆபத்தை மறந்து, ரேங்கமர்கள்‌ சதா நடமாடி வரும்‌ 
ஆற்று மணலிலே கூடாரம்‌ அடித்து முகாமிட்டிருப்ப 
தைக்‌ கண்டதும்‌, அமீன்‌ கதிகலங்கிவிட்ட தில்‌ ஆச்சரி 
யம்‌ என்ன இருக்கிறது? மறுகணமே அவன்‌ 
கூடாரத்தை நோக்கி ஓடினான்‌. ஒடியபோது அங்கு 
எங்கேனும்‌ ரேங்கமர்கள்‌ திரிகிரர்களோ என்‌ 
அவன்‌ கண்கள்‌ முன்‌ எச்சரிக்கையோடு துழாவின; 
ரேங்கமர்கள்‌ யாரும்‌ தென்படவில்லை. ஆனால்‌ 

அதோ ஆற்றின்‌ நடுவில்‌ இருந்த பாறைமீது அமர்ந்‌ 
திருப்பது யார்‌? 

வேறு யார்‌? அந்தக்‌ கண்மூடிக்‌ காதலர்கள்‌ 
ஸீதாவும்‌ மதனும்தாம்‌! 

பால்‌ போன்ற வெண்ணிலவு; சலசலத்து ஓடும்‌ 
நதிக்கரை; பசுமை போர்த்த வனாந்தரப்‌ பிரதேசம்‌; 
இரவின்‌ இனிமையுடன்‌ கலந்து மெல்லென்று வீசிய 
இளந்தென்றல்‌; இவற்றின்‌ குளுகுளுப்பில்‌ காதலர்‌ 
கள்‌ இரண்டறக்‌ கலந்திருந்தனர்‌. அத்தகைய நிலை 
யில்‌ அவர்களை எவ்வாறு அணுகுவது? அமீன்‌ 
தயங்கியவாறு தளர்ந்த நடை போட்டான்‌. 

தாய்‌ காதல்‌ செய்த அதே பாறையில்‌ மகளும்‌ 
காதல்‌ செய்கிறாள்‌. அவள்‌ அடைந்த முடிவை 
இவளும்‌ அடையப்‌ போகிறாள்‌ என்பதன்‌ அறி 
குறியோ இது?” என்ற நினைவு அவனைக்‌ கண 
நேரம்‌ உலுக்கிற்று, எனவே, 'பரவாயில்லை; 
தங்களைச்‌ சூழ்ந்திருக்கும்‌ ஆபத்தை இவர்கள்‌ 
உணராவிடினும்‌, உணர்ந்துள்ள , நான்‌ தகுந்த சமயத்‌ 
தில்‌ எச்சரிக்காது, நேரம்‌ காலம்‌ பார்த்திருப்பது சரி 
யல்ல' என்று அமீன்‌ கிட்டத்தட்டப்‌ பாறையின்‌ 
அருகே வந்துவிட்டான்‌. ஆனால்‌ பாவம்‌, இன்னும்‌ 
ஒரு விநாடி முந்தியிருக்கலாகாதா? 

ஸீதாவும்‌ மதனும்‌ அமர்ந்திருந்த நிலையில்‌ அவர்‌ 
களுக்குப்‌ பின்புறமாக அவன்‌ வந்தபோது, பாறை 
யின்‌ நிழலிலிரு ந்து அரம்‌ ஓர்‌ உருவம்‌ வெளிப்‌ 
பட்டது. யார்‌ இப்படி ஒ ளிந்திருந்து வெளிவருவது 
என்று அமீன்‌ சிந்திக்கும்‌ முன்பே, அந்த ரேங்கமன்‌ 
தன்‌ கையிலிருந்த குண்டுக்‌ கல்லைக்‌ குறிவைத்து 
மதன்மீது அடித்தான. “ஐயோ!” என்ற அலறல்‌ 
அமீன்‌, ஸீதா, மதன்‌ மூவரிடமிருந்தும்‌ வெளிப்‌ 
பட்டது. ஆனால்‌ மதனின்‌ குரல்‌ அரைகுறையாகவே 
நின்றுவிட்டது; காதலியை அணைத்திருந்த கரங்கள்‌ 

தாமாக விலக, அவன்‌ பாறையிலிருந்து உருண்டு 
ஆற்றுநீரில்‌ விழுந்தான்‌. 

இப்பொழுது ரேங்கமனின்‌ கைகளில்‌ ஸீதா 
இருந்தாள்‌. ““ரரணி-எங்கள்‌ ராணி” என்று அவன்‌ 
செய்த சந்தோஷ ஆரவாரம்‌ அம்மலை வெளியெங்‌ 
கும்‌ எதிரொலித்தது. 

எதிர்பாராத இந்நிகழ்ச்சிகளால்‌, அமீன்‌ நிலை 
யடையக்‌ கணநேரம்‌ ஆயிற்று. அவன்‌ நினைவடைந்த 
போது கதறி அழும்‌ ஸீதாவைப்‌ பந்தைப்போலத்‌ 
தூக்கியவாறு ரேங்கமன்‌ ஓடத்‌ தயாரானான்‌. இதைக்‌ 
கண்டானோ இல்லையோ, இரையைக்‌ கண்ட புலி என 
அவன்மீது பாய்ந்தான்‌ அமீன்‌. அந்தப்‌ பாய்ச்சலின்‌ 
வேகம்‌ ரேங்கமனைக்‌ கீழே வீழ்த்தியதோ, அன்று 
ஸீதாவும்‌ அமீனும்‌ பிழைத்தார்களோ! ப 

கீழே விழுந்த ரேங்கமனின்‌ பிடியிலிருந்து விடு 
பட்ட ஸீதா, தன்னைக்‌ காப்பாற்றியது யார்‌ என்று 
நோக்கவில்லை. அவள்‌ ஆற்றில்‌ விழுந்த மதனை 
நோக்கி அலறிப்‌ புடைத்துக்கொண்டு ஓடினாள்‌. 
இங்கே ரேங்கமனின்‌ மார்பின்மீது வெற்றிச்‌ சிங்கம்‌ 
போல அமீன்‌ உட்கார்ந்திருந்தான்‌. அந்தக்‌ காட்சி 
பார்க்க வேடிக்கையாகத்தான்‌ இருந்தது. குண்டாந்‌ 
தடியனான ரேங்கமனின்மீது ஒடிந்து விழத்தக்க 
ஆகிருதி கொண்ட அமீன்‌ உட்கார்ந்திருந்தது 
யானையின்மீது ஈ அமர்ந்திருந்தது போலத்‌ தோன்‌ 
றிற்று. ரேங்கமனின்‌ மிருக பலத்தின்‌ முன்பு அமீன்‌ 
ஈ கூட அல்ல; கொசுப்‌ போன்றவனே; எனினும்‌ 
அவன்‌ மதி வேலை செய்தது. ரேங்கமனின்‌ மேலே 
அமர்ந்தவன்‌ கணங்கூடத்‌ தாமதியாது தன்‌ ஜேபி 
யில்‌ இருந்த 'லாலீச்‌ சாறு' சீசாவை எடுத்து அதில்‌ 
சிறிதளவு அவன்‌ முகத்தில்‌ ஊற்றிவிட்டான்‌. அவ்‌ 
வளவுதான்‌! ரேங்கமன்‌ துடித்துவிழும்‌ புழுவைப்‌ 
போலச்‌ சுருண்டு சுருண்டு நினைவற்றுப்‌ போனான்‌. 

தற்காப்பு மருந்தை மூடி ஜேபியில்‌ பத்திரப்படுத்திக்‌ 
கொண்டு ஸீதாவிடம்‌ ஓடினான்‌ அமீன்‌. 

ரத்த வெள்ளத்தில்‌ மிதந்த மதனின்‌ உடலைக்‌ 
கரையில்‌ இழுத்து மடியில்‌ இட்டுக்கொண்டு ஹோ?” 
வெனக்‌ கதறி அழுதுகொண்டிருந்தாள்‌, அவள்‌. 

அமீன்‌ அவன்‌ உடலைத்‌ தொட்டுப்‌ பார்த்தான்‌. 
அது *சில்‌'லிட்டுப்‌ போயிருந்தது. 

“இனி அழுது பயனில்லை, ஸீதா; உனக்காக 
வந்த காலன்‌ அவனைப்‌ பறித்துக்கொண்டு போய்‌ 
விட்டான்‌. எனினும்‌ .பிழையை உணர்ந்து உன்னை 
நோக்கித்‌ திரும்ப வெகு நேரமாகாது. கிளம்பு 
சீக்க்ரம்‌; அதற்குள்‌ நாம்‌ தலைமறைந்துவிட 
- வேண்டும்‌.” 

அவள்‌ அவனை ஏறிட்டும்‌ பார்க்கவில்லை. தன்‌ 
னிடம்‌ பேசுவது, தன்னை ரேங்கமனிடமிருந்து 
காப்பாற்றியது, தன்னால்‌ விரட்டியடிக்கப்பட்ட அமீன்‌ 
தான்‌ என்பதை அவள்‌ உணர்ந்ததாகவே தெரிய 
வில்லை. அவள்‌ நினைவு மதனின்‌ சாவுக்கு முன்னும்‌ 
பின்னும்‌ அவனிடமேதான்‌ லயித்து நின்றது. 

“ஜயோ, கிளம்பு ஸீதா; ரேங்கமர்கள்‌ படை 
திரண்டு வந்துவிடப்‌ போகிறார்களே!" என்று அவள்‌ 
தோளைப்‌ பிடித்து உலுக்கினான்‌ அமீன்‌. 

அவள்‌ ஆத்திரத்தோடு அவன்‌ கைகளை உதறித்‌ 
தள்ளிவிட்டு, “நான்‌ வரப்போவதில்லை. இனி 
எனக்கு எங்கும்‌ எந்த வேலையும்‌ இல்லை. அவர்‌ போன 
போக்கில்‌ நானும்‌....ஐஸயோ, என்‌ மதன்‌!” ஸீதா 
மீண்டும்‌ தலையில்‌ அடித்துக்கொண்டு அழுது 
புலம்பினாள்‌. 

இங்கே விளக்கத்துக்கோ, சமாதான வார்த்தை 
களுக்கோ அவகாசமில்லை என்பதைத்‌ தெரிந்து 
கொண்டான்‌, அமீன்‌. அன்று கைக்குழந்தையாக 

இருக்கையில்‌ அவள்‌ அழுகையை நிறுத்தப்‌ பயன்‌ 
பிக்கல்‌ லாலீச்சாற்றின்‌ நெடியே இன்னொரு 
தடவை, இன்றும்‌ அவள்‌ அழுகையை நிறுத்த, 
அவள்‌ பிடிவாதத்தை உடைக்க, உபயோகிக்கப்‌ 
பட்டது. சிறிது நேரத்தில்‌, அமீனின்‌ தோளில்‌ 
ஸீதாவின்‌ உடல்‌ துவண்டு தொங்க, அவன்‌ 
தேயிலைத்‌ தோட்டங்களைத்‌ தாண்டி மூச்சைப்‌ பிடித்‌ 
துக்கொண்டு ஓட்டமும்‌ நடையுமாகப்‌ போய்க்கொண்‌ 
டிருந்தான்‌. 

பிரஸாத்‌ இவ்வாறு கதையைச்‌ சொல்லி வந்த 
போது தொழிற்சாலைச்‌ சங்கு ஊதிற்று. 

_.. “ஸாப்‌, இரண்டு மணி ஆகிவிட்டதே?” என்று 
எழுந்தான்‌ அவன்‌. 

“பரவாயில்லை பிரஸாத்‌; உன்‌ “டைம்‌ கார்டை” 
இப்படிக்‌ கொடு; எனது கடிகாரத்திலே அச்சடித்துத்‌ 
தருகிறேன்‌. கதை ரசமான இடத்தில்‌ நிற்கிறது. 
அதை அப்படியே வெட்டிவிடவேண்டாம்‌; தொடர்ந்து 
சொல்‌” என்றேன்‌. உத்தியோக முறை, ஒழுங்கு 
எல்லாவற்றையும்‌ சிறிது ஒதுக்கி வைக்கத்‌ தூண்டி 
விட்டது கதையின்‌ சுவை. 

அவன தயங்கியவாறே ஜேபியில்‌ இருந்த டைம்‌ 
கார்டை” என்னிடம்‌ எடுத்துக்‌ கொடுத்துவிட்டு, 
**உங்கள்‌ விலையுயர்ந்த பொழுதைத்‌ தொழிற்சாலை 
விதிகளுக்கு எதிராக வீணடிக்கிறேன்‌, ஸாப்‌. அதோடு 
இன்னும்‌ சிறிது நேரத்தில்‌ நான்‌ போலீஸ்‌ ஸ்டேஷ 
னுக்கு வேறு போயாக வேண்டும்‌. யார்‌ காலில்‌ விழுந்‌ 
தாவது அவளை . விடுவிக்க வழி செய்யாவிட்டால்‌, 


என்‌ மனம்‌ சாந்தி அடையாது” என்றான்‌. 

“ஹஸீதாவை விடுவிப்பதற்கு நானே உதவி செய்‌ 
கிறேன்‌, பிரஸாத்‌. நீ முதலில்‌ கதையைக்‌ கூறி முடி” 
என்று அவனை ஊக்கினேன்‌. 

பிரஸாத்தின்‌ தயக்கம்‌ இன்னும்‌ தீர்ந்துவிட 
வில்லை; ஆயினும்‌, என்‌. வற்புறுத்தலுக்காக அவன்‌ 
கதையைத்‌ தொடர்ந்தான்‌: “ஆமாம்‌, ஸாப்‌; அன்று 
அவளை எப்படியோ காப்பாற்றிவிட்டேன்‌........ பட 

என்ன? நானா! 

நான்‌ இவ்வாறு கேட்கவில்லை; என்‌ உள்ளம்‌ 
கேட்டது. படர்க்கையிலிருந்து தன்மைக்கு மாறிய 
அவன்‌ பேச்சு என்னக்‌ கணப்பொழுது திடுக்கிடத்‌ 
தான்‌ வைத்தது. ஆயினும்‌ மறுகணம்‌ நான்‌ நிலையைப்‌ 
புரிந்துகொண்டுவிட்டேன்‌. எதை நான்‌ ஆரம்பத்தி 
லேயே சந்தேகித்தேனோ அது உண்மைதான்‌. 
என்னைப்‌ போன்ற குரூபி' என்று பிரஸாத்‌, அமீனைக்‌ 
கதையில்‌ உவமானப்படுத்திக்‌ கூறினாலும்‌, அந்த 
ஜாக்கிரதையை மீறிக்‌ கதையில்‌ லயித்துப்போன 
அவன்‌ உண்மையைக்‌ கக்கிவிட்டான்‌. “இருக்கட்டும்‌; 
இவன்‌ இப்படியே கதையைத்‌ தொடரட்டும்‌; முடித்த 
பிறகு மடக்கிக்கொள்ளுகிறேன்‌!' என்று எண்ணி 
முகத்தில்‌ பரவிய வியப்பை உடனே மறைத்துக்‌ 
கொண்டேன்‌. 

பிரஸாத்‌ தொடர்ந்தான்‌: 

என்‌ தோள்மீது ஸீதாவின்‌ பூவுடல்‌ சோர்ந்து 
தொங்கிற்று. அவளுடைய பட்டுப்போன்ற கைகளை 
என்‌ முரட்டுக்‌ கரங்கள்‌ பிடித்துத்‌ தாங்கிக்கொண் 
டிரு ந்தன. 

அது பூவுடல்தான்‌, ஸாம்‌; இருந்தாலும்‌ வயதுக்‌ 
கேற்ற கனம்‌ இருக்காதா? பதினாறு வருஷங்களுக்கு 
முன்பு கைக்‌ குழந்தையான அவள்ச்‌ சுமந்து வந்த 
போதே பெரிதும்‌ சிரமப்பட்டேனென்றால்‌, இப்பொ 

முது மங்கைப்‌ பிராயத்தினளை எத்தனை தூரந்தான 
தோளில்‌ தாங்கிச்‌ செல்ல முடியும்‌? ஆபத்திலிருந்து 
மீட்டுவிட வேண்டுமென்ற வேகமும்‌ அவளுடைய 
. மென்மையான சரீரம்‌ உடலில்‌ ஒட்டிக்கொண்டிருந்த 
தால்‌ ஏற்பட்ட ஓர்‌ இன்ப உணர்ச்சியும்‌ எப்படியோ 
என்னை மெல்ல மெல்ல மூன்று மைல்கள்‌ நடக்கச்‌ 
செய்துவிட்டன. அதன்‌ பிறகு தளர்ந்துவிட்டேன்‌ 
பல இடங்களில்‌ தள்ளாடி விழப்போனேன்‌. இனி ஓர்‌ 
அடிகூட இந்தப்‌ பாரத்துடன்‌ நகர முடியாதென்ற 
நிலை ஏற்பட்டதும்‌, சாலையை ஒட்டியிருந்த ஓர்திறந்த 
மணல்வெளியில்‌ அவளைக்‌ கிடத்திவிட்டு, நானும்‌ 
ஆயாசம்‌ தாளாது தொப்பென்று சாய்ந்தேன்‌. 
்‌ மனத்தில்‌ நிம்மதியும்‌ கவலையும்‌ சேர்ந்து கும்‌ 
மாளமிட்டன! பேராபத்திலிருந்து ஸீதாவை மீட்டு 
விட்டதால்‌ ஏற்பட்டது நிம்மதி. ஆனால்‌, நினைவு 
அடைந்த பிறகு, பிடிவாதக்காரியான அவள்‌, இறந்து 
போன மதனை நினைத்துக்கொண்டு மறுபடியும்‌ 
ஸின்னமாராவுக்கே திரும்பி விடாதிருக்கவேண்டுமே 
என்ற கவலையும்‌ என்னை வாட்டிற்று. 

ஸீதா, பிடிவாதத்‌ தன்மை உன்னை எங்கே 
கொண்டு தள்ளிவிட்டது, பார்த்தாயா? இன்று 
நான்‌ ஸின்னமாராவுக்கு வந்திராவிட்டால்‌, அல்லது 
கணநேரம்‌ பிந்தி உன்னைச்‌ சந்தித்திருந்தால்‌, அழ 
கின்‌ இருப்பிடமான உன்‌ உடல்‌ அக்கினியைத்‌ தழுவச்‌ 
சென்றிருக்குமே! ஏதோ: அதிருஷ்டவசமாக, உனக்‌ 
கென வந்த காலன்‌ மதனின்‌ உயிரைப்‌ பறித்துச்‌ 
சென்றான்‌' என்று இவ்வாறு எனக்குள்ளே பேசிக்‌ 
கொண்டு அருகே மயங்கிக்கிடந்த அவள்மீது பார்வை 
யைச்‌ செலுத்தினேன்‌. 

நான்‌ ஏன்‌ அப்பொழுது அவளைப்‌ பார்த்தேன்‌? 
எதற்காகப்‌ பார்த்தேன்‌? ஐயோ, எதற்காகச்‌ சந்திரன்‌ 
அச்சமயத்தில்‌ அத்தனை வெண்ணிலாவைப்‌ பொழிந் 

தான்‌? எதற்காக அச்சம்யம்‌ இளந்தென்றல்‌ வீசிற்று? 
போகட்டும்‌; அவைதாம்‌ கால நிலையை ஒட்டித்‌ தங 
கள்‌ கடமையை நிறைவேற்றிக்கொண்டிருந்தன என்‌ 
ரால்‌, என்‌ மதி ஏன்‌ அப்பொழுது மழுங்கிப்போயிற்று? 
ஸாப்‌, ஸீதா ஸின்னமாராக்‌ காட்டாற்றுப்‌ பாறை 
“யில்‌ காதலனை அணைத்த நிலையில்‌ இருந்தாளே, அப்‌ 
பொழுதே அவள்‌ ஆடைகள்‌ சீர்குலைந்திருந்தன. 
தொடர்ந்து ஏற்பட்ட பேரதிர்ச்சி அவளை ஆடை 
களைச்‌ சீர்திருத்திக்கொள்ளும்‌ நினைவை மறக்கச்‌ 
செய்துவிட்டது. அதோடு மூட்டையைச்‌ சுமப்பது 
போல மூன்று மைல்கள்‌ சுமந்து வந்தேனா? அவள்‌ 
கிடந்த நிலை தவசியையும்‌ திடங்குலைய வைக்கும்படி 
யாக இருந்தது. பட்டாடைகளுக்கு இடையே மறைந்‌ 
தும்‌ மறையாமலும்‌ கண்‌ சிமிட்டி நின்ற அவளுடைய 
மெட்டழியா அங்க வாளிப்பில்‌ நிலைகுத்தி நின்று 
விட்டது எனது பார்வை! 
முன்னாளிரவு ஸின்னமாராவுக்கு வந்துகொண் 
டிருந்தபோது விதியின்‌ உருவில்‌ தோன்றிய ஓர்‌ கற்‌ 
பனைக்கும்‌ என்‌ மனச்சாட்சிக்கும்‌ பெருஞ்சமர்‌ நடந்த 
தென்று கூறினேன்‌ அல்லவா? அது என்னைப்‌ பாதி 
மனிதத்தன்மையை இழக்கச்‌ செய்துவிட்டிருந்தது. 
எனினும்‌ இடையே ஸீதாவைக்‌ காப்பாற்றும்‌ ப 
யில்‌ அந்நினைவுகளைச்‌ சிறிது மறந்திருந்தேன்‌. இப்‌ 
பொழுது அவளைக்‌ காத்து எடுத்து வந்துவிட்டேன்‌; 
எனவே, முன்னாள்‌ போராட்டம்‌ மீண்டும்‌ துவங்கிற்று. 
“ஸபாஷ்‌ தம்பி!' என்று அது என்னைத்‌ தட்டிக்‌ 
கொடுத்து, “காப்பாற்றி எடுத்து வந்துவிட்டாயே; 
பேஷ்‌; இனி உன்‌ பாடு குஷிதான்‌' என மெல்ல 
ஆரம்பித்தது. 
மனச்சாட்சி மெளனமாக இருந்தது. அதன்‌ 
வன்மை எதிரே இருந்த மனமோகன பிம்பத்தின்‌ 
ஜகஜ்ஜோதியில்‌ தன்னொளி இழந்து நின்றது. 

ரகக தம்பி, விழிக்கிறாய்‌? காற்றுள்ளபோதே 
தூற்றிக்கொள்‌. 


ஆம்‌; காற்றுள்ளபோது--இந்த இளந்‌ தென்றல்‌ 
வீசும்போது! இந்தத்‌ தண்ணிலவு காயும்போது! இந்‌ 
தத்‌ தனிமை கிட்டியிருக்கும்போது! இந்தப்‌ பொன்‌ 
னொத்த பெண்‌ தன்னிலை யிழந்து கிடக்கும்போது! 
அவள்‌ என்‌ கோர சொரூபத்தைக்‌ கண்டு வெறுத்துக்‌ 
குனியாதிருக்கும்போது - அப்பொழுது நான்‌ தூற்‌ 
றிக்‌ கொள்ளத்தான்‌ வேண்டும்‌. மனத்திலே ஊறி 
உறைந்துபோயிருக்கும்‌ பெண்ணாசையை நிறைவேற்‌ 
றிக்‌ கொள்ளத்தான்‌ வேண்டும்‌. ஏ மனச்சாட்சியே, 
ஏ உலக நியதியே, ஏ சமூக நியாயாதிபதியே, ஏ கட 
மைக்‌ கடவுளே, நீங்கள்‌ அனைவரும்‌ ஒடிப்போங்கள்‌ 
என்‌ முன்னிருந்து. வாழ்நாளில்‌ ஒரு கணம்‌, ஒரு 
. தடவையேனும்‌, எனக்கு நீங்கள்‌ கிட்டவிடாமல்‌ 
செய்துவிட்ட பேரின்பத்தை நான்‌ சுவைத்து ஆறுதல்‌ 
பெறட்டும்‌; ஆனந்தம்‌ அடையட்டும்‌, தயவுசெய்து 
ஒதுங்கிப்‌ போய்விடுங்கள்‌; அல்லது, உங்களுக்குக்‌ 
காணச்‌ சகிக்கவில்லையானால்‌ கண்களை மூடிக்‌ 


கொள்ளுங்கள்‌. 


ஸாப்‌, மனிதன்‌ பகுத்தறிவுடன்‌ இருக்கும்போது 
மாத்திரமே மனிதனாக இருக்கிறான்‌. அதை இழந்து 
விட்டால்‌ அவன்‌ மிருகந்தானே! நானும்‌ அந்நேரத்‌ 
தில்‌ மிருகமாகிவிட்டேன்‌, ஸாப்‌; கொடிய வன விலங்‌ 
காகி, அடித்துப்‌ போட்டிருக்கும்‌ இரையைக்‌ கவ்வப்‌ 
பாய்வதுபோல ஸீதாவின்மீது பாய்ந்தேன்‌. ஆனால்‌- 


என்‌ கரங்கள்‌ அவள்‌ இடுப்பைச்‌ சுற்றினவோ 
இல்லையோ, அவள்‌ நினைவடைந்து விட்டாள்‌! பகுத்‌ 
தறிவு பளிச்சென்று விழித்துக்கொண்டது. என்னை 
அறியாமலே அவளை அணைத்த கரங்கள்‌ வெடுக்‌ 
கென்று பிரிந்தன. 

ஒரு விநாடியில்‌, தன்னைத்‌ தொட்டதை அவள்‌ 
உணராமலே நான்‌ விலகியிருக்க முடியும்‌; ஆயினும்‌ 
ஸாப்‌--- 

நினைவடைந்த அவள்‌, கண்களை விழிக்காமலே 
என்னைச்‌ சேர்த்து அணைத்துக்கொண்டாள்‌. உதடு 
கள்‌ மோகப்‌ போதையில்‌ மூழ்கியதுபோலத்‌ துடிதுடித்‌ 
குன. “என்‌ அன்பே” என்ற மதுரமான சொற்கள்‌ 
அவற்றிடையேயிருந்து பிரிந்தன. 

என்‌ பகுத்தறிவு வெட்டுண்ட மரம்போல மீண்‌ 
டும்‌ தலைகுப்புறச்‌ சாய்ந்தது. 

“எத்தனை இன்பம்‌!?' 

தன்‌ முகத்தை என்‌ முகத்தோடு ஒட்டிக்கொண்டு 
ஸீதா மீண்டும்‌ மதுவைச்‌ சிந்தும்‌ இவ்வார்த்தை 
களைச்‌ சிதறினாள்‌. 

அணைத்திருந்த முரட்டுக்‌ கரங்களா, வெட்டும்‌ 
குத்துமாகச்‌ சிதைந்து கிடந்த முகமா, கண்ணுள்‌ 
ளோர்‌ பார்க்க வெறுக்கும்‌ இந்த அவலட்சண ரூபமா, 
எது அவளுக்கு அத்தன இன்பத்தை அளித்தது? 
அது எதுவும்‌ இல்லை ஸாப்‌; அவளுடைய நினைவு 
சில மணி நேரத்துக்கு முன்பு எந்த இன்பத்தில்‌ 
ஆழ்ந்து கிடந்ததோ அதையே கனவாகக்‌ கண்டிருக்க 
வேண்டும்‌. அதன்‌ எதிரொலிதான்‌ அவ்வார்த்தைகள்‌ 
--அந்த அணைப்பு எல்லாம்‌. 


அறிவுடன்‌ இருந்தால்‌ இவற்றைச்‌ சிந்தித்திருப்‌ 
பேன்‌. ஆனால்‌, நான்தான்‌ அறிவிழந்து கிடந்தேனே; 
எனவே, உரிமையுள்ள மனைவியே என்னை இவ்வாறு 
அன்பொழுக அழைத்து ஆசையுடன்‌ அணைப்பதைப்‌ 
போல்‌, ஸீதாவின்‌ சொற்களையும்‌ செயலையும்‌ ஏற்‌ 
றேன்‌. ஏற்று, உரிமையுள்ள மனைவியிடம்‌ நடந்து 
கொள்வது போலவே.......! 

நான்தான்‌ அறிவு கெட்டுப்போனேன்‌. ஆனால்‌ 
ஸீதா? அவளும்‌ என்னைப்‌ போலவே மிருகத்தன்மை 
அடைந்திருந்தாளா? 

இல்லை; இல்லவே இல்லை! 

அவளுடைய நினைவை லாலீச்சாறு மயக்கியிரு ந்‌ 
தது. அந்த மயக்கத்தில்‌ அவள்‌ ஏதோ பிதற்றினாள்‌; 
என்ன என்னவோ செய்தாள்‌. மயக்க வேகம்‌ தணிந்‌ 
ததும்‌ அவளுக்கு உள்ளுணர்வு பிறந்தது. அது 
பிறந்ததும்‌-- 
... சரியாக என்‌ மிருக வெறி ஓய்ந்த சமயத்தில்‌ 
அவள்‌ தன்னிலை பெற்றுவிட்டாள்‌. அவள்‌ கண்கள்‌ 
சட்டென விழித்தன. விழித்த கண்கள்‌ அவளை 
அணைந்த கைகளை நான்‌ இழுத்துக்கொளவதைக்‌ 
கண்டன. 

“யார்‌! அமீன்‌, நீயா?” 

நான்‌ பேச வாயின்றி நின்றேன்‌. என்‌ சிரம்‌ 
அறுந்து விழுந்ததுபோலத்‌ தரையை நோக்கிச்‌ 
சாய்ந்தது. 

அவள்‌ வேகத்தோடு எழுந்தாள்‌. என்‌ தோள்‌ 
களைப்‌ பிடித்து உலுக்கினாள்‌. “சொல்‌ அமீன்‌; என்‌ 
னால்‌ இதை நினைத்துப்‌ பார்க்கவே முடியவில்லை! நீ 
நீதானா இத்தனை நேரமாக என்‌ உடலை.......” 

என்‌ தலை தரையைவிட்டுத்‌ தன்‌ பார்வையைப்‌ 
பிரித்து நிமிரவே இல்லை. 

அவள்‌ ஆக்கிரோஷத்துடன்‌ சீறினாள்‌: “இந்த 
மெளனந்தான்‌ என்‌ கேள்விக்குப்‌ பதிலானால, இது 
அநியாயம்‌ அமீன்‌; பூமி பொறுக்காத அநியாயம்‌." 

ஸாப்‌, அவள்‌ இவ்வார்த்தையைச்‌ சொன்னாளோ 
இல்லையோ, தூரத்தே இருந்து ஒன்று, பேரோசை 
ஒன்று, நாங்கள்‌ இருந்த திசையில்‌ விரைந்துவந்தது. 
உலகம்‌ அதிர்ந்தது. நாங்களும்‌, நாங்கள்‌ நின்ற 

இடமும்‌, எங்களைச்‌ சுற்றியிருந்த பொருள்களும்‌ 
யாவும்‌, எல்லாம்‌, கிடுகிடென்று ஆடின. . 

பூகம்பம்‌! 

ஆம்‌; பூமித்தாய்‌ என்‌ அநியாயத்தைப்‌ பொறுக்க 
மாட்டாது கோர நர்த்தனம்‌ புரிய ஆரம்பித்து 
விட்டாள்‌! 

அரை மணி நேரம்‌ தனது ஆத்திரத்தை யெல்‌ 
லாம்‌ செயலில்‌ காட்டி ஆடித்‌ தீர்த்துவிட்டாள்‌ பூதேவி, 
ஐயோ! அதன்‌ விளைவு! 

நல்லோர்‌ ஒருவருக்காக எல்லாம்‌ நடக்கும்‌ என்‌ 
பார்களே, அதற்கு நேர்‌ எதிராகத்‌ தீயனான என்‌ ஒரு. 
ன்னின்‌ தீய செயல்பொருட்டு அன்று லட்சக்‌ கணக்‌ 
கான மக்கள்‌ தண்டனை பெற்றனர்‌. அந்த முதல்‌ 
பூமி அதிர்ச்சியைப்பற்றி நீங்கள்‌ பத்திரிகைகளில்‌ 
படித்திருப்பீர்கள்‌. அன்று தொடங்கிய ஆட்ட வெறி 
இன்றளவும்‌ அடங்கிய பாடில்லை என்பதையும்‌ அறிந்‌ 
திருப்பீர்கள்‌. ஆயினும்‌, “அதன்‌ காரணகர்த்தா நான்‌; 
பூமித்தாய்க்கு அத்தனை கோப வெறியை ஊட்டியவள்‌, 
என்னால்‌ மானபங்கப்படுத்தப்பட்ட ஸீதா' என்பதை. 
எந்தப்‌ பத்திரிகையும்‌ எந்தச்‌ சரித்திரமும்‌ சொல்லி 
யிராது. சொல்லவும்‌ சொல்லாது. சொன்னாலும்‌. 
அதை எவரும்‌ ஏற்கவும்‌ மாட்டார்கள்‌. ஏனெனில்‌ 
இது இந்தக்‌ காலத்திலும்‌ ஒருவர்‌ எதிர்பார்க்கக்கூடி 
யதோ, அல்லது நம்பக்கூடியதோ அல்ல. 

ஆம்‌ ஸாப்‌; எவள்‌ “இது பூமி பொறுக்காத அநி 
யாயம்‌' என்று கூறி, பூதேவிக்கு வெறுப்பூட்டினாளோ, 
அந்த ஸீதாவே அதை எதிர்பார்க்கவில்லை என்பது 
பூமி அதிரத்‌ தொடங்கியதும்‌ அவள்‌ விழுந்தடித்து 
ஓடியதிலிருந்து எனக்குப்‌ புலனாயிற்று. 

ஆனால்‌, நான்‌ ஓடவில்லை; நின்ற இடத்திலே 
நின்றேன்‌. 'உலகறியா அடாச்செயலைச்செய்த என்னை 

விழுங்குவதற்காகவே வந்தது இந்தப்‌ பூகம்பம்‌' என, 
அந்தத்‌ தண்டனையை ஏற்கச்‌ சித்தனாக அங்கேயே 
நின்றுகொண்டிருந்தேன்‌. எத்த நிமிஷமும்‌ நான்‌ 
நின்ற தரை பிளந்து என்னை உள்ளடக்கி மூடிக்‌ 
கொள்ளலாமெனக்‌ காத்திருந்தேன்‌. ஆயின்‌, அரை 
மணி நேரத்துக்குப்‌ பிறகு பூகம்பம்‌ நின்றது; நானும்‌ 
உயிருடன்‌ நின்‌ றுகொண்டுதான்‌ இருந்தேன்‌. 

அண்டம்‌ அனைத்தையும்‌ ஆட்டுவித்து, எங்கும்‌ 
சுடுகாடாக்கிவிட்ட அந்தப்‌ பூகம்பம்‌ என்னை அழிக்கத்‌ 
தோன்றியதில்லையா? அப்படியானால்‌ ஒருகால்‌.......! 

மனம்‌ சிந்தனையில்‌ உருண்டது. உருண்டு 
உருண்டு பின்னோக்கிச்‌ சென்று புராண காலத்தைத்‌ 
தொட்டது. தொட்டதும்‌-- 

அன்று “தாயே' என்று அலறிய ஸீதையைப்‌ 
பூமித்‌ தாய்‌ “சேயே என்று தோன்றி அணைத்துச்‌ 
சென்ற ராமாயணச்‌ சம்பவம்‌ என்முன்‌ விரிந்தது. 
அது போன்று இந்த ஸீதாவையும்‌ அணைத்து 
அழைத்துச்‌ செல்லத்தான்‌ பூமித்தாய்‌ தன்‌ விழிப்பைக்‌ 
காட்டினாளோ! 

அந்த நினைவு தோன்றியதும்‌ என்னால்‌ அங்கே 
நிற்க முடியவில்லை. “ஸீதா! ஸீதா!” என்று அலறிக்‌ 
கொண்டு பித்தனை ப்‌ போலச்‌ சாலையை நோக்கி ஓடி 
னேன்‌. 

அந்தச்‌ சாலை! அர்த்தராத்திரியில்‌ தென்படும்‌ 
மலைவழிச்‌ சாலையாகவா இருந்தது! பூகம்ப அதிர்ச்சி 
அருகேயிருந்த ஸின்னமாராப்‌ பிராந்தியத்திலும்‌ ஏற்‌ 
பட்டு நாசம்‌ விளைவித்தமையால்‌, பீதியடைந்த ஜனங 
கள்‌ கூட்டங்‌ கூட்டமாக லட்சியமின்றி அந்த ரஸ்தா 
வழியே ஓடிக்கொண்டிருந்தனர்‌; கார்களும்‌ வண்டி 
களும்‌ நெரிந்தன. திருவிழா முடிந்து மக்கள்‌ திரும்‌ 
பும்‌ வழி திமிலோகப்படுமே; அவ்வாறு திமிலோகப்‌ 
பட்டது அந்தச்‌ சாலை. அந்தக்கூட்டத்தில்‌ ஸீதா கலந்‌ 

திருக்கலாகாதா என்று தேடிக்கொண்டே ஒவ்வொரு 
கும்பலிலும்‌ நுழைந்து துழாவியவாறு முன்னேறி 
னேன்‌. ஆனால்‌, அவள்‌ ஆந்தக்‌ கூட்டத்தினிடையே 
கலந்திருப்பாளா? இந்தப்‌ பூகம்பம்‌ அவளை ஏற்று 
ஆறுதலளிக்காவிட்டாலும்‌, தொடர்ந்து வந்த மூன்று 
பேரதிர்ச்சிகளை ஏற்றபின்னர்‌ அவள்‌ உயிர்‌ தரித்‌ 
திருப்பாளா? 

பிழை செய்து வருத்தத்தில்‌ கரைந்துவந்த 
என்னை, நல்ல வேளையாக இந்தக்‌ கவலையும்‌ கரைக்க 
வில்லை. ஸீதாவைப்‌ பூதேவி ஏற்கவில்லை; அவளாக 
வும்‌ மரணத்தைத்‌ தேடவில்லை என்பதைச்‌ சிறிது 
தூரம்‌ போனதும்‌ தெரிந்துகொண்டேன்‌. 

பாதசாரிகளான எங்களைத்‌ தாண்டிப்‌ பல கார்கள்‌ 
பறந்துகொண் டிருந்தன. அவற்றுள்‌ ஒன்று எங்க 
ளைக்‌ கடந்து சிறிதுதூரம்‌ முன்சென்றதும்‌ 'சட்‌' டென 
நின்றது. காரிலிருந்து ஆங்கிலேயத்‌ தம்பதிகள்‌, 
கணவனும்‌ மனைவியுமாகக்‌ கீழே இறங்கினார்கள்‌. 
ரஸ்தாவின்‌ ஒரமாக விழுந்துகிடந்த ஒர்‌ பெண்மணி 
யைத்‌ தூக்கிக்‌ காரில்‌ போட்டுக்கொண்டிருந்த சமயம்‌ 
எங்கள்‌ கோஷ்டி அந்த இடத்தை எட்டிற்று. “என்ன? 
என்ன?”' என்ற கூட்டத்தினர்‌ வினாவுக்கு விடை 
அளிக்காமலே அந்தத்‌ தம்பதிகள்‌ காரைச்‌ செலுத்திக்‌ 
கொண்டு போய்விட்டனர்‌. “யாரோ அதிருஷ்டசாலி; 
அவளுக்குக்‌ கார்ப்‌ பிரயாணம்‌ கிடைத்தது'' என்ற 
னர்‌, தாங்கள்‌ நடக்க நேர்ந்ததால்‌ மனம்‌ நொந்த 
அந்த அகதிகள்‌. 

ஆனால்‌, அவர்கள்‌ எடுத்துச்‌ சென்ற பெண்‌ 
ஸீதா என்பதைக்‌ கண்டுகொண்ட நான்‌, “இவளா 
அதிருஷ்டசாலி! இவளைப்போன்ற துர்ப்பாக்கியவதி 
யைக்‌ கடவுள்‌ என்றுமே படைத்திருக்க மாட்டாரே!” 


என்று பிரலாபித்தேன்‌. 

நாங்கள்‌ மறுநாள்‌ பிற்பகலில்‌ திப்ருகாரை வந்‌ 
தடைந்தோம்‌. திப்ருகாருக்கா வந்தோம்‌? இல்லை; 
இல்லை. பாழடைந்த சுடுகாடு ஒன்றை வந்தடைந் 
தோம்‌. இரவும்‌ பகலும்‌ ஜன சமுத்திர அலைமோதும்‌ 
அந்த நகரில்‌ இப்பொழுது அங்கொன்றும்‌ இங்‌ 
கொன்றுமாக அகதிகள்தாம்‌ தென்பட்டனர்‌. அடுக்‌ 
கடுக்காக, அழகு அழகாக அலங்கரித்த வீடுகளும்‌ வீதி 
களும்‌ தலை சாய்ந்து பிணக்குவியலாகக்‌ கிடந்தன; 
ஸாப்‌, ஸின்னமாராவிலும்‌ வழியிலும்‌ நாங்கள்‌ எதிர்ப்‌ 
பட்ட பூகம்பத்தைவிடக்‌ கோரமான பூமி அதிர்ச்சி 
திப்ருகாரை ஆட்டி அதை அடியோடு உருக்குலத்து 
விட்டிருந்தது. உயிருடன்‌ மிண்டவர்‌ யாவரும்‌ நகரை 
விட்டு உடனே வெளியேறிவிட்டனர்‌. அப்பொழுது 
அந்த அழகிய நகரில்‌ எஞ்சி இருந்தது, அரசாங்கத்‌ 
தார்‌ அன்று காலையில்‌ உருவாக்கியிருந்த அகதிகள்‌ 
முகாம்‌ ஒன்றுதான்‌. தொடர்ந்து இன்னும்‌ பூகம்பம்‌ 
ஏற்படக்‌ கூடும்‌ என்ற ஹேஷ்யம்‌ இருந்ததால்‌, அதி 
தப்‌ பிராந்தியத்துக்கு வந்துகொண் டிரு ந்தவர்களையும்‌ 
அம்முகாமில்‌ தங்கவிடாமல்‌, கிடைத்த வாகனங்களில்‌ 
ஏற்றி நகரை விட்டு எட்ட எட்ட அகற்றிக்கொண் 
டிருந்தனர்‌, அரசாங்க அதிகாரிகள்‌. 

நானும்‌ என்னுடன்‌ வந்த ஸின்னமாராவாசி 
களும்‌ நேரே அகதிகள்‌ முகர்மை வந்தடைந்தோம்‌. 
ஸீ தாவைக்‌ காப்பாற்றி எடுத்துவந்த ஆங்கிலேயத்‌ 
தம்பதிகள்‌, அவளை அங்கேதான்‌ விட்டுச்‌ சென்றிருப்‌ 
பார்களென நான்‌ நினைத்தேன்‌. என்‌ ஊகம்‌ தவ 
றில்லை. ஆயினும்‌, முகாமை அடைந்தபோது அவள்‌ 
அங்கே இல்லை. 

முகாமில்‌ வாகன வசதிக்காகக்‌ காத்திருந்தவர்‌ 
களுள்‌ ஸீதாவின்‌ பங்களாவுக்கு அருகே வசித்தவர்‌ 
களும்‌ சிலர்‌ இருந்தனர்‌. அவர்களிடம்‌ அவளைப்பற்றி 
விசாரித்தபோது, சற்று முன்னர்‌ வெளியேற்றப்பட்ட 

அகதிகளுடன்‌ அவளும்‌ சென்றுவிட்டதாக அறிந்‌ 
தேன்‌. 

என்னவோ தெரியாது; என்‌ மனம்‌ இன்னும்‌ 
அவளைச்‌ சுற்றித்தான்‌ அலைந்துகொண்டிருந்தது. 
செய்த பிழையைத்‌ திரும்பச்‌ : செய்யவல்ல; குறுகிய 
கால அளவில்‌, அதிர்ச்சியின்‌ பின்‌ எழுந்த விழிப்பால்‌ 
அவளிடம்‌ மன்னிப்புக்‌ கேட்கக்கூடத்‌ தவறிவிட்டேன்‌. 
எத்தனைதான்‌ என்‌ முகங்கண்டு பேச விரும்பாள்‌ 
என்று இருந்தாலும்‌, பித்த நிலையில்‌ தீங்கு இழைத்து 
விட்டதை அவளிடம்‌ விவரமாகக்‌ கூறி, ‘என்னை மன்‌ 
னித்துவிடு' என்று கதருவிட்டால்‌ மனம்‌ நிலைப்‌ 
படாது என்று தோன்றிற்று. 

எனவே, ஸீதா சென்ற அகதிகளின்‌ கூட்டம்‌ 
எங்கே கடத்தப்பட்டது என்பதை விசாரிப்பதில்‌ என்‌ 
கவனம்‌ அப்பொழுது சென்றது. எத்தனை தூரமானா 
லும்‌ நடந்தே செல்ல நான்‌ சித்தமாக இருந்தேன்‌. 
ஆனால்‌, நல்ல வேளையாக அந்தச்‌ சங்கடம்‌ நேர 
வில்லை. எல்லா அகதிகளையும்‌ அஸ்ஸாம்‌ மாகா 
ணத்து எல்லையில்‌ கல்கத்தா செல்லும்‌ சாலையின்‌ 
அருகேயுள்ள ஓர்‌ நகரத்துக்கு அனுப்பி வருவதாக 
அதிகாரி ஒருவர்‌ அறிவித்தார்‌ எனவே வாகன வ௪ 
திக்காகக்‌ காத்திருந்தவர்களுடன்‌ கலந்துகொண்டு, 
அன்றிரவு அந்த முகாமை அடைந்தேன்‌. 

நகருக்குப்‌ புறம்பேயுள்ள பெரிய மைதானம்‌ ஒன்‌ 
றில்‌ கூடாரங்களை அடித்து அகதிகளைத்‌ தாற்காலிக 
மாகக்‌ குடியேற்றியிருந்தார்கள்‌. நானும்‌ என்னுடன்‌ 
வத்‌ வத அந்த இடத்தை சர்வா” கட. 
இரவு வெகு நேரமாகிவிட்டது. வந்ததுமே ஆக்கி 
யிருந்த உணவை ஆளுக்குக்‌ கொஞ்சம்‌ அளித்துக்‌ 
கூடாரத்துக்கு இருவர்‌ மூவராகக்கொண்டு அமர்த்தி 


விட்டனர்‌. வழி நடந்த அலுப்பும்‌, பசித்துப்‌ புசித்த 
அயர்வும்‌ என்‌ கூடாரத்‌ தோழர்களைக்‌ கிடைத்த இடத்‌ 

தில்‌ உறங்கச்‌ செய்துவிட்டன. ஆனால்‌, எனக்குத்‌ 
தூக்கம்‌ வருமா? கேட்டிராத அவக்கேட்டை வளர்த்‌ 
தெடுத்த மகளுக்குச்‌ செய்துவிட்ட நான்‌, அவளிடம்‌ 
மன்னிப்புக்கூடப்‌ பெருது எங்ஙனம்‌ கண்ணுறங்க 
முடியும்‌? இரவாக இல்லாவிட்டால்‌ ஒவ்வொரு கூடார 
மாக நுழைந்து ஸீதாவைக்‌ கண்டுபிடியாது அமைதி 
யாக இருந்திருக்க மாட்டேன்‌. ஆனால்‌, இப்பொழுது 
மனம்‌ துடித்தபோதிலும்‌ நான செயலற்றுத்தான்‌ 
இருக்கவேண்டி இருந்தது. 

அதிகாரிகள்‌ கூடாரத்தினுள்‌ ஏற்றிவைத்திரு ந்த 
மெழுகுவர்த்தி எப்பொழுதோ அணைந்துவிட்டது. 
அப்பொழுது நிலவுக்காலந்தான்‌. இருந்தாலும்‌ புரட்சி 
கரமான சீதோஷ்ண நிலைக்கு உட்பட்டிருந்த வானம்‌ 
மூடிக்கிடந்தது. தொலைவில்‌ எங்கோ எரிந்துகொண் 
டிருந்த 'பெட்ரோமாக்ஸ்‌' விளக்கு ஒன்றையன்‌ றி, 
முகாம்‌ முழுவதையும்‌ நல்ல அந்தகாரம்‌ போர்த்‌ 
திருந்தது. 

நல்ல வேனிற்காலம்‌ அப்பொழுது. கூடாரங்கள்‌ 
வெட்டவெளியில்‌ அமைக்கப்பட்டிருந்தாலும்‌, காற்‌ 
நோட்டம்‌ நிலைப்பட்‌ டிருந்தமையால்‌ இறுக்கமாக 
இருந்தது. தூக்கமின்றி என்னால்‌ உள்ளே அடைந்து 
கிடக்க முடியவில்லை. இருளோடு இருளாகக்‌ கூடா 
ரத்துக்கு வெளியே வந்து உட்கார்ந்து தலையைக்‌ 
கைகளில்‌ கவிழ்த்தவாறு, மனத்தை அதன்‌ போக்கில்‌ 
ஓடவிட்டேன்‌. 

இரண்டு நாட்களுக்கு முன்பு, ஸீதாவைச்‌ சூழ 
விருந்த ஆபத்திலிருந்து மீட்கும்பொருட்டு திப்ரு 
காரை விட்டுப்‌ புறப்பட்டது முதல்‌ எனது சிந்தனைக்‌ 
குதிரை தனது ஓட்டத்தைத்‌ துவக்கிற்று. ஆம்‌; 
அவளை ஒரு பேராபத்திலிரு ந்து உயிருடன்‌ மீட்டேன்‌. 
ஆனால்‌, உயிர்வாழ விரும்பாமல்‌ அடித்துவிட்டேன்‌. 
அன்று திப்ருகாரைவிட்டுக்‌ கிளம்பியபோது இப்படி 


118 


ஓர்‌ இழிசெயலைச்‌ செய்வேன்‌ என்று அறிந்திரு ந்‌ 
கேனா? அல்லது, என்றாவது இப்படி ஓர்‌ துர்‌ நினவு 
என்னிடம்‌ தலை காட்டியது உண்டா? இரண்டும்‌ 
இல்லை. எனக்கு ஓர்‌.மனைவி வேண்டும்‌; நானும்‌ இல்‌ 
லற இன்பத்தை ருசிக்க வேண்டுமென்ற ஆவல்‌ என்‌ 
னிடம்‌ தங்கியிருந்தது என்னவோ உண்மைதான்‌. 
ஆனால்‌ அந்த நினைவில்‌ ஸீதாவின்‌ உருவம்‌ துளி 
கூடத்‌ தட்டுப்பட்டதில்லையே! 

மனத்தின்‌ மூலையில்‌ நிலைத்திருந்த ஆவலோ, 
அல்லது என்னைச்‌ சிறுகச்‌ சிறுகக்‌ கயவனாக்கிய *வழி” 
என்ற கற்பனையோ, இந்தப்‌ பிழைக்கு முழுவதும்‌ 
காரணம்‌ என என்னால்‌ முடிவுறுத்த முடியவில்லை. 
இவை எல்லாவற்றையும்‌ விடச்‌ சக்திவாய்ந்த, காந்‌ 
கத்தன்மை பெற்ற ஸீதாவின்‌ பேரழகுதான்‌ என்னைப்‌ 
பித்தனாக்கிவிட்டது என்று என்‌ மனம்‌ கூறிற்று. 
ஆம்‌; அப்படித்தான்‌ இருக்கவேண்டும்‌. அவளுடைய 
அழகைச்‌ சகோதர பாவத்தோடு பார்த்தவரையில்‌, 
ரசித்தவரையில்‌, புகழ்ந்து பாராட்டியவரையில்‌, 
அதில்‌ குற்றம்‌ இருக்கவில்லை. ஆனால்‌ அதைச்‌ சுய 
நிலை தவறிய கண்களோடு கண்டபோது, நான்‌ காம 
இச்சைக்கு உட்பட்டுக்‌ கயவனாகிவிட்டேன்‌. எனவே 
அவளுடைய அழகுதான்‌ எனது அடாச்‌ செயலுக்கு 
அடிப்படை! 

இவ்வாறு என்‌ மனம்‌ கோடிட்டபோது அதற்கு 
அநுசரணையாக வேரொரு நினைவும்‌ தோன்றிற்று - 
ஸீதாவின்‌ அழகு மயக்கந்தானே, மதனைக்கூட மரண 
வாயிலுக்கு இழுத்துச்‌ சென்றது! அதில்‌ மயங்கி நிலை 
தவறியிரா விட்டால்‌ அவனுக்கு - ‘அவள்‌ ரேங்கம 
ராணி; அவர்களிடமிருந்து அபகரித்து வரப்பட்ட 
வள்‌' என்பதை அறிந்திருந்த அவனுக்கு - அந்த 
ரேங்கமர்கள்‌ வசிக்கும்‌ பகுதியிலே அவளுடன்‌ காதல்‌ 
செய்ய வேண்டுமென்ற ஆவல்‌ உண்டாகியிருக்குமா? 

ஆகவே, அழகினால்‌ கெளரவமும்‌ உயர்வும்‌ அடைந்த 
ஸீதா, இப்பொழுது அதையே சத்துருவாக அடைந்‌ 
துள்ளாள்‌! 

ஸாப்‌, உலகில்‌ ஸ்திரீகளுக்கு உயர்வையும்‌ 
பெருமையையும்‌ தருவது அழகே. அதை எவரும்‌ 
மறுக்க முடியாது. ஆனால அந்த அழகு மலாந்த 
வுடனே தகுந்த பாதுகாப்பை அடையாவிட்டால, 
அதுவே அவர்களுக்குச்‌ சத்துருவாகத்‌ திரும்பிவிடும்‌ 
என்பதற்கு ஸீதாவின்‌ அநுபவத்தைவிடச்‌ சிறந்த 
சான்று வேண்டுமா! 

இத்தகைய பாதுகாப்பற்ற பெண்களை த்தாம்‌, 
நாம்‌ “அபலை கள்‌ என்கிறோம்‌. பெண்கள்‌ தற்காப்புப்‌ 
பலம்‌ அற்றவர்கள்‌. ஆணின்‌ அசுரபலத்தை எதிர்க்‌ 
கும்‌ திறன்‌ அவர்களிடம்‌ இல்லை. அதை உணர்த்து 
தகுந்த காலத்தில்‌ தகுந்த பக்கபலத்தை, அதாவது 
மணவினைத்‌ துணையைப்‌ பெறாத பெண்களின்‌ நிலை 
என்றுமே அலங்கோலமான துதான்‌. 

இதோ இந்த முகாமில்‌ இன்று எத்தனை பெண்‌ 
கள்‌ தங்கள்‌ பக்க பலத்தைப்‌ பறிகொடுத்து நிற்கிறார்‌ 
களோ? அவர்கள்‌ கதியும்‌ நாளை ஸீதாவின்‌ நிலையைத்‌ 
தானே அடையும்‌? 

மலையிலிருந்து விழுந்தோடிவரும்‌ பிரவாகம்‌, 
போக்குக்‌ கிடைத்த இடத்திலெல்லாம்‌ நுழைந்து 
சுழித்தோடி வருவது போன்று, எனது நினைவுப்‌ பிர 
வாகமும்‌ இப்படிப்‌ பலபல போக்குகளில்‌ திரும்பிச்‌ 
சென்றுகொண்‌ டிருந்தபோது.... 

அந்த நினைவுகளின்‌ எதிரொலியாக, அருகில்‌ 
இருந்த கூடாரமொன்்‌நிலிருந்து ஓர்‌ கூச்சல்‌ வெளிப்‌ 
பட்டது: “ஐயோ தூர்த்தன்‌! பாவி, என்னை விடடா!” 

ஸாப்‌, அந்தக்கூச்சலின்‌ அடிப்படையைப்‌ புரிந்து 
கொள்ள எனக்கு நேரமாகவில்லை. பெண்களுக்கு 

அழகுப்‌ பருவமும்‌, அதோடு அநாதைத்‌ தன்மையும்‌ 
சேர்ந்துவிட்டால்‌, எங்கும்‌ எந்த நேரத்திலும்‌ ஆபத்‌ 
துச்‌ சூழும்‌ என்று அப்பொழுது நினைத்தேனே, 
அதற்கு மற்றொரு சான்று. உடைமைகளை இழந்து, 
உயிர்தப்பி ஓடிவந்து, நிலைப்படு முன்பே எந்த 
வாலிபனின்‌ உள்ளத்தை எந்தப்‌ பெண்ணின்‌ அழகு 
கவர்ந்திழுத்து இந்தக்‌ கூச்சீலை எழுப்பச்‌ செய்‌ 
திருந்ததோ! 

கூக்குரல்‌ கேட்டதும்‌, கணநேரங்‌ கூடத்‌ தாமதி 
யாது நான்‌ அக்கூடாரத்தினுள்‌ பாய்ந்தேன்‌. பாயும்‌ 
போதே, தற்காப்புக்காக, கூடாரத்தின்‌ கயிறுகளை 
இழுத்துக்கட்ட நடப்பட்டிருந்த கம்பிகளில்‌ ஒன்றைப்‌ 
பெயர்த்தெடுத்துக்‌ கொண்டேன்‌. 

உள்ளே ஒரே இருள்‌; ஒன்றுமே தெரியவில்லை; 
எனினும்‌ அங்கு ஆண்‌ சக்தியின்முன்‌ முக்கி முனகித்‌ 
தவித்தவாறு பெண்‌ சக்தி போரிட்டுக்கொண்‌ டிருந் 
தது எனக்கு வழிகாட்டிற்று. சப்தம்‌ கேட்ட இடத்தை 
நெருங்கி, கையில்‌ அகப்பட்ட தோளை எட்டிப்பிடித்‌ 
தேன்‌. கரத்தில்‌ அகப்பட்டது ஆண்‌ தோள்‌ என்பது 
நிச்சயமானதும்‌, கையில்‌ இருந்த கம்பியால்‌ அவன்‌ 
மண்டைமீது ஓங்கியடித்தேன்‌. என்மேல்‌ எங்கும்‌ 
ரத்தம்‌ பீரிட்டடித்தது. “ஐயோ, செத்தேன்‌” என்ற 
குரலோடு என்‌ பிடியினின்று நழுவி விழுந்தது 
ஆணுருவம்‌. 

என்ன! நான்‌ கொலைகாரனும்‌ ஆகிவிட்டேனா? 
இந்தப்‌ பீதி எழுந்ததும்‌ கூடாரத்தைவிட்டு வெளியே 
பாய்ந்து தலைதெறிக்க ஓடத்‌ தலைப்பட்டேன்‌. ஆனால்‌, 
எனக்கு முன்னால்‌, அதோ யாரோ ஓடும்‌ காலடி ஓசை 
கேட்கிறதே; யார்‌ அது? முகாமின்‌ பெட்ரோமாக்ஸ்‌ 
விளக்கை நெருங்கியபோது முன்னால்‌ ஓடுவது ஓர்‌ 
பெண்‌ என்பது தெரிந்தது. பாவம்‌, என்னால்‌ காப்பாற்‌ 
றப்பட்ட பெண்தான்‌ போலும்‌! 

சரியாக ராந்தல்‌ கம்பத்தண்டை வந்ததும்‌ அவள்‌ 
இமைக்கும்‌ நேரம்‌ நின்று பின்னால்‌ திரும்பிப்‌ பார்த்‌ 
தாள்‌. 

“ஸீதா!” 

“அமின்‌; நீ! நீயா.. !': 

அவள்‌ வியப்புடன்‌ கத்திவிட்டு மறுபடியும்‌ விழுந்‌ 
தடித்து ஓடினாள்‌: 

ஸாப்‌, “நீ....நீயா?' என்று ஸீதா ஆச்சரியத்‌ 
தோடு வினவியதை ஒட்டி, ஆறுதலோடு என்னிடம்‌ 
ஓடி வருவாள்‌; வந்து, என்‌ கைகளை வாஞ்சையுடன்‌ 
பற்றிக்கொண்டு, “தெய்வந்தான்‌ இந்த ஆபத்து 
வேளையில்‌ உன்னை உதவிக்கு அனுப்பிற்று, அமீன்‌" 
என்று நன்றிதோன்றப்‌ பேசுவாளென நான்‌ எதிர்‌ 
பார்க்கவில்லை. இரண்டு நாட்களுக்கு முன்பிருந்த 
அமீனாக இருந்தால்‌ அதைச்‌ சிறிதேனும்‌ எதிர்பார்த்‌ 
திருப்பேன்‌. இப்பொழுதுதான்‌ நான்‌ கடையனிலும்‌ 
கடையனாகி யிருந்தேனே! ஆனாலும்‌, அவள்‌ என்னைக்‌ 
கண்டதும்‌ பிசாசைக்‌ கண்டதுபோல ஓடுவானேன்‌? 
ஒரு கயவனிடமிருந்து தன்னைக்‌ காத்தவன்‌ அவனி 
லும்‌ கொடிய கயவன்‌ என்பதைக்‌ கண்டுதான்‌ அவ 
வாறு ஓடினாளா? அப்படித்தான்‌ இருக்க வேண்டும்‌. 
இவ்வாறுதான்‌ அச்சமயம்‌ என்னைச்‌ சமாதானப்‌ 
படுத்திக்கொண்டேன்‌. ஆனால்‌, ஸாப்‌, என்‌ நினைவுக்‌ 
கும்‌ கேவலமாக, நான்‌ நினைக்கவே முடியாத இழிய 
கை என்னை மதிப்பிட்டதாலே அவள்‌ அவவாறு 
ஓடினாள்‌ என்பதை நான்‌ அறிந்தபோது... 

ஸீதாவைத்‌ தொடர்ந்து நானும்‌ அச்சமயம்‌ 
ஓடத்தான்‌ ஓடினேன்‌. ஆனால, முகாமின்‌ தலைவாசலை 
அடைந்தபோது, அப்பொழுதுதான்‌ ஆள்‌ அரவங்‌ 

கேட்டு விழித்துக்‌ கொண்ட காவற்காரனிடம்‌ அகப்‌ 
பட்டுக்கொண்டேன்‌. 

பிறகு என்ன ஸாப்‌? நான்‌ கொலையாளியாகித்‌ 
தூக்கிலிடப்பட்டிருக்க வேண்டும்‌. அப்படி நடந்திருந் 
தால்‌, பின்னால்‌ தாங்கவேண்டி யிருந்த பேரிடியை 
யார்‌ தாங்குவார்கள்‌? 

என்னால்‌ காயப்படுத்தப்பட்ட. வாலிபன்‌ 
சாகவில்லை; பிழைத்துக்‌ கொண்டான்‌. அவன்‌ 
முகத்தை அன்று கோர்ட்டில்‌ பார்த்தபோது என்‌ 
நெஞ்சு பரிதவித்தது. ஸீதாவைக்‌ கெடுக்க முயன்று 
கொண்டிருந்தபோது அந்த முகத்தைக்‌ கண்டிருற்‌ 
தேனாகில்‌ அவனை மண்டையிலடித்துப்‌ படுகாயப்படுத்‌ 
தும்‌ துணிவு எனக்கு ஏற்பட்டே இருக்காது. 
அத்தனை சூது வாதற்றதாகத்‌ தென்பட்டது அவன்‌ 
தோற்றம்‌. தோற்றம்‌ மாத்திரந்தானா? அவன்‌, 
உள்ளமும்‌ களங்கமற்றது : என்பதை விசாரணையின்‌ ' 
போது நிரூபித்துவிட்டான்‌. 

ஸீ தாவைப்‌ பல நாட்களாகத்‌ தனக்குத்‌ தெரியும்‌ 
என்‌ றும்‌ அவளது அழகால்‌ கவரப்பட்டு இந்த இழி 
செயலைச்‌ செய்யப்‌ புகுந்ததாகவும்‌, அவன்‌ கோர்ட்‌ 
டார்‌ முன்பு ஒப்புக்கொண்டான்‌. அவள்‌ அகதியாகத்‌ 
தனிக்கூடாரமொன் றில்‌ தங்கியிருந்ததை அறிந்ததும்‌, 
அதுவே தன்‌ இச்சையைப்‌ பூர்த்தி செய்துகொள்ளத்‌ 
தருணமென்று உள்ளே நுழைந்ததாகவும்‌, ஸீதா 
கூச்குரலிடவே யாரோ அங்கு வந்து தீன்‌ மண்டை 
யில்‌ அடித்ததாகவும்‌ அவன்‌ வாக்கு மூலம்‌ 


கொடுத்தான்‌. எங்கும்‌ இருள்‌ சூழ்ந்திருந்ததால்‌ 
தன்னைக்‌ காயப்படுத்தியவர்‌ நான்தானென்று உறுதி 


கூற முடியாதென்றும்‌ அவன்‌ கூறிவிட்டான்‌. 
குறைந்த பட்சம்‌ நீண்ட சிறைவாசமாவது 

எனக்கு விதிக்கப்படும்‌ என எண்ணி யிருந்தேன்‌. 

ஆனால்‌, இந்த வாக்குமூலம்‌ கேஸைப்‌ பலமற்றதாக்கி 

விட்டது. விசாரணை ஒரே நாளில்‌ முடிந்துவிட்டது. 
அன்றே நீதிபதி தீர்ப்புப்‌: பத்திரத்தையும்‌ படித்து 
விட்டார்‌, 

'கைதியைக்‌ குற்றவாளி எனத்‌ தீர்மானிக்க 
ஆதாரமான சாட்சியம்‌ எதுவும்‌ கிடைக்கவில்லை. 
கேஸில்‌ வாதியாக இருப்பவர்‌ அடாத கரரியம்‌ 
ஒன்றைச்‌ செய்யப்‌ புகுந்தபோது தாக்கப்பட்டிருக்‌ 
கிறார்‌. எந்த நிலையில்‌ எதற்காக அவர்‌ தாக்கப்பட்டார்‌ 
என்பதற்கு எதிர்ச்‌ சாட்சியம்‌ எவரும்‌ தரவில்லை. ஒரு 
கால்‌ அவர்‌ ஒப்புக்கொண்டதற்கு மாறாக, வேறு 
ஏதேனும்‌ விரோதம்‌ பொருட்டுப்‌ பிரதிவாதி அவரைத்‌ 
தாக்கி யிருக்கக்‌ கூடுமாயின்‌ அதை வெளிப்படுத்தக்‌ 
கூடியவள்‌, வாதி கெடுக்க முயன்றதாகக்‌ கூறும்‌ 
பெண்‌ ஒருத்தியே! ஆனால்‌ அவள்‌ பிரஸ்தாபச்‌ சம்ப 
வம்‌ நடந்த அன்றே எங்கோ ஓடிவிட்டாள்‌. இந்த 
நிலை ஒருபுறமிருக்க வாதிதான்‌ அவரைத்‌ தாக்கியவர்‌ 
என்று முடிவுறுத்தினாலுங்கூட அநாதைப்‌ பெண்‌ 
ஒருத்தி மானபங்கப்படுவதைத்‌ தடுக்கச்‌ செய்த 
முயற்சி என்றே அது ஆகிவிடுவதால்‌ அதற்குத்‌ 
தண்டனை விதிப்பதற்குச்‌ சட்டம்‌ இடந்தரவில்லை. 
எனவே அவரை விடுதலை செய்கிறேன்‌.” 

நீதிபதி இவ்வாறு தமது தீர்ப்பைப்‌ படித்தாரோ 
இல்லையோ, “கூடாது; கூடாது; இந்தச்‌ சண்டாளனை 
விடுதலை செய்து இன்னும்‌ என்னைத்‌ துரத்திவர இட 
மளித்துவிடா தீர்கள்‌, பிரபுவே என்று கூவிக்கொண்டு 
அங்கே தோன்‌ நினாள்‌ ஸீதா. 

“நீ யாரம்மா?” என்று ஆச்சரியத்தோடு 
கேட்டார்‌ நீதிபதி. 

“இவள்தான்‌ அந்தப்‌ பெண்‌ ஸீதா” என்று 
அவளை முந்திக்கொண்டு பதில்‌ தந்தான்‌ என்னால்‌ 


காயமடைந்த அவ்வாலிபன்‌. 

ஜட்ஜ்‌ தலையைத்‌ தூக்கிக்கொண்டு, “சரி; நீ 
என்ன சொல்ல விரும்புகின்றாய்‌?”' என்று கேட்டார்‌. 

“சொல்வதென்ன பிரபுவே? விசாரணையை நான்‌ : 
வெளியே நின்று கவனித்துக்கொண்டுதான்‌ இருந் 
தேன்‌. இந்த மனிதர்‌ கூறியது முழுவதும்‌ உண்மை 
அல்ல. இவர்‌ என்னைக்‌ கெடுக்கும்‌ பொருட்டுக்‌ கூடா 
ரத்துக்கு வந்தாரோ என்னவோ, எனக்குத்‌ தெரி 
யாது. ஆனால்‌ அவருக்கு முன்‌ வந்து என்னைப்‌ பல 
வந்தப்படுத்திய இந்தப்‌ பாவியிடமிருந்து காப்பாற்ற 
முயன்றபோதுதான்‌ அவரை இவன்‌ தாக்கினான்‌ 
என்று நான்‌ நிச்சயமாகக்‌ கூறுவேன்‌. இவ்‌ 
விருவரையும்‌ நான்‌ அறிவேன்‌. இருவரின்‌ 
சுபாவமும்‌ எனக்குத்‌ தெரியும்‌. இவர்‌ உயர்‌ குடும்பத்‌ 
தில்‌ உதித்தவர்‌; உத்தமர்‌. இதற்குமுன்‌ எச்சமயத்தி 
லும்‌ என்னிடம்‌ தவறாக நடந்துகொண்டவரில்லை. 
ஆனால்‌ கூண்டில்‌ நிற்கும்‌ பாவி, என்‌ அன்னத்தையே 
தின்று என்னையும்‌ தின்னப்‌ பல காலமாக முயன்று 
வரும்‌ பரம அயோக்கியன்‌.” 

“ஸீதா!” என்று பேரிடியால்‌ தாக்கப்பட்டவன்‌ 
போலக்‌ கத்தினேன்‌ நான்‌, இந்த எதிர்பாராத 
தாக்குதலைக்‌ கேட்டதும்‌. 

“இரையாதே; இது வீடல்ல; கோர்ட்‌” என்று 
என்னை எச்சரித்துவிட்டு, நீதிபதி ஸீதாவிடம்‌, 
“எல்லாவற்றையும்‌ விவரமாகச்‌ சொல்லுங்கள்‌; 
உங்கள்‌ சாட்சியத்தைப்‌ பதிவு செய்துகொள்ள வேண்‌ 
டும்‌” என்றார்‌. 

ஸாப்‌, அன்று ஸீதா கூறிய வாக்கு மூலத்தைக்‌ 
கேட்ட பின்னரும்‌ நான்‌ எப்படிச்‌ சாகாமல்‌ இருந் 
தேன்‌ என்பது இன்னும்‌ வியப்பாக இருக்கிறது. 
அவள்‌ ஆரம்பத்தில்‌ எல்லாவற்றையும்‌ உள்ளது 
உள்ளவாறே சொன்னாள்‌. ஆனால்‌, கடைசியில்‌ 
எனக்கு அவளை அடையும்‌ ஆவல்‌ பிறந்துவிட்டதென்‌ 

றும்‌, அதன்‌ பொருட்டு அவளுடைய காதலனைப்‌ 
பற்றிப்‌ பற்பல அவதூறுகளைக்‌ கூறி அவர்கள்‌ உற 
வைத்‌ துண்டிக்க முயன்றேனென்றும்‌, அதை அவன்‌ 
நம்பாததால்‌, அவ்விருவரும்‌ ஸின்னமாரா சென்ற 
போது மதனைக்‌ கல்லால்‌ அடித்துக்‌ கொன்றுவிட்டு . 
அவளைத்‌ தூக்கி வந்தேனென்றும்‌, வழியில்‌ பூகம்பம்‌ 
ஏற்படவே அச்சந்தர்ப்பத்தில்‌ என்னிடமிருந்து. 
அவள்‌ தப்பி ஓடி அகதிகளுடன்‌ கலந்து இந்த 
முகாமுக்கு வந்ததாகவும்‌, ஆனால்‌, அங்கும்‌ நான்‌ 
அவளைப்‌ பின்தொடர்ந்து வந்து, கெடுக்க முற்பட்டு, 
காப்பாற்ற வந்தவரைக்‌ கொலை செய்ய முயன்றே 
னென்றும்‌, எனக்குப்‌ பயந்துதான்‌ இத்தனை நாட்‌ 
களாகத்‌ தான்‌ தலைமறைந்து இருந்ததாகவும்‌ அவள்‌ 

ஸாப்‌, குற்றவாளிகளுக்குத்‌ தண்டனை கொடுக்க 
வேண்டியது நியாயந்தான்‌. நான்‌ குற்றவாளி. பெண்‌ 
போன்று வளர்த்தவளைக்‌ கெடுத்த மாபெரும்‌ குற்றத்‌ 
தைச்‌ செய்தவன்‌. அதற்கு எனக்குக்‌ தூக்குத்‌ 
தண்டனை விதித்தால்கூடச்‌ சந்தோஷமாக ஏற்றுக்‌ 
கொள்ளச்‌ சித்தமாக இருந்தேன்‌. ஆனால்‌, நான்‌ 
செய்த குற்றத்தை அடியோடு மறைத்து விட்டு, 
செய்யாக குற்றங்களை ஸீதா என்மீது மனமறிந்து 
சுமத்தி ரகசியமாக வஞ்சம்‌ தீர்த்துக்கொள்ள முயன்ற 
போது, அது எனக்குத்‌ தாங்க முடியாத கொடுந் 
தண்டனையாகி விட்டது. எதற்கும்‌ யாருக்கும்‌ கலங்கி 
அறியாத என்‌ உள்ளம்‌ இதைக்‌ கேட்டதும்‌ சேருகக்‌ 
குழம்பிப்‌ போயிற்று. அதன்‌ விளைவாக நான்‌ கோர்ட்‌ 
டிலே நினைவிழந்து விழுந்துவிட்டேன்‌. 

பிரஸாத்‌ கதையை மறுபடியும்‌ நிறுத்திவிட்டுக்‌ 
கண்களில்‌ பெருகிய கண்ணீரைத்‌ துடைத்துக்‌ 
'கொண்டான்‌. பிறகு மீண்டும்‌ கடிகாரத்தை நிமிர்ந்து 
பார்த்து, “ஸாப்‌, கதை நீண்டுகொண்டே போகிறது. 

உணர்ச்சி வசப்பட்ட என்னால்‌ அதைச்‌ சுருக்கிக்‌ கூற 
இயலவில்லை. ஆனால்‌ நான்‌ போலீஸ்‌ ஸ்டேஷனுக்‌ 
குப்‌ போக நேரமாகிவிட்டது. தயவு செய்து மன்னித்‌ 
துக்‌ கொள்ளுங்கள்‌. மேலே நடந்தவற்றை நாளை 
வந்து சொல்லுகிறேன்‌”' என்றான்‌. 

“உன்னைப்போலவே நானும்‌ கதையில்‌ முற்‌ 
றும்‌ லயித்து விட்டேன்‌ அமீன்‌; இல்லை, இல்லை, 
பிரஸாத்‌.”-- நினைத்ததற்கு மாறாக, உண்மையாகவே 
கதையில்‌ லயித்த நான்‌ இவ்வாறு தடுமாறி அவனே 
அமீன்‌ என்பதை அறிந்துகொண்டு விட்டதை 
வெளிப்படுத்திவிட்டேன்‌. 

அவன்‌ திடுக்கிட்டான்‌; “ஸாப்‌'' என்று குறுக்‌ 
கிட்டபோது அவனுடைய குரல்‌ நடுங்கிற்று. 

“பரவாயில்லை அமீன்‌; உன்னை மறந்த்‌ நிலையில்‌ . 
உண்மை வெளிப்பட்டிராவிட்டாலும்‌ நான்‌ அதை 
முன்பே ஊகித்துவிட்டேன்‌. எப்பொழுது அமீன்‌ 
குரூபியானான்‌ என்று நீ சொன்னாயோ, அப்பொழுதே 
அமீனும்‌ பிரஸாத்தும்‌ வெவ்வேறோனவர்களல்ல என்‌ 
பதை நான்‌ உணர்ந்துகொண்டேன்‌. பிரஸாத்‌, பிழை 
செய்வது மனித இயல்பு. சந்தர்ப்பக்‌ கோளாறுகள்‌ 
உத்தமோத்தமர்களையும்‌ சடுதியில்‌ தவறிழைக்கச்‌ 
செய்து விடும்போது நீ எப்படி அதற்கு விலக்காக 
முடியும்‌? இதுபற்றி வருந்தாதே; மேலே நடந்ததைச்‌ 
சொல்‌” என்று அவனைத்‌ தேற்றிக்‌ கதையைத்‌ 
தொடர்ந்து கூறுமாறு செய்தேன்‌. 

அமீன்‌ சொன்னான்‌: ஸாப்‌, ஸீதாவின்‌ வாக்கு 
மூலத்தின்படி கேஸின்‌ போக்குத்‌ திரும்பி 
விட்டதால்‌, மீண்டும்‌ நான்‌ கைதியாக்கப்பட்டுப்‌ பல 
விசாரணைகளுக்கு உட்பட்டேன்‌. ஒன்றுக்கு இரண்டு 
குற்றங்கள்‌ அப்பொழுது என்மீது இருந்தன. ஒன்று, 
அபலைப்‌ பெண்‌ ஒருத்தியைக்‌ கற்பழிக்க முற்பட்டு 

அவளைக்‌ காப்பாற்ற வந்த வாலிபனைத்‌ தாக்கியது; 
மற்றொன்று மதனைக்‌ கொலை செய்தது. 

ஸீதா என்மீது பழி தீர்த்துக்கொள்ள, நான்‌ 
செய்யாத பிழையைச்‌ சுமத்தினாள்‌. ஆனால்‌ அகதி 
களாக அங்கு வந்திருந்த எங்களை அறிந்தவர்கள்‌ 
அனைவரும்‌ என்‌ நிரபராதத்‌ தன்மையை உணர்ந்து, 
என்‌ பங்கில்‌ சாட்சி கூறத்‌ திரண்டு வந்தனர்‌. கடைசி 
யில்‌ பலதடவை பல சாட்சிகள்‌ விசாரிக்கப்பட்டு நான்‌ 
குற்றமற்றவன்‌ என்று விடுதலை செய்யப்பட்டேன்‌. 
ஆயினும்‌, அந்த தயால்‌ எனக்கு ஆறுதல்‌ 
ஏற்படவில்லை. 

வெளியிட முடியாத எனது மாபெரும்‌ பிழைக்கு 
ஸீதா எதை உரிய தண்டணயெனக்‌ கருதி இக்குற்றங்‌ 
களைச்‌ சுமத்தினளோ, அக்குற்றங்களுக்கான தண்ட 
னையை நான்‌ அடைந்தாலன்றி அவள்‌ மனம்‌ ஆறு 
குல்‌ அடையாதே. ஆறுதல்‌ பெறாத அவள்‌ மனம்‌ 
மீண்டும்‌ மீண்டும்‌ நான்‌ செய்த பிழையைத்தானே 
நினைத்துக்‌ கதறிக்கொண்டிருக்கும்‌. 'ஐயோ! எனக்‌ 
காக இந்தத்‌ திப்ருகார்‌ அகதிகள்‌ ஏன்‌ சாட்சி சொல்ல 
வந்தார்கள்‌? ஏன்‌ எனக்கு விடுதலை கிடைத்தது? நான்‌ 
செய்த பாவச்செயலை இதோடுஸீதா மறந்துவிடுவாள்‌ 
என்றிருக்க, அதை மறக்காத மனப்‌ புண்ணாக அவள்‌ 
உள்ளத்தில்‌ இருத்திவிட்டதே இந்த விடுதலை! 
என்று நான்‌ வருந்தினேன்‌. எப்படி இருப்பினும்‌ 
அவளை உடனே கண்டு என்‌ மன நிலையை விவரித்து, 
“உன்‌ கையாலே எனக்குரிய தண்டனையை அளித்து 
விடு, ஸீதா”' என்று கூறுவதென, விடுதலை யடைந்த 
தும்‌ முகாமுக்குச்‌ சென்றேன்‌. ஆனால்‌, அவள்‌ அங்கே 
இருந்தால்தானே! 

வாழ்க்கை எனக்குச்‌ சாரமற்றுப்‌ போய்விட்டது. 
மரணத்தில்தான்‌ அமைதி காண முடியும்‌ என்ற 
நினைவு அடிக்கடி ஏற்படலாயிற்று. விடுதலையடைந்து 

நாலைந்து நாட்கள்‌ ஆகுமுன்னரே இந்த மனப்பாரம்‌ 
தாங்க முடியாததாகிக்‌ கடைசியில்‌ ஒரு நாள்‌ உயிர்‌ 
விடத்‌ துணிந்துவிட்டேன்‌. 

அவ்வூர்ச்‌ சிறைச்சாலையை அடுத்துப்‌ பெரிய 
குன்று ஒன்று இருந்தது. அதன்‌ ஒரு பக்கத்தில்‌ பல 
அடி உயரத்துக்குச்‌ செங்குத்தான ஓர்‌ சரிவு உண்டு. 
விசாரணைக்‌ கைதியாக ஜெயிலில்‌ அடைபட்டுக்‌ 
கிடந்தபோது அந்த இடம்‌ அடிக்கடி என்‌ பார்வையில்‌ 
பட்டிருந்ததால்‌, இப்பொழுது அதுவே உயிரைப்‌ 
போக்கிக்கொள்ளச்‌ சரியான இடமென்று அன்று 
மாலையில்‌ முகாமை விட்டுக்‌ கிளம்பி நடந்தேன்‌. 

ஊருக்கு வெளியே, குன்றின்‌ ஓரமாகச்‌ சேரித்‌ 
தெருக்கள்‌ இருந்தன. அவற்றைத்‌ தாண்டிச்‌ சென்று 
கொண்டிருந்தபோது, ஒரு காட்சி என்‌ கவனத்தைக்‌ 
கவர்ந்தது. எழுபதுவயதுக்கும்‌ மேம்பட்ட கிழவர்‌ ஒரு, 
வரைப்‌ பத்துப்‌ பன்னிரண்டு வயதுள்ள ஓர்‌ சிறுவன்‌ 
கழியால்‌ அடித்துக்கொண் டிருந்தான்‌. அந்தக்‌ கிழவர்‌ 
“அடியாதே அப்பேன்‌, அடியாதே அப்பேன்‌” என்று 
வெறுமே சொல்லிக்கொண்‌ டிருந்தாரேயன்றி அவன்‌ 
கையில்‌ இருந்த கழியைப்‌ பறித்து எறிய முயல 

எனக்கு இந்த அநியாயத்தைப்‌ பார்க்கச்‌ சகிக்க 
வில்லை. என்‌ காரியத்தைக்‌ கண நேரம்‌ மறந்து, ஓடிச்‌ 
சென்‌ றுஅந்தப்பையனிடம்‌ ந்த கழியைப்‌ பறித்துத்‌: 
தொலைவில்‌ வீசினேன்‌. இருந்த கழ்‌ நித்துத்‌ 

ஆனால்‌, அந்தக்‌ கிழவர்‌, “வேண்டாம்‌ ஐயா; 
வேண்டாம்‌. அவன்‌ செயலைத்‌ தடுக்காதீர்கள்‌. தன்‌ 
வருத்தத்தை என்னை அடித்தேனும்‌ தீர்த்துக்‌ 
கொள்ளட்டும்‌” என்று கூறியபோது என்‌ ஆச்சரியம்‌ 
அளவு கடந்து போயிற்று. 

“இது சுத்தப்‌ பைத்தியக்காரத்தனம்‌ பெரியவரே; 
குழந்தைகளுக்கு இடம்‌ கொடுப்பதற்கும்‌ ஒர்‌ எல்லை 

வேண்டும்‌. இப்படி வயதுத்தரமின்றி நேற்று முளைத்த. 
சிறுவன்‌ ஒருவன்‌, தள்ளாமையை எட்டிய உங்க 
நாயை அறைவது போல அறைய, அதை நீங்கள்‌ 

மகிழ்ச்சியுடன்‌ தாங்கியிருக்க, அப்படி என்ன 
தவறிழைத்துவிட்டீர்கள்‌, அவனுக்கு?” என்று நான்‌ 
ஆற்றமாட்டாது கேட்டேன்‌. 

கிழவர்‌ கூறிய பதிலின்‌ சாரம்‌ இதுதான்‌: அந்தப்‌ 
பையன்‌ கிழவரின்‌ பிள்ளையோ, பேரனோ, அல்லது 
சொ ந்தக்காரனோ கூட அல்ல. அவன்‌ ஓர்‌ அநாதை. 
சாகு முன்பு அவனுடைய தந்தை அந்தச்‌ சிறுவனை 
இந்தக்‌ கிழவரிடம்‌ ஒப்படைத்துச்‌ சென்றார்‌. 

கிழவருக்குக்‌ குழந்தை குட்டிகள்‌ இல்லை. 
எனவே, - வயது காலத்தில்‌ தமக்கு ஆதரவாக 
இருப்பானென்று அவனை ஏற்றுக்‌ கொண்டார்‌ 
ஆனால்‌, பையன்‌ வளர வளரத்‌ துஷ்டனானான்‌; அடிக்‌ 
கடி அவரிடம்‌ காசு கேட்டு உபத்திரவம்‌ செய்தான்‌. 
தங்கள்‌ இருவரின்‌ வயிற்றுப்‌ பாட்டைத்‌ தள்ளுவதே 
கிழவருக்குச்‌ சிரமமாக இருந்தது. அவனுடைய அடா 
பிடிச்‌ செலவுகளுக்குக்‌ காசு தர அவரால்‌ எப்படி முடி 
யும்‌? எனவே, இப்படி அவரை அடிக்கடி நையப்‌ 
புடைத்துப்‌ பழி தீர்த்துக்கொண்டான்‌. கிழவர்‌ சொன்‌ 
னார்‌: “என்ன செய்வது பாபூஜி? காப்பாற்றுகிறேன்‌ 
என்று வாக்களித்து ஏற்றுக்கொண்டேன்‌. சொந்தப்‌ 
பிள்ளையானால்‌ அடித்து நல்வழிப்படுத்தலாம்‌. பிறர்‌ 
பிள்ளையை, அதிலும்‌ அடைக்கலப்‌ பொருளை அடிக்க 
வும்‌ அதட்டவும்‌ எனக்கு உரிமை ஏது? எனவே 
அவன்‌ செய்வதை யெல்லாம்‌ ஏற்றுக்‌ கொள்கிறேன்‌. 
அவன்‌ சிறுவன்‌ தானே: நல்லது-அல்லாததை ஆரா 
யும்‌ பிராயத்தவன்‌ அல்லவே. வயதாகிவிட்டால்‌ தானே 
திரு ந்திவிடுவான்‌. அது வரையிலும்‌ அவனுடைய 
அடிமிதிகளைப்‌ பொறுத்துக்‌ கொள்ளத்தான்‌ வேண்‌ 
டும்‌. கைக்‌ குழந்தை உதைத்தது என்பதற்காகப்‌ 

பூ. 9 

பெற்றவள்‌ அதைக்‌ கடிந்துகொள்கிறாளா? அல்லது 
கிருப்பித்தான்‌ உதைக்கிரறாளா?”' 

கிழவரின்‌ வார்த்தைகள்‌-செயல்‌-என்னையே சுட்‌ 
டிக்‌ காட்டுவதுபோல்‌ இருந்தன. நான்‌ என்ன காரி 
யம்‌ செய்ய இருந்தேன்‌? ராய்க்குக்‌ கொடுத்த வாக்‌ 
குறுதி என்ன? ஸீதா இன்று இருக்கும்‌ நிலை என்ன? 
அவளை உருப்பட விடாது கெடுத்துவிட்டு, என்‌ 
போக்கில்‌ செத்து மடிந்துவிட்டதால்‌ நான்‌ செய்த 
பாவம்‌ கழுவப்பட்டுவிடுமா? அடித்தாலும்‌ மிதித்தா 
லும்‌ தாங்கிக்கொள்ளும்‌ இந்த முதியவரைப்போல, 
குழந்தையின்‌ உதைகளை மகிழ்ச்சியுடன்‌ ஏற்றுக்‌ 
கொள்ளும்‌ தாயைப்போல, என்னிடம்‌ அடைக்கலமாக 
ஒப்படைக்கப்பட்டுள்ள ஸீதாவின்‌' வெறுப்பை, அவ 
ளது தண்டனைகளை, முகங்கோணாது ஏற்றுக்கொண்டு 
அதீத அழகால்‌ எங்கும்‌ எக்காலத்தும்‌ முளைத்துவிடும்‌ 
ஆபத்துக்களிலிருந்து அவளைக்‌ காப்பாற்ற வேண்டி 
யதல்லவோ, என்னை ஆளாக்கியவருக்கு அளித்த 
வாக்குறுதியைக்‌ காப்பாற்றியதன்‌ அறிகுறி? அது 
அல்லவோ உண்மையாக என்‌ பாவத்துக்குப்‌ பிராயச்‌ 
சித்தம்‌? 

ஸாப்‌, சாகச்‌ சென்றவன்‌ உடனே திரும்பிவிட்‌ 
டேன்‌. ஸீதா எங்கிருந்தாலும்‌ தேடிக்‌ கண்டு பிடித்து 
அவளுக்கு நேரக்கூடிய ஆபத்துக்களிலிருந்து காப்‌ 
பாற்றுவதே லட்சியமாக ஊர்ஊராக நடக்கலானேன்‌. 

பல இடங்களில்‌ பல கஷ்ட நிஷ்டூரங்களுக்கு 
ஆளாகி நான்கு மாதங்கள்‌ ஊர்‌ ஊராய்‌ அலைந்த 
பிறகு பம்பாயை வந்தடைந்தேன்‌. 

பம்பாயில்‌ நிரந்தரமாகத்‌ தங்கிவிட வேண்டும்‌ 
என்பது அப்பொழுது என்‌ நோக்கமல்ல; லட்சி 
யத்தை எட்டும்‌ வரையில்‌ நில்லாமல்‌ உருளும்‌ மனச்‌ 

சக்கரத்தைப்போல்‌, என்‌ லட்சியப்‌ பொருளான 
ஸீதாவைக்‌ கண்டுபிடிக்கும்‌ வரை எங்குமே நிரந்தர 
மாகத்‌ தங்கும்‌ உத்தேசம்‌ எனக்குக்‌ கிடையாது. 
ஆயினும்‌, பம்பாயில்‌ மற்ற ஊர்களை விடச்‌ சில நாட்‌ 
கள்‌ அதிகமாகத்‌ தங்கவேண்டி இருக்கும்‌ என்பதை 
நான்‌ எதிர்பார்த்தேதேன்‌. ஏனெனில்‌ மிகப்‌ 
பெரிய இந்‌ நகரில்‌ நாள்‌ முழுவதும்‌ விடாது சுற்றினா 
லும்‌ ஊர்‌ அனைத்தையும்‌ சலிக்கக்‌ குறைந்த பட்சம்‌ 
ஒரு வார அவகாசமாவது வேண்டும்‌ அல்லவா? 
அந்த ஒரு வாரமும்‌ முடிந்துவிட்டது. பம்பாய்‌ 
நகரில்‌ நான்‌ நுழையாத வீதி இல்லை;ஸீதாவைப்பற்றி 
விசாரியாத பகுதி இல்லை என்று ஆனபிறகு அடுத்துப்‌ 
புனாவை நோக்கி நடக்கத்‌ திட்டமிட்டேன்‌. கிளம்பிக்‌ 
“கல்யாண்‌: வரையில்‌ வந்தும்‌ விட்டேன்‌. அங்கேதான்‌ 
என்னைப்‌ பம்பாயில்‌ இருத்தும்‌ செய்தி கிட்டிற்று. 
அஸ்ஸாம்‌ பூகம்ப அகதிகளில்‌ சிலரை அரசாங்‌ 
கம்‌ கல்யாணுக்கு அருகில்‌ ஓர்‌ நகர்‌ அமைத்துக்‌ 
குடியேற்றியிருந்தது. அங்கே வசித்துவந்த திப்ரு 
காரைச்‌ சார்ந்த லாலாஜி என்பவரை அன்று கல்‌ 
யாண்‌ ரஸ்தாவில்‌ சந்தித்தேன்‌. என்னைக்‌ கண்டதும்‌ 
முதல்‌ வார்த்தையாக ஸீதா பம்பாயில்‌ இருக்கிறாள்‌ 
என்பதைத்தான்‌ அவள்‌ அறிவித்தார்‌. 
சித்திரகாரரான அவர்‌, பம்பாயில்‌ சினிமா 
ஸ்டூடியோ ஒன்றில்‌ வேலைபார்த்து வந்தார்‌. அந்த 
ஸ்டூடியோவில்‌ சமீபத்தில்‌ நடந்த ஓர்‌ படப்‌ 
பிடிப்புக்கு வந்திருந்த 'எக்ஸ்டிரா' நடிகைக 
ளுடன்‌ தாவைக்‌ கண்டதாகவும்‌ அவளுடன்‌ 
பேசிக்கொண்‌ டிருந்ததாகவும்‌ அவர்‌ சொன்னார்‌. 
நானே அவளுடைய வாழ்வைக்‌ கெடுத்து இத்‌ 
தகைய நிலைக்கு விரட்டினேனென்று அவள்‌ இன்‌ 
னும்‌ குற்றம்‌ சாட்டுவதாகவும்‌, எனக்குத்‌ தண்டனை 
கிட்டாததால்‌, மேலும்‌ அவளுக்குத்‌ தொந்தரவு தரக்‌ 

கூடுமென்று நான்‌ விடுதலையடைந்த அன்றே அவள்‌ 
பம்பாய்க்குக்‌ கிளம்பி வந்து விட்டாளென்றும்‌, ஏதோ 
ஒரு கம்பெனியில்‌ வேலையேற்றுச்‌ சில நாட்கள்‌ வேலை 
செய்ததும்‌, அங்குள்ள மானேஜரின்‌ அடாத்தனம்‌ 
அவ்வேலையை விடச்‌ செய்ததென்றும்‌, பிறகு சினி 
மாப்‌ படங்களுக்கு எக்ஸ்டிரா நடிகைகளைச்‌ சேர்த்துக்‌ 
கொடுக்கும்‌ ஓர்‌ ஸ்திரீயிடம்‌ அடைக்கலம்‌ புகுந்து 
அவள்‌ வழி அங்கு வந்திருந்ததாகவும்‌ அவரிடம்‌ 
சொன்னாளாம்‌. 

இந்தச்‌ செய்திகளை அறிவித்துவிட்டு லாலாஜி 
சொன்னார்‌: “அமீன்‌, விதி கொடிதுதான்‌. இருந்தா 
லும்‌ மதியுடன்‌ நடந்தால்‌ அதை வென்றுவிடலாம்‌. 
ஸீதா எப்படி யெல்லாம்‌ வாழ்ந்தாள்‌? அவள்‌ எதற்‌ 
காக இப்படிச்‌ சூதும்‌ வாதும்‌ நிறைந்த சினிமாத்‌ 
தொழிலுக்கு, அதிலும்‌, கேவலமான ஓர்‌ எக்ஸ்டிரா 
நடிகையாக வரவேண்டும்‌? அவள்‌ மனமிசைந்தால்‌: 
அரசகுமாரர்கள்‌ அவளைக்‌ கைப்பிடிக்கத்‌ தயாராக 
வருவார்களே! 

“இதை நான்‌ அவளிடம்‌ சொல்லக்கூடச்‌ சொன்‌ 
னேன்‌. ஆனால்‌, மதனைக்‌ காதலித்த தனது மனம்‌, 
வேறு எவரையும்‌ எக்காலத்தும்‌ நினைத்துப்‌ பார்க்கா 
தென்று கூறிவிட்டாள்‌ அவள்‌. 

“போகட்டும்‌; அப்படியே இருந்தாலும்‌, இம்‌ 
பொழுது அவள்‌ சேர்ந்திருக்கும்‌ இடம்‌, செய்துவரும்‌ 
தொழில்‌, அவளைப்‌ பவித்திரமாக வைத்திருக்கப்‌ 
போகிறதா? ஆனால்‌, மனிதர்‌ சொற்களை ஏற்காமல்‌ 
தன்‌ முடிவே சரியானதெனப்‌ பிடிவாதமாக இருக்கும்‌ 
பெண்ணிடம்‌ நான்‌ வேறு என்ன சொல்ல முடியும்‌? 

“அமீன்‌, அவள்‌ அழகு பூசிக்கத்‌ தகுந்தது. அதில்‌ 
கலை அம்சத்தைக்‌ கண்டு ரசித்தவன்‌ நான்‌. எனவே 
அது சினிமா உலகில்‌ புகுந்து சீரழிந்துவிடப்‌ போகி 
றதே என்று வருந்துகிறேன்‌. அதனால்தான்‌ 

சொல்லுகிறேன்‌; அவள்‌ சுமத்திய வீண்‌ பழிகளை 
மறந்துவிடு அந்த எழில்‌ தெய்வத்தைக்‌ காப்பாற்று. 
அவள்‌ பம்பாயில்தான்‌ எங்கேயாவது இருப்பாள்‌. 
எக்ஸ்டிராக்களைக்‌ கூட்டிவரும்‌ அந்த அம்மாளின்‌ 
விலாசத்தை வாங்கித்‌ தருகிறேன்‌. அவளிடம்‌ போய்‌ 
விசாரி; புலன்‌ கிடைக்கும்‌. ஸீதாவைச்‌ சந்தித்துப்‌ 
புத்திமதி கூறு. யாராவது ஒரு வாலிபனிடம்‌ அவளை 
அக்கினிசாட்சியாக ஒப்படை. அன்பனே, தாயும்‌ 
தந்தையுமாக இருந்து அவளை வளர்த்தாயே, அந்தப்‌ 
பாசத்தை நினைத்து அவள்செய்த தீமைகளை மறந்து 
விடு. 


ஸாப்‌, என்னை அறிந்தவர்கள்‌ எல்லாரும்‌ நான்‌ 
குற்றமற்றவன்‌ எனவே கருதியிருந்தனர்‌. என்னு 
டைய இழிசெயல்‌ தெரிந்தால்‌ இந்த லாலாஜி இப்‌ 
படிப்‌ பேசுவாரா? அவரிடம்‌ நான்‌ ஸீதாவைத்‌ தேடித்‌ 
திரிகிறேன்‌ என்ற செய்தியைக்‌ கூறவில்லை கூறு 
முன்பு அவராகவே அவளைப்பற்றிப்‌ பேச ஆரம்பித்து 
விட்டார்‌. அதிலும்‌ அவர்‌ கடைசியாகக்‌ கூறிய 
வார்த்தைகள்‌ என்‌ குற்றமுள்ள நெஞ்சைக்‌ குடைந்‌ 
தெடுத்துவிட்டன. அத்த உள்ளக்‌ குமுறலின்‌ காரண 
மாக என்‌ கண்களினின்று பெருகிய கண்ணீரை 
ஸீ தாவின்‌ நிலை கேட்டுச்‌ சுரந்ததாக லாலாஜி 
எண்ணிக்கொண்டு என்னைச்‌ சமாதானப்படுத்தினார்‌. 


அவர்‌ உடனே என்னைத்‌ தாம்‌ வேலை பார்த்து 
வந்த ஸ்டூடியோவுக்கு அழைத்துச்‌ சென்று அந்த 
எக்ஸ்டிரா ஏடஜண்டு அம்மாளின்‌ விலாசத்தை 
வாங்கித்‌ தந்தார்‌. “எப்பொழுதாயினும்‌ ஏதேனும்‌ 
2௨_தவி தேவையாக இருந்தால்‌ என்னிடம்‌ வரத்‌ தயங்‌ 
காதே, அமீன்‌. ஸீதாவை அழைத்து வந்ததும்‌ 
எனக்கு அறிவி. நான்‌ இன்னொரு தடவை அவளைக்‌ 
கண்டு பேசுகிறேன்‌” என்று கூறி அனுப்பினார்‌. 

அவரிடம்‌ விடைபெற்றுக்கொண்டு எக்ஸ்டிரா 
ஏஜெண்டு அம்மாளைத்‌ தேடிச்‌ சென்றேன்‌. அவள்‌ 
:பரேல்‌' வட்டாரத்தில்‌ கீழ்த்தரமான விடுதிகளுள்‌ ஒன்‌ 
றில்‌ வசித்து வந்தாள்‌. அவளுடைய தோற்றம்‌ விரும்‌ 
பத்தக்கதாக இல்லை. அவள்‌ வசித்த சூழ்நிலையும்‌ 
எனக்குச்‌ சந்தேகத்தை அளிப்பதாக இருந்தது. 
விடர்களான சில வாலிபர்களும்‌, மானத்தைக்‌ துறந்த 
வர்களென முதற்‌ பார்வையிலே தென்பட்ட சில இள 
வயதுடைய பெண்களும்‌ அவளைச்‌ சுற்றி உட்கார்ந்து, 
கேட்கச்‌ சகிக்காத சம்பாஷணையில்‌ ஈடுபட்டிருந்தனர்‌. 
“இந்த இடத்தைப்‌ பார்த்தால்‌ விபசார விடுதி போல 
வும்‌, இவளைப்‌ பார்த்தால்‌ தாய்க்கிழவி போலவும்‌ 
தோன்றுகிறதே! கடவுளே, இவளிடம்‌ அடைக்கலம்‌ 
புகுந்திருந்தால்‌ ஸீதாவின்‌ கதி என்ன ஆகி 
யிருக்குமோ?” என்ற விசாரம்‌ அங்கே நுழைந்ததுமே 
என்னை வாட்ட ஆரம்பித்தது. | 

குரூபியான என்னை ஏழைமைக்‌ கோலத்தில்‌ 
உள்ளே நுழையக்‌ கண்டதும்‌ அந்த ஏஜெண்டு அம்‌ 
மாள்‌ கூடத்திலிருந்து எழுந்து வந்து, “யார்‌ நீ? 
இங்கே என்ன வேலையாக வந்தாய்‌?” என்று 
அதடடினாள. 

ஸீதாவின்‌ சகோதரன்‌ என்று அறிமுகப்படுத்திக்‌ 
கொண்டு அவளைப்‌ பார்க்க வந்திருப்பதாகக்‌ 
கூறினேன்‌. 

“எீதாவா? அப்படி யாரும்‌ இங்கே இல்லையே?” 
என்றாள்‌ அவள்‌ பளிச்சென்று. 

ஸ்டூடியோவிலிருந்து லாலாஜி என்னை அனுப்‌ 
பினாரென்றும்‌, ஸீதா எக்ஸ்டிராவாக நடிக்க வந்த 
போது, இங்கேதான்‌ தங்கியிருப்பதாக அறிவித்தா 
ளென்றும்‌ நான்‌ விளக்கிய போது, அவள்‌ 
அப்பொழுதுதான்‌ நினைவு கொண்டவள்‌ போல, 
“ஓஹோ! அந்த அஸ்ஸாமிப்‌ பெண்ணா? அவள்‌ 

பெயர்‌ ஸீதாவா என்ன? எனக்குப்‌ பெயர்கூட 
மறந்துவிட்டது. ஆமாம்‌; ஆனால்‌, அவள்‌ இங்கே 
தங்கியிருக்க வில்லை மேய! எக்ஸ்டிராக்களுக்காக 
அலைந்துகொண் டிருந்தபோது அவளை வீதியில்‌ 
கண்டேன்‌. லட்சணமாக இருந்ததால்‌, தடிக்க வரு 
கிருளா என்று கேட்டேன்‌. 'சரி' என்று வந்து 
நடித்துவிட்டு, உடனே பணத்தை வாங்கிக்கொண்டு 
போய்விட்டாளே. நான்‌ அவளுடைய விலாசத்தைக்‌ 
கூட வாங்கி வைத்துக்கொள்ளவில்லை'' என்றாள்‌ 
அந்த அம்மாள்‌. 

அவளுடைய இந்தப்‌ பதிலால்‌ என்‌ உள்ளம்‌ 
திருப்தி அடைந்து விடவில்லை. அந்த வீட்டுக்கும்‌ 
அச்சூழ்நிலைக்கும்‌ ஸீதா இரையாக்கப்பட்டு மறைக்கப்‌ 
பட்டிருக்க வேண்டுமென்றே நான்‌ கருதினேன்‌. 

அங்கேயே சமீபத்தில்‌ எங்காவது ஜாகை வைத்‌ 
' துக்கொண்டு அந்த இடத்தின்மீது கவனஞ்‌ செலுத்தி 
வரவேண்டுமென்று எனக்குப்பட்டது. மிகுந்த சிர 
மத்துக்குப்‌ பிறகு, அத்தெருவில்‌ அவ்வீட்டுக்கு எதிர்ச்‌ 
சாரியில்‌ இரண்டோர்‌ வீடுகளுக்கப்பால்‌ வசித்து 
வந்த “பாண்டே'” என்ற மராட்டியத்‌ தொழிலாளி 
யைச்‌ சிநேகம்‌ பிடித்து, அவனிடம்‌ விஷயத்தை 
யெல்லாம்‌ சொல்லி, அங்கேயே நிரந்தரமாகத்‌ தங்க 
இடம்‌ பிடித்துக்கொண்டேன்‌. அவன்‌ உதவியினால்‌ 
மறுநாளே பிழைப்புக்கு ஆதாரமாக இந்தத்‌ தொழிற்‌ 
சாலையில்‌ ஒரு வேலையையும்‌ பெற்றேன்‌. ்‌ 

பாண்டே ரெயில்வே தொழிற்சாலையில்‌ வேலை 
பார்த்து வந்தான்‌. அவனுக்கு அப்பொழுது இரவு 
'ஷிப்ட்‌' அது எனக்கு மிகவும்‌ செளகரியமாகப்‌ 
போயிற்று. ஸீதாவின்‌ அங்க அடையாளங்களை அவ 
னுக்கு விளக்கிப்‌ பகல்‌ நேரத்தில்‌ அவள்‌ அவ்வீட்டில்‌ 
எங்கேனும்‌ தென்படுகிறாளா என்று பாண்டேயைக்‌ 
கண்காணிக்கச்‌ செய்தேன்‌. இரவு வேளையில்‌ நான்‌ 

அவ்வீட்டைக்‌ கண்ணிவைத்துக்‌ காத்திருந்தேன்‌. 
இவ்வாறு இரண்டு. மாதகாலம்‌ இடைவிடாது கண்‌ 
காணித்த பிறகு முந்தாநாள்‌ இரவு-- 

பாண்டேயின்‌ அறை ஈ*மூல்சந்த்‌ சால்‌' என்ற 
மூன்‌ றடுக்குக்‌ கட்டிடத்தின்‌ கீழ்த்தளத்தில்‌ ரஸ்தாவை 
ஒட்டி இருந்தது. அறையில்‌ ஜன்னலண்டை உட்‌ 
கார்ந்து பார்த்தால்‌ எக்ஸ்டிரா ஏஜெண்டின்‌ விபசார 
விடுதி நன்றாகத்‌ தெரியும்‌. பகலும்‌ இரவும்‌ அங்கே 
ஆண்களும்‌ பெண்களும்‌ வந்துபோன வண்ணம்‌ 
இருந்தனர்‌. 

முந்தா நாள்‌ இரவு பன்னிரண்டு மணி அடித்து 
விட்டது. ரஸ்தா விளக்குகள்‌ அநேகமாக அணைந்து 
விட்டன. நிலவு மங்கலாக வீசிற்று. நீடித்த விழிப்பு 
அயர்த்த, நான்‌ ஜன்னலண்டை அமர்ந்திருந்த 
போது டாக்ஸி ஒன்று வந்து விடுதிவாசலில்‌ நின்றது. 
இதுவரை அங்கே கார்‌ வந்து நான்‌ கண்டதில்லை. 
முகத்தில்‌ *காலி'ப்பட்டம்‌ ஒளிவீச, கீழ்த்தர வகுப்பு 
விடர்களே, அங்கே வருவது வழக்கமாதலால்‌, கார்‌ 
வந்ததைக்‌ கண்டதும்‌ பணப்‌ பசையுள்ள ஆசாமி 
எவனாவது வந்திருக்க வேண்டுமென நான்‌ ஊகித்து 
விட்டேன்‌. பணக்காரன்‌ என்றால்‌, இந்தக்‌ கீழ்த்தர 
விடுதியைத்‌ தேடி ஏன்‌ வருகிறான்‌? காணச்‌ சகிக்‌ 
காத இந்த அவலட்சணங்களிடமா தனது ஆசையைத்‌ 
தீர்த்துக்கொள்ளப்‌ பணப்‌ பசையுள்ளவன்‌ வருவான்‌? 
மாட்டான்‌; மாட்டான்‌; அவன்‌ தகுதிக்கேற்ற அழகிய 
பெண்‌ எவளாவது இங்கே இருக்கத்தான்‌ வேண்டும்‌; 
ஒருவேளை அந்த “நல்ல சரக்கு' ஸீதாவாக 
இருக்கலாமோ? 

இந்தச்‌ சந்தேகம்‌ தோன்‌ றியதும்‌, எப்படியாவது 
அவ்வீட்டினுள்‌ நுழைந்து இதைக்‌ கண்டு பிடித்து 
விட வேண்டுமென்ற துடிப்பு எனக்கு உண்டாயிற்று. 
வருகிற ஆபத்து வரட்டுமென்று .அறையைப்‌ பூட்டிக்‌ 

கொண்டு வெளியே வந்தேன்‌. கட்டிடங்களின்‌ நிழ 
லில்‌ மறைந்தவாறே தெருவோரமாக நடந்து காரின்‌ 
பின்புறம்‌ வந்து மறைந்து நின்றுகொண்டேன்‌. முன்‌ 
ஸீட்டில்‌ விடுதியின்‌ வாசலை நோக்கி அந்தப்‌ பாழாய்ப்‌ 
போன டிரைவர்‌ உட்கார்ந்திருந்தான்‌. சாவான்‌ எப்‌ 
பொழுது காரை ஓட்டிச்‌ செல்லுவான்‌, நாம்‌ உள்ளே 
நுழையலாம்‌' எனக்‌ காத்திருந்தேன்‌. ஆனால்‌ ஐந்து- 
பத்து நிமிஷங்களாகியும்‌ கார்‌ நகரவில்லை. 

இச்சமயத்தில்தான்‌ நான்‌ எதிர்பாராத. சம்பவம்‌ 
நடந்தது. காரிலிருந்து இறங்கிச்‌ சென்ற மனிதனும்‌, 
விடுதியின்‌ தாய்க்கிழவியும்‌ தலையையும்‌ காலையும்‌ 
தாங்கியவாறு ஒரு ஸ்திரீயை வீட்டுக்குள்ளேயிருந்து 
தூக்கி வந்தனர்‌. 

ஒருவேளை ஸீதாவைக்‌ கொலைசெய்து பிரே 
தத்தை மறைக்க முயலுகிருர்களே என 
எண்‌ னன்‌. 

வாய்விட்டுக்‌ கதறிக்‌ கூட்டம்‌ சேர்த்து, இந்தக்‌ 
கொலைக்காரர்களைக்‌ கையும்‌ மெய்யுமாகப்‌ பிடிக்கும்‌ 
நினைவில்‌ என்‌ மனம்‌ ஒடுமுன்பே நல்ல வேளையாக, 
அதிர்ச்சி நிறைந்த அச்சந்தேகம்‌ தீர்க்கப்பட்டு விட்‌ 
டது. ஸீதாவைக்‌ காரின்‌ பின்ஸீட்டில்‌ கிடத்தியதும்‌ 
தாய்க்கிழவி, காரில்‌ வந்தவரிடம்‌ மெதுவான குரலில்‌ 
சொன்னாள்‌: “மயக்கம்‌ தெளிவதற்குள்‌ இங்கேயிருந்து 
கடத்திச்‌ சென்றுவிடுங்கள்‌. நரன்‌ முன்பு கூறியது 
போல, அவளை என்னிடமிருந்து மீட்டுவந்ததாகச்‌ 
சொல்லுங்கள்‌. பம்பாயில்‌ எங்கே இருந்தாலும்‌ நான்‌ 
சூடைந்து கண்டுபிடித்து விடுவேன்‌ என்று பய 
முறுத்தி நீங்கள்‌ அழைத்துச்‌ சென்று பாதுகாப்பதாக 
ஆதரவோடு கூறுங்கள்‌. தடை சொல்லாது உங்க 
ளோடு வந்துவிடுவாள்‌. அப்புறமென்ன? அவள்‌ 


உங்கள்‌ சரக்கு........ 

எனக்குப்‌ புரிந்துவிட்டது; இந்தப்‌ படுபாவி ஸ்திரீ 
ஸீதாவைச்‌ சிறை செய்து வைத்திருந்து, இன்று 
மயக்க மருந்தைக்‌ கொடுத்து நினைவிழக்கச்‌ செய்து 
இந்த மனிதருக்கு விற்றுவிட்டாள்‌! 

காரின்‌ கதவு அடைக்கப்பட்டது. இன்ஜின்‌ ஓட 
ஆரம்பித்தது. அசட்டுத்‌ துணிவு ஒன்று, “தும்பை 
விட்டு வாலைப்‌ பிடிக்காதே; நீயும்‌ இந்தக்‌ காரிலே எங்‌ 
காவது ஏறி ஒளிந்துகொள்‌' என்று என்னை எச்சரித்‌ 
தது. கணத்தில்‌ மறைந்துகொள்ள இடமும்‌ கண்டு 
பிடித்துவிட்டேன்‌. 

காரின்‌ இருபக்கங்களிலும்‌ கால்வைத்து இறங்கு 
வதற்கான :புட்போர்டு' ஒன்றில்‌, சந்தடியின்றி ஏறிக்‌ 
குத்திட்டு உட்கார்ந்துகொண்டு பின்ஸீட்‌ கதவின்‌ 
தாழ்ப்பாள்‌ கைப்பிடியைப்‌ பிடித்துக்‌ கொண்டேன்‌. 

கார்‌ புறப்பட்டது. “எங்கே போக வேண்டும்‌, 
ஸாப்‌?'” என்று கேட்டான்‌ டிரைவர்‌. 

“ஸாண்டா குரூஸ்‌ விமான நிலையத்துக்கு விடு; 
ஜல்தி. ஒன்றரைமணி டில்லி விமானத்தைப்‌ பிடிக்க 
வேண்டும்‌” என்று பறந்தான்‌ ஸீதாவை விலைக்கு 
வாங்கிய ஆசாமி. 

மோட்டார்‌ மெயின்‌ ரோடில்‌ புகுந்து காற்றாகப்‌ 
பறந்தது. 


al 


ரணம்‌ தப்பினால்‌ மரணம்‌ என்கிற நிலையில்‌ உயி 
ரைக்‌ காரின்‌ கதவுக்‌ கைப்பிடியில்‌ ஒட்டவைத்துக்‌ 
கொண்டு நான்‌ உட்கார்ந்திருந்தேன்‌. ஐம்பது மைல்‌ 
வேகத்தில்‌ போய்க்கொண்டிருந்த மோட்டார்‌, ரஸ்தா 
வில்‌ ஆங்காங்குத்‌ திரும்பும்போது தகுந்த ஆதார 
மின்றி அமர்ந்திருந்த என்னைக்‌ கீழே வீழ்த்திவிடுவது 
போன்று பயமுறுத்திற்று. போதாததற்குச்‌ சிறிது 

தூரம்‌ போகுமுன்பே இடுப்பும்‌ கைகளும்‌ வேதனை 
யளிக்கத்‌ தொடங்கிவிட்டன. இந்தச்‌ சங்கடங்களி 
னிடையே ஸீதாவை மீட்பதுபற்றிச்‌ சிந்திக்க 
லானேன்‌. முன்‌ இரு தடவைகளில்‌ அவளை ஆபத்தி 
லிருந்து மீட்க லாலீச்சாறு பயன்பட்டது. ஆனால்‌ - 
இப்பொழுது? இது அஸ்ஸாம்‌ மாகாணத்து மலைக்‌ 
காடல்லவே. நகரங்களில்‌ சிறந்த நகரத்தில்‌ அல்லவா 
இப்பொழுது அவளை ஆபத்துச்‌ சூழ்ந்துள்ள து? 

சிறிது இவ்வாறு சிந்தித்த பிறகு தக்க வழி 
ஒன்றைக்‌ கண்டுபிடித்துவிட்டேன்‌; அதாவது - 
இந்தச்‌ சங்கடங்களைச்‌ சகித்துக்கொண்டு விமான 
நிலையத்தை அடைந்துவிட வேண்டும்‌. அங்கே இவர்‌ 
கள்‌ இறங்கும்போது நானும்‌ இறங்கிக்‌ கூக்குரலிட்‌ 
டால்‌ கூட்டம்‌ சேர்ந்துவிடும்‌; பிறகு இவன்‌ அவ்‌ 
வளவு எளிதாக ஸீதாவைக்‌ கடத்திச்‌ சென்றுவிட 
முடியாது. 

திட்டம்‌ என்னவோ நல்ல திட்டந்தான. ஆனால்‌ 
ஸாப்‌, அதன்படி காரியங்கள்‌ நடக்கவில்லை. நான்‌ 
என்னவோ பெரிய காரியத்தைச்‌ சாதிக்கப்போவதாக 
உயிரைக்‌ கையில்‌ பிடித்துக்கொண்டு போய்க்கொண் 
டிருந்தேன்‌. ஆயினும்‌ அவள்‌ -- 

கார்‌ தாதரை எட்டு முன்பே ஸீதாவின்‌ மயக்கம்‌ 
தெளிந்துவிட்டது. “(நான்‌ எங்கே இருக்கிறேன்‌? 
நீங்கள்‌ யார்‌? என்னை இந்தக்‌ காரில்‌ எங்கே கூட்டிச்‌ 
செல்லுகிறீர்கள்‌?”” என்று கவலையோடும்‌ பீதியோடும்‌ 
கேள்விகளைச்‌ சிந்தினாள்‌, அவள்‌ விழித்ததும்‌. 

தாய்க்கிழவி கற்பித்திருந்தவாறு அந்த டில்லி 
_ வாலா கதை அளந்தான்‌: “பயப்படாதீர்கள்‌ அம்மா, 
நீங்கள்‌ காப்பாற்றப்பட்டு விட்டீர்கள்‌........ ர்‌ 

ஸீதாவின்‌ சந்தேகம்‌ இவ்வார்த்தைகளைக்‌ கேட்ட 
தும்‌ தீர்ந்துவிடவில்லை. “நீங்கள்‌ யார்‌ சொல்லுங்கள்‌ 

ஐயா? என்னை எங்கேயிருந்து எடுத்து எங்கே 
கொண்டு செல்லுகிறீர்கள்‌?? என்று மீண்டும்‌ 
பதறினாள்‌. 

டில்லிவாலா அளக்க ஆரம்பித்தான்‌: “என்னை 
நீங்கள்‌ அறியமாட்டீர்கள்‌. அவ்வாறே நானும்‌ உங்‌ 
களை அறியேன்‌. ஆயினும்‌ மனிதத்தன்மை, என்ன 
உங்களுக்கு ஆபத்தில்‌ கைகொடுக்கச்‌ செய்தது. 
அம்மா, நான்‌ டில்லியில்‌ ஓர்‌ வியாபாரி. பம்பாய்‌ 
என்‌ மாமனாரின்‌ ஊர்‌. மனைவியை அழைத்துப்‌ 
போக வந்தேன்‌. எதிர்பாராத சில அசந்தர்ப்பங்‌ 
களால்‌ கடைசிச்‌ சமயத்தில்‌ அவள்‌ வரமுடியாது போய்‌ 
விட்டது. வியாபாரக்‌ காரியங்களைக்‌ கவனிக்க நான்‌ 
உடனே டில்லி செல்லவேண்டி இருந்ததால்‌, போட்‌ 
டிருந்த திட்டப்படி இரவு இங்கிருந்து புறப்படும்‌ 
டில்லி விமானத்தைப்‌ பிடிக்கக்‌ காரில்‌ வந்துகொண் 
டிருந்தேன்‌. பரேல்‌ பக்கமாக வந்துகொண்டிருந்த 
போது உங்களை ஒருவன்‌ தூக்கிக்கொண்டு ஒளிந்து 
ஒளிந்து ஓடுவதைப்‌ பார்த்துச்‌ சந்தேகமடை ந்தேன்‌. 
காரை நிறுத்தச்‌ செய்து அவனைப்‌ பிடிக்க முயன்‌ 
றேன்‌. ஆனால்‌ என்னைக்‌ கண்டதும்‌ அவன்‌ தங்களைக்‌ 
கீழே கிடத்திவிட்டு ஒடி மறைந்துவிட்டான்‌. அருகில்‌ 
வந்து பார்த்தபோது நீங்கள்‌ மயக்கம்‌ அடைந்திருப்‌ 
பது தெரிந்தது. எனக்கு விமானத்தைப்‌ பிடிக்க நேர 
மாகிவிட்டது. ஆகவே, முறைப்படி உங்களை அருகில்‌ 
இருந்த போலீஸ்‌ ஸ்டேஷனில்‌ ஒப்படைக்க முடியா 
மல்‌, ஸாண்டா குரூஸ்‌ விமான அதிகாரிகளிடம்‌ விஷ 
யத்தைக்‌ கூறிவிட்டுப்‌ போகலாம்‌ என எடுத்து 
வந்தேன்‌. இதுதான்‌ நடந்த விஷயம்‌ அம்மா; இப்‌ 
பொழுது சொல்லுங்கள்‌ - நீங்கள்‌ யார்‌, உங்களைத்‌ 
தூக்கிச்‌ சென்றவன்‌ யார்‌, எங்கேயிருந்து எதற்காக 
உங்களைத்‌ தூக்கிச்‌ சென்றான்‌ முதலிய விவரங்களை?" 


என்று கேட்டான்‌. 

அவனுடைய சாதுரியமான கதை ஸீதாவுக்கு 
நம்பிக்கையூட்டிவிட்டது போலும்‌. தன்‌ நிலையை 
அவள்‌ அவனுக்கு உரைத்தாள்‌. பிறப்பு வளர்ப்பு 
முதலியவற்றை “அஸ்ஸாம்‌ பூகம்ப அகதி” என்ற 
மூன்று வார்த்தைகளில்‌ அடக்கிவிட்டு, பிழைக்க 
வேண்டியே பம்பாய்க்கு வந்ததாகவும்‌, அங்கே 
கண்ணியமான ஆபீஸ்‌ வேலையில்‌ ஏற்பட இருந்த 
ஆபத்திலிருந்து தப்பி இந்த எக்ஸ்டிரா ஏஜெண்டு 
அம்மாளின்‌ வார்த்தைகளில்‌ மயங்கி அவளிடம்‌ 
அடைக்கலம்‌ புகுந்ததாகவும்‌ விளக்கினாள்‌. அவள்‌ 
தன்னை விபசாரத்‌ தொழிலில்‌ ஈடுபடுத்த நயமாகவும்‌ 
பயமாகவும்‌ வற்புறுத்தியதாகவும்‌, அதற்குத்‌ தான்‌ 
இணங்காமையால்‌, ட்டினுள்ளே அடைத்துப்‌ 
போட்டுச்‌ சோறு தண்ணீர்‌ தராது அடித்துத்‌ துன்‌ 
புறுத்திப்‌ பார்த்தாளென்றும்‌, அதற்கும்‌ தான்‌ மசியாத 
தால்‌, பலவந்தமாக யாரோ ஒருவனிடம்‌ ஒப்படைக்‌ 
கத்‌ துணிந்தாளென்றும்‌, அதுசமயம்‌ தான்‌ தப்பிக்க 
முயலவே ஏதோ ஒரு மயக்க மருந்தை மூக்கின்‌ 
அருகில்‌ பிடித்தாள்‌ என்றும்‌, நினைவிழந்த பிறகு 
தன்னை அந்த விட புருஷனிடம்‌ ஒப்படைத்திருக்க 
வேண்டும்‌ என்றும்‌ கூறினாள்‌. 

டில்லிவாலா அவள்‌ நிலைக்கு அநுதாபப்படுப 
வன்‌ போலச்‌ சாகசங்கள்‌ செய்தான்‌; பிறகு கேட்‌ 
டான்‌: “ஏனம்மா? இரண்டு மாதங்களாக அடைத்து 
வைக்கப்பட்டிருந்ததாகச்‌ சொல்லுகிறிர்கள்‌; அந்த 
அம்மாளின்‌ கண்களில்‌ மண்ணைத்‌ தூவித்‌ தப்பி ஒட 
உங்களுக்குச்‌ சந்தர்ப்பமே கிடைக்கவில்லையா?” 

“என்னை அவள்‌ அவ்வளவு சுதந்தரமாக விட்டு 
வைத்திருக்கவில்லை. அப்படி நான்‌ அங்கேயிருந்து 
தப்பி வந்துவிட்டாலும்‌, வெளியே என்னைக்‌ கொத்‌ 
திக்‌ கொண்டுபோக இவளிலும்‌ கொடிய கழுகு 
ஒன்று காத்துக்‌ கிடந்ததைக்‌ கண்டுகொண்டேன்‌. 

எனவே, தப்பிச்‌ செல்லும்‌ நினைவு எனக்குப்‌ பிறக்‌ 
தவே இல்லை.” 

“ஐயோ பாவம்‌; அழகான பெண்களுக்கு எங்கே 
போனாலும்‌ ஆபத்துத்தான்‌. அதிருக்கட்டும்‌; வெளியே 
யாரோ உங்களுக்குத்‌ தீங்கிழைக்கக்‌ காத்திருந்தார்‌ 
என்றீர்களே; அது யார்‌?” 

ஸீதா நீண்ட பெருமூச்சு விட்டாள்‌. சற்றுநேரம்‌ 
மெளனமாக இருந்துவிட்டுச்‌ சொன்னாள்‌: “அந்தப்‌ 
பாவியை இந்த நேரத்தில்‌ ஏன்‌ நினைக்கவேண்டும்‌? 
அவன்‌ பெயரை உச்சரிக்கக்கூட எனக்குப்‌ பயமாக 
இருக்கிறது. ஐயோ; அந்தச்‌ சண்டாளன்‌ உண்ட வீட்‌ 
டுக்கு இரண்டகம்‌ செய்தவன்‌. என்‌ அன்னத்தையே 
தின்று என்னைக்‌ கெடுத்தவன்‌. நான்‌ எங்கெங்குச்‌ 
சென்று எப்படி எப்படியெல்லாம்‌ மறைந்தாலும்‌, 
அங்கங்கெல்லாம்‌ எப்படியோ தோன்றி மேலும்‌ . 
என்னைக்‌ கெடுக்க முற்பட்டு வருபவன்‌. அதோடு 
அவன்‌ என்ன அடையும்பொருட்டு, உங்களைப்‌ 
போல அபலைக்கு இரங்கி ஆதரவு தந்தவர்கள்‌ ஒருவர்‌ 
இருவரை நெஞ்சில்‌ ஈரமின்றிக்‌ கொலைகூடச்‌ செய்து 
தலைமறைந்து திரிபவன்‌. எனவேதான்‌ அத்தகைய 
கொடியோனிடம்‌ அகப்படுவதைவிட அந்த விபசார 
விடுதி எத்தனையோ மேல்‌ என்று அங்கேயே 
இருந்தேன்‌. 

ஸாப்‌, பார்த்தீர்களா, விதி, என்‌ செயல்களின்‌ 
கதியை எவ்வாறு திருப்பிவிட்டுக்கொண் டிருந்தது 
என்பதை? வேரறொருவனாக இருந்தால்‌, “சீ! இந்தப்‌ 
பெண்‌ எப்படிப்‌ போனால்‌ நமக்கென்ன?” என்‌ 
வெறுப்படைந்து தன்‌ வழியே திரும்பியிருப்பான்‌. 
ஆனால்‌, நானோ, கடமையின்‌ பொருட்டு, செய்த 
பிழைக்குப்‌ பிராயச்சித்தம்‌ தேடுவதற்காக, ஸீதா 
என்னை எப்படி முடிவுறுத்தினாலும்‌ அதை லட்சியம்‌ 
செய்யாது அவளைக்‌ காப்பாற்றுவது என்ற திடங்‌ 


142 


கொண்டிருந்தேன்‌. அதனால்தான்‌, அன்று அந்த 
ஆபத்தான நிலையிலும்‌ அவளுடைய ஆதாரமற்ற 
தாக்குதல்களை மெளனமாக ஏற்றுக்கொண்டேன்‌. 

முடிவென்ன? அவள்‌ அந்தப்‌ பாதகனின்‌ 
பசப்புதலில்‌ நன்றாக ஈடுபட்டுவிட்டாள்‌. வீட்டிலும்‌ 
வெளியிலும்‌ ஆபத்துச்‌ சூழ்ந்துள்ள நிலையில்‌ அவள்‌ 
பம்பாயில்‌ இருப்பது தகாதென்றும்‌, விரும்பினால்‌ 
தன்‌ மனைவிக்காக வாங்கியுள்ள விமான டிக்கட்‌ 
டைப்‌ பயன்படுத்தி அவளை டில்லிக்கு அழைத்துச்‌ 
சென்று “அபலைகள்‌ இல்லம்‌' ஒன்றில்‌ சேர்த்துவிடுவ 
தாகவும்‌ அவன்‌ வலை விரித்தபோது அவள்‌ லேசாக 
அதில்‌ சிக்கிவிட்டாள்‌. 

ஸீதாவை அந்தக்‌ கயவனிடமிருந்து மீட்க நான்‌ 
போட்ட திட்டத்தை அவளுடைய இந்தப்‌ போக்கு 
அடியோடு வெட்டிச்‌ சாய்த்துவிட்டது. ஆமாம்‌, என்‌ 
பொருட்டே அவள்‌ முன்பின்‌ தெரியாத ஓர்‌ மனித 
னுடன்‌ பம்பாயை விட்டுப்‌ போகத்‌ துணிந்தாள்‌ 
என்றால்‌, பிறகு விமான நிலையத்தில்‌ நான்‌ கூக்குரல்‌ 
எழுப்பிக்‌ கூட்டம்‌ சேர்த்தால்‌ வீண்‌ குழப்பத்தை 
அன்றி வேறு என்ன பயன்‌ ஏற்படப்போகிறது? 

அப்படியானால்‌ எப்படித்தான்‌ அவளை இந்த 
வஞ்சக வீழ்ச்சியிலிருந்து காப்பாற்றுவது? 

சிந்தித்தேன்‌ - மீண்டும்‌ பழைய வழி - தண்டப்‌ 
பிரயோகந்தான்‌ சாத்தியமானது என்று பட்டது. 
ஆயினும்‌ அதற்கு அப்பொழுது என்னிடம்‌ சட்டை 
யில்‌ மாட்டியிருந்த 'ஸேப்டி பின்‌'னையன்றி வேறு 
ஆயுதம்‌ எதுவும்‌ இல்லையே! 

ஆனால்‌ ஸாப்‌, வல்லவனுக்குப்‌ புல்லும்‌ ஆயுதம்‌ 
அல்லவா? அன்று அந்த ஸேப்டி பின்னைக்கொண்டே 
ஸீதாவை மீட்டேனென்றால்‌ நீங்கள்‌ நம்பமாட்டீர்கள்‌. 


அதை என்‌ புத்தி நுட்பம்‌ அல்லது துணிச்சல்‌ என்று 

மார்தட்டிக்‌ கொள்ளமாட்டேன்‌; தெய்வமும்‌ என்‌ பங்‌ 
கில்‌ இருந்து தக்க சமயத்தில்‌ உதவிற்று. 

காரின்‌ பின்சக்கரங்களுக்கு அருகே இருந்த 
கதவண்டை நான்‌ அமர்ந்திருந்தேன்‌. வலது கை, 
தாழ்ப்பாள்‌ கைப்பிடியைப்‌ பிடித்திருக்க இடக்கையா 
லும்‌ பற்களாலும்‌ சட்டையிலிருந்த ஊசிப்பொத்தா 
னைக்‌ கழற்றி எடுத்துக்கொண்டேன்‌. அப்படியே 
இடக்கையைப்‌ பின்புறமாகச்‌ சுழற்றி ஓடும்‌ ரப்பர்‌ 
சக்கரத்தில்‌ அதன்‌ முனை உராயும்படி அழுத்திப்‌ 

டித்துக்கொண்டால்‌, டயரைக்‌ கிழித்து ஓட்டை 

செய்துவிடும்‌; வண்டி நிற்கும்‌; வேறு சக்கரம்‌ மாட்டு 
வதற்கான ஆயுதங்களுடன்‌ டிரைவர்‌ வருவான்‌. 
அவன்‌ இறங்கி வருவதற்குள்‌ நான்‌ இறங்கி, பாதசாரி! 
யைப்‌ போல ரஸ்தாவில்‌ நடந்து அருகே எங்கேயா 
வது பதுங்கிக்கொள்ள வேண்டும்‌. வேறு டயர்‌ 
பொருத்தும்‌ முயற்சியில்‌ டிரைவர்‌ ஈடுபட்டிருக்கை 
யில்‌ திடீரெனத்‌ தோன்றிக்‌ கிடைத்த ஆயுதங்களைப்‌ 
பிடுங்கிக்கொண்டு அவனையும்‌ ஸீதாவைக்‌ கடத்திச்‌ 
செல்பவனையும்‌ அடித்து வீழ்த்திவிட வேண்டும்‌ 
என்பதுதான்‌ என்‌ திட்டம்‌. 

ஆனால்‌ நினைத்ததைப்‌ போலக்‌ கையைப்‌ பின்புற 
மாகச்‌ சுழற்றிக்‌ காரின்‌ பின்சக்கரத்தைத்‌ தொடுவது 
இயலாத காரியம்‌ என்பது முயன்று பார்த்தபோது 
தான்‌ தெரிந்தது. எனக்கு ஏற்பட்ட ஏமாற்றம்‌ சொல்‌ 
லித்‌ தரமன்று. கடவுளே, இனி நீதான்‌ இந்தப்‌ 
பெண்ணின்‌ விடுதலைக்கு ஒரு வழி காட்டவேண்டும்‌” 
என்று அவனை வேண்டுவதையன்றி வேறு மார்க்‌ 
கமே எனக்கு இல்லை. 

ஸாப்‌, என்‌ வேண்டுகோள்‌ வீண்‌ போகவில்லை. 
ஆண்டவனை வேண்டி வாய்‌ மூடுமுன்பே கார்‌ *சர்‌' 
ரென்று பிரேக்‌ போட்டுக்கொண்டு ரஸ்தாவின்‌ நாற்‌ 
சந்திப்பு ஒன்றில்‌ நின்றது. எதிர்‌ ரஸ்தாவில்‌ குறுக்‌ 

கிட்ட மாட்டு வண்டி ஒன்று போவதற்காகக்‌ கண 
நேரம்‌ காரை நிறுத்தினான்‌ டிரைவர்‌. ஆயினும்‌ அந்தக்‌ 
கணநேரத்தில்‌ நான்‌ எவ்வளவு பெரிய காரியத்தை 
எளிதாகச்‌ சாதித்துவிட்டேன்‌! கார்‌ நின்றதோ 
இல்லையோ, கைப்பிடியைத்‌ தளர்த்தி, இருந்த இடத்‌ 
திலிருந்து எழுந்திராமலே பின்புறமாகச்‌ சிறிது 
சாய்ந்து காரின்‌ பின்‌ டயரில்‌ ஸேப்டி பின்னை நன்றா 
கப்‌ பாய்ச்சிவிட்டேன்‌. 

கொஞ்ச தூரம்‌ போகுமுன்பே டயர்‌ “படீர்‌” 
என்று வெடித்தது. பிறகு யாவும்‌ என்‌ திட்டப்படி 
நடந்துவிட்டன. முதலில்‌ டிரைவரின்‌ மண்டையை 
அவனருகில்‌ கிடந்த “டயர்‌ லிவ'ரால்‌ பிளந்தேன்‌. அவ 
னுடைய கூக்குரல்‌ கேட்டுக்‌ காரிலிருந்து இறங்கி 
வந்த டில்லிவாலா, பிறகு ரத்த வெள்ளத்தில்‌ மூழ்கி 
னான்‌. மறு கணம்‌ நான்‌ காரில்‌ பாய்ந்து ஸீதாவை 


அள்ளி எடுத்துக்கொண்டு தலை தெறிக்க ஓடினேன்‌. 
22 


எப்படியோ மூன்றாவது தடவையும்‌ ஸீதாவைக்‌ 
காப்பாற்றிவிட்டேன்‌. தன்னைக்‌ கெடுக்கும்‌ நினை 
வுடன்‌' போகுமிடங்களுக்கெல்லாம்‌ தொடர்ந்து வந்து 
கொண்டிருக்கும்‌ கொலைபாதகன்‌ என்ற பட்டத்தை 
நிரந்தரமாகச்‌ சூட்டிய அவள்‌ நினைவுக்கொப்பவே 
மூன்றாவது தடவையும்‌ ஸீதாவைக்‌ காப்பாற்ற முடிந்‌ 
தது. இப்படியே இன்னும்‌ எத்தனை தடவையோ? 
இந்தத்‌ தவரான நினைவை எப்பொழுது எப்படிமாற்றி, 
அவளுக்கு ஆபத்‌ சகாயனாக இருக்கவே தொடர்ந்து 
கொண்டிருக்கிறேன்‌ என்பதை உணர்த்துவது? 

“இதற்குத்‌ தருணம்‌ பார்ப்பானேன்‌? இன்று 
இப்பொழுதே அதை அவளிடம்‌ அறிவித்துவிடு. 
பின்னரும்‌ அவள்‌ உன்னைப்‌ புரிந்துகொள்ளவில்லை 

பூ. 10 

என்றால்‌ விதிவசம்‌ என்று உதறிவிட்டு உன்‌ பாட்‌ 
டைப்‌ பார்த்துக்கொண்டு போ?” என்று என்‌ மனம்‌ 
கூறியது. ஆமாம்‌; அதை வெளியிட்டு விடத்தான்‌ 
வேண்டும்‌ என்ற முடிவுடன்‌ திமிறிய ஸீதாவை 
இறுக்கி எடுத்துக்கொண்டு ஓடினேன்‌. 

இந்தச்‌ சம்பவங்கள்‌ நடந்த இடம்‌ “மாஹீம்‌' 
அருகே கடற்கரை; அதன்‌ படுகை மேடிட்டுக்‌ கரை 
போல அமைந்திருந்தது. அந்தப்‌ படுகையில்‌ ஏறிக்‌ 
கீழே இறங்கிவிட்டால்‌, இடம்‌ மறைவாக இருக்கும்‌. 
எங்களுக்குள்‌ நிகழப்‌ போகும்‌ வாக்குவாதத்தையோ, 
சண்டை சச்சரவையோ எவரும்‌ கண்டு விடாதிருக்க 
அதுவே சரியான இடமென்று கடற்கரைப்‌ பள்ளத்‌ 
தில்‌ ஸீதாவைக்‌ கொண்டு இறக்கினேன்‌. 

என்‌ பிடி தளர்ந்ததோ இல்லையோ, அவள்‌ 
நேரே சமுத்திரத்தை நோக்கி ஓடினாள்‌. எட்டிப்‌ 
பிடித்து நிறுத்திக்கொண்டு, “ஸீதா, இதென்ன 
பைத்தியக்காரச்‌ செய்கை!” என்றேன்‌. 

“என்னை விட்டுவிடு, பாவி; உன்‌ பதித உடல்‌ 
மீண்டும்‌ என்னைப்‌ பாழ்படுத்தப்‌ பார்த்திருக்க 
மாட்டேன்‌” என்று கர்ஜித்தாள்‌ அவள்‌. 

“என்னை நீ அடியோடு தவருக மதிப்பிட்டு 
விட்டாய்‌, ஸீதா! சந்தர்ப்பங்களும்‌ உன்‌ நினைவுக்கு 
அநுகூலமாக அமைந்துவிட்டன...” என்று ஆரம்‌ 
பித்து, என்‌ உள்ளத்துத்‌ தேக்கமனை த்தையும்‌ அவள்‌ 
முன்பு வடித்துத்‌ தீர்த்தேன்‌. 

அவள்‌ கதறிக்கொண்டே நின்று முழுவதையும்‌ 
கேட்டாள்‌. ஆயினும்‌ அதில்‌ ஒரு வார்த்தைகூட 
நம்பியதற்கான அறிகுறிகள்‌ அவளுடைய தோற்றத்‌ 
தில்‌ பிரதிபலிக்கவில்லை. நான்‌ முடித்ததும்‌ அவள்‌ 
வெறுப்போடு கேட்டாள்‌: “என்னைச்‌ சாகவும்‌ விடாது, 
வாழவும்‌ விடாது துரத்தியடிக்க உனக்கு என்ன 
பிழை செய்துவிட்டேனடா அமீன்‌? இப்படி என்னை 

அணு அணுவாகக்‌ கொல்வதைவிட்டு, உன்‌ மனத்தி 
லிருப்பதைத்‌ திறந்து சொல்லித்தான்‌ தொலையேன்‌."' 

“திடசித்தனான, சகோதரனுக்கு ஒப்பாகப்‌ 
பழகிய என்னையே உன்‌ அழகு நிலைகுலைய வைத்து 
விட்டபோது, அதற்கு நீ அடியோடு பலியாகிவிடாது, 
நல்வாழ்வு வாழ வேண்டும்‌ என்பதுதான்‌ என்‌ 
உள்ளத்து ஆசை ஸீதா; என்‌ பிழையை மன்னித்து, 
இந்தப்‌ பம்பாயில்‌ என்‌ அடைக்கலப்‌ பொருளாகவே . 
இருந்து...” 

“உன்‌ அடைக்கலப்‌ பொருளா?” என்று குறுக்‌ 
கிட்டாள்‌ அவள்‌. தொடர்ந்தாள்‌, “திருடனிடம்‌ 
அடைக்கலமாக வைத்த பணப்‌ பெட்டியைப்போல 
என்‌ அழகை உன்னிடம்‌ அடைக்கலமாக வைக்க 
வேண்டும்‌ என்கிறாயா?” 

“நான்‌ பிறவித்‌ திருடனல்ல ஸீதா; விதி என்னத்‌ 
திருடனாக்கிவிட்டது. அந்தத்‌ திருட்டுக்கும்‌ பரிகார 
மாகத்தான்‌....”' 

அவளுக்கு என்ன தோன்றிற்றோ, தெரியாது; 
மறுபடியும்‌ என்‌ பேச்சில்‌ புகுந்து, “சரி, சரி; உன்‌ 
விருப்பப்படியே உன்‌ மனைவியாகவே வாழ்கிறேன்‌; 
வா, போகலாம்‌” என்றாள்‌. 

களங்கப்பட்டுள்ள அவளுடைய மனம்‌ சுய 
நிலையை அடைந்து என்னைப்‌ பழைய அமீனாகக்‌ 
காணச்‌ சில காலம்‌ ஆகும்‌; அதுவரையில்‌, அவளிடம்‌ 
வாதாடி உண்மையை நிலைநாட்ட முயலுவது வீணான 
காரியம்‌ என உணர்‌ ந்தவனாக, பேச்சை நிறுத்திவிட்டு 
முன்னே நடத்தேன்‌. பலிக்களத்தை நோக்கி நிர்ப்பத்‌ 
கத்தினால்‌ தள்ளப்பட்ட ஆடுபோல என்னைப்‌ பின்‌ 
பற்றி வந்தாள்‌ ஸீதா. 

ஆயிற்று; காப்பாற்றவேண்டும்‌, காப்பாற்ற 
வேண்டும்‌ என்று பறந்து ஸீதாவைக்‌ காப்பாற்றி 

விட்டேன்‌. என்னுடன்‌ வந்து வசிக்கவும்‌ அரை மனத்‌ 
துடன்‌ அவள்‌ இணங்கிவிட்டாள்‌. “இப்பொழுது 
இவளை எங்கே குடி வைத்து எப்படிப்‌ பாதுகாத்து 
வருவது? மீண்டும்‌ பரேலில்‌ இருக்கும்‌ என்‌ நண்ப 
னிடம்‌ போக நான்‌ துணியவில்லை. அங்கே சென்று 
அவனுடைய உதவிகளுக்கு நன்றி செலுத்த வேண்டி 
யது கடமையே என்றாலும்‌, அந்த விபசார விடுதி 
இருக்கும்‌ தெருவுக்கு ஸீதாவுடன்‌ போகப்‌ பயந்தேன்‌. 
பையில்‌ முன்னாள்‌ வாங்கிய சம்பளப்பணம்‌ ஏறக்‌ 
குறைய நூறு ரூபாய்‌ இருந்தது. அதைக்‌ கொண்டு 
உடனடியாகச்‌ சமாளித்துவிடலாம்‌, ஏதாவது ஒரு 
ஹோட்டலில்‌ அறை எடுத்து அங்கே இவளைப்‌ 
பத்திரப்படுத்தி விடலாம்‌. ஆனால்‌ இந்த நூறு ரூபாய்‌ 
கள்‌ எத்தனை நாட்களுக்கு ஓடும்‌? பிறகு காப்பாற்ற 
வழி? அதற்காக ஸீதாவைச்‌ சாகவிடுவதா? அல்லது 
இத்தனை சிரமப்பட்டுக்‌ காப்பாற்றிய பிறகு, சதா 
ஆபத்தை எதிர்நோக்கி யிருக்கும்‌ இந்த அதிரூப 
லாவண்யத்துடன்‌, இத்தனை பெரிய நகரில்‌ “எக்கேடும்‌ 
கெட்டுப்‌ போ' எனறு அடித்து விரட்டிவிடுவதா? 
நாளைக்‌ காரியத்துக்கு இன்றே கவலைப்படுவானேன்‌? 
இதுவரை இவளுக்கும்‌ எனக்கும்‌ படி அளந்ததே 
போன்று, ஆண்டவன்‌ வருங்காலத்திலும்‌ எங்களுக்கு 
ஏதாவது பிழைப்பளிப்பார்‌' என்று ஒருவாறு திடப்‌ 
படுத்திக்கொண்டு கடற்கரை யோரமாகவே வடக்கு 
நோக்கி நடந்தேன்‌. ரஸ்தா வழியே செல்ல எனக்குப்‌ 
பயம்‌, அங்கே என்னால்‌ வீழ்த்தப்பட்டிருக்கும்‌ டிரை 
வரும்‌ டில்லிவாலாவும்‌ என்ன நிலையில்‌ இருக்‌ 
கிரார்களோ! 


ஜுஹி வரை நாங்கள்‌ இருவரும்‌ கடல்‌ மணல்‌” 
வழியே நடந்தோம்‌. பிறகு கரை ஏறி ஸாண்டா 
குரூஸை வந்தடைந்தோம்‌. அங்கே ரஸ்தா ரஸ்தா 
வாக அலைத்து கடைசியில்‌ ஒரு 'போர்டிங்‌-லாட்ஜிங்‌' 

ஹோட்டலைக்‌ கண்டுபிடித்து அங்கே ஒர்‌ அறையை 
வாடகை பேசி ஸீதாவைக்‌ கொண்டு சேர்த்தேன்‌. 


குறை இரவை அவள்‌ நிம்மதியாகத்‌ தூங்கிக்‌ 
கழித்தாள்‌. தன்னைச்‌ சூழ்த்திருந்த ஆபத்துக்களை 
அறவே மறந்தவள்‌ போல அயர்ந்து உறங்கினாள்‌. 
ஆனால்‌, நான்‌ மாத்திரம்‌ கண்‌ இமைகளை மூடவே 
இல்லை. ஆம்‌; அவள்‌ என்னைப்‌ பரிபூரணமாக நம்பி 
இங்கே வந்திருக்கவில்லை. சும்மா எனக்குப்‌ போக்குக்‌ 
காட்டுவதற்காகவே இணங்கியவள்‌ போல நடித்து, 
நான்‌ தூங்கியதும்‌ எங்கேயாவது கம்பிநீட்டி மறு 
படியும்‌ ஓர்‌ புது ஆபத்தைத்‌ தேடிக்கொண்டு விடலா 
காது என்ற கவலையுடன்‌ கணமும்‌ கண்மூடாது 
அவளைக்‌ கட்டிக்‌ காத்திரு ந்தேன்‌. 

காலையில்‌ எழுந்தபோது ஸீதாவின்‌ முகத்தில்‌ 
ஓரளவு மகிழ்ச்சிகூடத்‌ தென்பட்டது. பழைய ஸீதா 
வைப்‌ போல என்னுடன்‌ பேசிப்‌ பழகினாள்‌. 'இவள்‌ 
மனம்‌ மாறிவிட்டது போலும்‌; எத்தனைதான்‌ என்ன 
நம்பாவிட்டாலும்‌, தனக்கு ஓர்‌ துணை, ஓர்‌ ஆதரவு 
தேவை என்பதை உணர்ந்துதான்‌, என்மீதுள்ள 
கசப்பை மறந்து இவ்வாறு பழகுகிறாள்‌ என்று 
நினை த்தேன்‌. 

எப்படி இருந்தாலும்‌ பகலில்‌ நான்‌ வேலைக்குப்‌ 
போயாக வேண்டுமே! பகல்‌ நேரத்திலும்‌ அவளைக்‌ 
காவல்‌ செய்துகொண்டுதான்‌ இருக்கவேண்டும்‌ 
என்றுஇருந்தால்‌,அது என்‌ நிலைக்கு எப்படிச்‌ சாத்திய 
மாகும்‌? எத்தனை நாட்களுக்குத்தான்‌ அவவாறு 
செய்ய முடியும்‌? அப்படிச்‌ செய்துகொண்டிருந்தால்‌ 
ஜீவனம்‌ நடக்க வழி? எனவே, “இருந்தால்‌ இருக்‌ 
கட்டும்‌; போய்விட்டால்‌ பிறகு பார்த்துக்‌ கொள்வோம்‌” 
என்ற நிச்சயத்துடன்‌ காலையில்‌ வேலைக்குக்‌ கிளம்பி 
னேன்‌, அவளிடம்‌ சொல்லிக்கொண்டு; ஹோட்டல்‌ 

காரரிடம்‌ வேளைக்கு உணவளிக்க ஏற்பாடு செய்து 
விட்டு இங்கே வந்தேன்‌. 

மாலையில்‌ தொழிற்சாலையிலிருந்து திரும்பும்‌ 
வழியில்‌ பரேலில்‌ இறங்கிப்‌ பாண்டேயைச்‌ சந்தித்து, 
ஸீதாவை மீட்ட கதையைக்‌ கூறி, அவனுடைய 
உதவிகளுக்கு நன்றி தெரிவித்துவிட்டு வந்தேன்‌. 
வரும்‌ வழி நெடுக, ஸீதா இருப்பாளா? ஓடிப்போய்‌ 
இருப்பாளா?” என்று என்னையே கேட்டுக்கொண்டு 
வந்தேன்‌. “இருப்பாள்‌; இனி அவளுக்குப்‌ போக்கிடம்‌ 
ஏது?" என்றது மனம்‌ ஒரு சமயம்‌; இன்னொரு 
சமயம்‌, “நீ செய்த பிழை அத்தனை லகுவில்‌ மறந்து 
விடக்‌ கூடியதா? அது நெஞ்சை ரம்பமாக அறுத்துக்‌ 
கொண்டிருக்கும்போது எந்தப்‌ பைத்தியக்காரிதான்‌ 
உன்னுடன்‌ தங்கியிருக்க மனம்‌ கொள்ளுவாள்‌?" 
என்றது. 

எதுவோ ஸாப்‌, நான்‌ அறையில்‌ நுழைந்து 
பார்த்தபோது ஸீதா இல்லை; அவள்‌ விடுத்துப்போன 
கடிதம்‌ ஒன்றுதான்‌ அங்கே இருந்தது. அவசரமாக 
அதைப்‌ பிரித்துப்‌ படித்தேன்‌: 

“அமின்‌, 

மனத்தை வைரமாக்கிக்கொண்டு, என்‌ அழகை 
உன்‌ அவலட்ணத்துடன்‌ நிரந்தரமாக இணைக்க உன்‌ 
னுடன்‌ வந்தேன்‌. ஆனால்‌ எத்தனை திடப்படுத்தியும்‌ 
அது என்‌ செயலுக்கு ஒப்ப மறுக்கிறது. 'பூஷணமாக 
வாய்த்திருக்கும்‌ அழகை, புவியிலுள்ளோர்‌ பூசிக்க 
விரும்பும்‌ அழகை, ஓர்‌ அவலட்சணத்திடம்‌ ஒப்‌ 
படைத்து அவமதிப்படையச்‌ செய்யாதே. உன்னால்‌ 
அதைப்‌ பாதுகாக்க முடியவில்லை என்றால்‌ ஒரேயடி 
யாக அழித்துவிடு' என்று என்‌ நெஞ்சு கெஞ்சுகிறது;- 
கதறுகிறது. நான்‌ என்ன செய்வேன்‌ அமீன்‌? வேறு 
வழியின்றி அதை அழிக்கத்‌ தீர்மானித்துவிட்டேன்‌. 
இந்த உடல்‌ உன்‌ கைக்கு, ஏன்‌ -- இந்த உலகில்‌ 

எவருடைய கைக்குமே இணி அகப்படாதவாறு 
அதைச்‌ சிதைக்கச்‌ சித்தமடைந்துவிட்டேன்‌. வீணில்‌ 
என்னைத்‌ தேடி உன்‌ காலத்தையும்‌ சக்தியையும்‌ 
பாழாக்காதே! 


சாவதற்கே பிறந்த அழகி, ஸீதா.” 


கடிதத்தை எடுத்துக்கொண்டு நான்‌ உடனே 
ஹோட்டல்காரரிடம்‌ ஓடினேன்‌. ஸீதா: எப்பொழுது 
அவ்விடத்தை விட்டுச்‌ சென்றாள்‌ என்பது தெரியுமா 
என்று விசாரித்தேன்‌. நான்‌ வருவதற்குச்‌ சற்று 
முன்புதான்‌ அவள்‌ வெளியே சென்றதாக அவர்‌ 
சொன்னார்‌. அவள்‌ உயிர்‌ விடத்தக்க இடமாக அருகில்‌ 
இருந்தது கடல்தான்‌. எனவே ஜுஹ-௰வை நோக்கிப்‌, 
பாய்ந்தேன்‌. இந்தப்‌ பக்கம்‌ மாஹீம்‌ முதல்‌ அந்தப்‌ 
பக்கம்‌ வெர்ஸோவா வரையில்‌ கடற்கரையோடு. 
நடந்ததுதான்‌ மிச்சம்‌. அவள்தான்‌ இந்தப்‌ பக்கம்‌ 
வரவே இல்லையே! 
மாஹீமிலிருந்து சோர்ந்த உள்ளத்தோடும்‌ உட 
லோடும்‌ திரும்பிக்கொண் டிருந்தபோதுதான்‌ ரெயில்‌ 
நிறுத்தப்பட்டு எதிர்பாராத விதமாக ஸீதாவை உயி 
ரோடு கண்டுகொண்டேன்‌. 
ஸாப்‌, தன்‌ சரிதத்தை எவருமே கேட்டு அறியக்‌ 
கூடாது என்றே, ஹிந்தியும்‌ ஆங்கிலமும்‌ நன்கு 
கற்றறிந்த அவள்‌ நேற்று அவற்றை அறியாதவள்‌ 
போல அஸ்ஸாமிமொழியிலே பேசினாள்‌. அந்தப்‌ பேச்‌ 
சில்‌ வெளிவந்த வார்த்தைகள்‌ தாம்‌ எவை என்கிறீர்‌ 
கள்‌? இத்தனை கஷ்டங்களுக்குப்‌ பிறகும்‌ எந்தத்‌ தெய்‌ 
வமும்‌ தன்னை அழைத்துக்கொள்ள மாட்டேன்‌ என்‌ 
கிறதே என்றுதான்‌ அவள்‌ புலம்பினாள்‌. திரும்பத்‌ 
திரும்பப்‌ பூமியை உதைத்து அவள்‌ என்ன கூறுகிறாள்‌ 
என்று நேற்று எல்லாரும்‌ என்னைக்‌ கேட்டார்களே; 
அவள்‌ சொன்னது இதுதான்‌: “வாழ விரும்புகிறவர்‌ 

களை அடித்துக்கொல்ல முயலும்‌ இவ்வுலகம்‌. அதே 
போல்‌ சாக விரும்புகிறவர்களைத்‌ தடைசெய்யப்‌ படை 
திரட்டிவரும்‌. ஏ பூமாதேவியே, பெண்களுக்குத்‌ தாயா 
கவும்‌, அழகின்‌ பிறப்பிடமாகவும்‌, அமைதியின்‌ வடிவா 
கவும்‌ இருக்கும்‌ நீயும்‌ இந்த உலகத்தின்‌ நியாய 
விரோதமான செயல்களுக்கு உடந்தையாக இருப்‌ 
பவள்தானா? இதன்‌ அதமச்‌ செய்கைகளுக்குட்பட்டு 
அளவற்ற அவதிப்பட்டு ஐயோ என்னை ஆட்கொள்‌! 
ஆட்கொள்‌!' என்று அலறித்‌ துடிக்கும்‌ இந்த அபலை 
யின்‌ குரல்‌ உன்‌ செவிகளை எட்டவில்லையா? தேவி, 
வேண்டாத இடத்தில்‌ நாள்தோறும்‌ உன்‌ கோபத்‌ 
தைக்‌ காட்டிக்‌ குலுக்கிக்‌ கோடிக்கணக்கான மக்களை 
ஆட்கொள்ளும்‌ நீ, வேண்டி விரும்பி, “வா வா” என்று 
கதறும்‌ என்‌ குரலைக்‌ கேட்டு, என்‌ நிலைக்கு இரங்கி, 
இந்த ஆதரவற்ற அபலைக்காக இங்கு ஒரு தரம்‌ 
தோன்றி என்னை அழைத்துக்கொள்ள மாட்டாயா?” 

அளவு மீறிய சோகமும்‌ பயமும்‌ ஏற்படும்போது 
ஒவ்வொருவர்‌ ஒவ்வொரு விதமாக ஒவ்வொரு தெய்‌ 
வத்தை வேண்டுகிறார்கள்‌. அத்தகைய வேண்டு 
கோள்களில்‌ ஒன்றுதான்‌ ஸீதாவுடையதும்‌. 

ஸாப்‌, அவளுடைய வேண்டுகோள்‌ எப்படி 
இருந்தாலும்‌, எத்தனைதான்‌ அவள்‌ சாக விழைந்தா 
லும்‌ இன்னும்‌ என்னைக்‌ கயவனாகவே மதித்திருக்கும்‌ 
அவளுடைய முடிவை நான்‌ மாற்றியே ஆகவேண்‌ 
டும்‌; அதைச்‌ செய்ய அவளைச்‌ சிறையிலிருந்து மீட்க 
வேண்டும்‌; எங்கேயாவது யாராவது ஓர்‌ த்குதியான 
வாலிபனைப்பிடித்து அவனுக்கு அவளை நானே மணம்‌ 
முடித்து வைக்கவேண்டும்‌. இவற்றை நிறைவேற்று 
விட்டால்‌, நான்‌ கடமையை நிறைவேற்றியவனும்‌ 
ஆகமாட்டேன்‌; எனது அடாப்‌ பிழைக்குப்‌ பரிகாரம்‌ 
தேடிக்கொண்டவனும்‌ ஆகமாட்டேன்‌.” 


2d 

அமீன்‌ தனது நீண்ட கதையை உணர்ச்சியுட 
னும்‌ சுவையுடனும்‌ கூறி முடித்தான்‌. 

வாக்களித்தவாறு அவனுடன்‌ நானும்‌ போலீஸ்‌ 
ஸ்டேஷனுக்குப்‌ போனேன்‌. இன்ஸ்பெக்டரை 
அணுகி அவளை ஜாமீனில்‌ விடுதலை செய்ய முயன்‌ 
றேன்‌. கேஸ்‌ தாக்கல்‌ செய்துவிட்டதால்‌, கோர்ட்டார்‌ 
தான்‌ ஜாமீன்‌ விடுதலைக்குஅ நுமதி அளிக்கவேண்டும்‌ 
என்று அவர்‌ கூறிவீட்டார்‌. அவருடைய அநுமதி 
பெற்று, அமீன்‌ பின்தொடர ஸீதாவைச்‌ சிறைச்சாலை 
யில்‌ போய்ப்‌ பார்த்தேன்‌. ஆனால்‌-- 

என்ன துரதிருஷ்டம்‌! பேதைப்‌ பெண்ணுக்குப்‌ 
யுத்தி பேதலித்து விட்டிருந்தது. முன்னாள்‌ இரவு 
செய்தது போலவே, கால்களைத்‌ திரும்பத்‌ திரும்பத்‌ 
. தரையில்‌ உதைத்து அதே வார்த்தைகளை மாறிமாறிக்‌ 

கூறிக்கொண்‌் டிருந்தாள்‌. 

அமீனின்‌ உள்ளத்திலிருந்து கண்ணீர்‌ 
கொட்டிற்று. 

“அழாதே அமீன்‌; தொடர்ந்த துயரங்களாலும, 
ஆதாரமற்ற பயங்கரக்‌ கற்பனைகளாலும்‌ உடைந்து 
விட்ட இந்த உள்ளம்‌ இனிச்‌ சீராகும்‌ என்று நம்புவ 
தற்கில்லை. வா, நாம்‌ போகலாம்‌” என்று அவனைச்‌ 
சமாதானப்படுத்தி அழைத்து வத்தேன்‌. 

ச ௬ * 


கண்‌ முன்னால்‌ நிகழ்ந்த பூகம்பத்தின்‌ 
அதிர்ச்சியை ருசிக்காது, அது தந்த தலைப்பி 
லிருந்து தொடங்கிய இக்கதையை எழுதி 
முடித்துவிட்டுத்தான்‌ அன்றிரவு தூங்கச்‌ 
சென்றேன்‌. 
மறுநாள்‌ நான்‌ தூங்கி எழுந்தபோது பகல்‌ 
பத்து மணி ஆகியிருத்தது. 


ம 


துர்க்கேச தா 
“கனகாம்பரம்‌ - 
பிள்ளை வரம்‌. 
படித்த மனைவி ்‌ 
மாய மான்‌. ட அதிகத்‌ 
கன்யாகுமாரி ந்த ட னி நர. ரணம்‌. 

